



انسانیت موت دروازے پر

عالم قافی سے عالم بقاء کے سفر کی دسویں کہانی

تالیف:

مولانا ابوالکلام آزاد رحمۃ اللہ علیہ

www.KitaboSunnat.com

طارق اکیڈمی

بِسْمِ اللَّهِ الرَّحْمَنِ الرَّحِيمِ

معزز قارئین توجہ فرمائیں!

کتاب وسنت ڈاٹ کام پر دستیاب تمام الیکٹرانک کتب

عام قاری کے مطالعے کے لیے ہیں۔

مجلس التحقیق الاسلامی کے علمائے کرام کی باقاعدہ تصدیق و اجازت کے بعد آپ لوڈ (Upload)

کی جاتی ہیں۔

دعوتی مقاصد کی خاطر ڈاؤن لوڈ، پرنٹ، فوٹوکاپی اور الیکٹرانک ذرائع سے محض مندرجات نشر و اشاعت کی مکمل اجازت ہے۔

☆ تنبیہ ☆

کسی بھی کتاب کو تجارتی یا مادی نفع کے حصول کی خاطر استعمال کرنے کی ممانعت ہے۔

ان کتب کو تجارتی یا دیگر مادی مقاصد کے لیے استعمال کرنا اخلاقی، قانونی و شرعی جرم ہے۔

﴿اسلامی تعلیمات پر مشتمل کتب متعلقہ ناشرین سے خرید کر تبلیغ دین کی کاوشوں میں بھرپور شرکت اختیار کریں﴾

نشر و اشاعت، کتب کی خرید و فروخت اور کتب کے استعمال سے متعلقہ کسی بھی قسم کی معلومات کے لیے رابطہ فرمائیں۔

kitabosunnat@gmail.com

www.KitaboSunnat.com

بِسْمِ اللّٰهِ الرَّحْمٰنِ الرَّحِیْمِ

عالم فانی سے عالم بقاء کے سفر کی دسوز کہانی
انسانیت موت کے
دروازے پر

تالیف:
مولانا ابوالکلام آزاد رحمہ اللہ



www.KitaboSunnat.com

جلد حق ترتیب و اضافہ طارق اکیڈمی محفوظ ہیں

- کتاب انسائیکلو پیڈیا
- مصنف مولانا ابوالکلام آزاد
- اہتمام محمد سرور طارق
- صدر مجلس محمد جاوید ناصر
- مجلس انتظامیہ حافظ سجاد انور منصور، محمد یحیٰٰں عمر، جباری محمد افضل



کتاب سرائے الحمد ستر غزنی سٹریٹ اردو بازار
مکتبہ دارالاسلام، غزنی سٹریٹ اردو بازار
مکتبہ قدوسیہ، غزنی سٹریٹ اردو بازار
مکتبہ دارالاسلام، F-10 مرکز
مکتبہ قدوسیہ، کوتوالی روڈ

لاہور اسلامی اکیڈمی اردو بازار
نعمانی کتب خانہ، حق سٹریٹ اردو بازار
مکتبہ محمدیہ، تقدانی سٹریٹ، افضل مارکیٹ اردو بازار
اسلام آباد اہسو واسلامک بک سٹور، کرن پلازہ، F-8 مرکز
فیصل آباد مکتبہ اہل حدیث، مائین پور بازار
لندن

320 Lewisham High Street London SE13 6JZ
Ph:00442086905666

I.S.B.N. 669217-04-03



فروع علم کیلئے کوشاں
طارق اکیڈمی
سلیم چوک بالمقابل الفتیح گراؤنڈ فیصل آباد پاکستان
TARIQ ACADEMY: Saleemi Chowk, Faisalabad,

Ph: +92-41-8546984, 8715768 Call: 0300-6692592
Email: ilmoagahi74a@yahoo.com, Web: www.ilmogahi.com



فہرست

نمبر شمار	مضامین	صفحہ
1	حرفِ دُعا	5
2	رحلتِ نبوی ﷺ	9
3	وفاتِ صدیق ﷺ	33
4	شہادتِ عمر فاروق ﷺ	41
5	شہادتِ عثمان ﷺ	54
6	شہادتِ مرتضیٰ ﷺ	72
7	شہادتِ حسین ﷺ	83
8	عمر وین العاص ﷺ	131
9	معاویہ بن ابی سفیان ﷺ	137
10	ضعیب بن عدی ﷺ	143
11	عبداللہ ذوالجنادین ﷺ	147
12	عبداللہ بن زبیر ﷺ	153
13	عمر بن عبدالعزیز رحمہ اللہ	161
14	تاج بن یوسف	172

کتاب سے زیادہ مخلص دوست

موت سے بڑا وعظ

اور

تنہائی سے زیادہ بے ضرر ساتھی کوئی نہیں

عبداللہ بن عبدالعزیز رحمہ اللہ

حرفِ دُعا

دنیا میں آنادر حقیقت آخرت کی طرف رختِ سفر باندھنے کی تمہید ہے، اس عالم رنگ و بو میں آنے والے ہر نفس نے بالآخر موت کے جام کو پینا اور قبر کے دروازہ سے داخل ہونا ہے، یہ ایک ایسا اٹل قانونِ قدرت ہے، جس سے کسی کو اختلاف نہیں۔

یہ حقیقت روزِ روشن سے زیادہ واضح ہے اور ہم روز اپنے سر کی آنکھوں سے اس کا مشاہدہ کرتے ہیں کہ یہ دنیا اور اس کی یہ تمام چمک دمک محض ایک جلوۂ سراب ہے۔ لیکن اس کے باوصف آج ہم دنیا اور اس کی رنگینیوں میں اس قدر کھوپکے ہیں کہ باید و شاید۔ آج نگاہوں کو خیرہ کرنے والے شان و شکوہ کے قصرِ زرنگار، مال و دولت کے انبار، مئے و مینا، شاہد و شراب ہی انسان کا منتہائے مقصود ہو کر رہ گئے ہیں، اور عاقبت کو فراموش کر دیا گیا ہے، اکبر الہ آبادی نے کہا تھا.....

موت کو بھول گیا دیکھ کے جینے کو بہار

دل نے پیشِ نظر انجام کو رہنے نہ دیا

اگر ہم اس دنیا کا بغور جائزہ لیں، تو یہ ہمیں ایک مرقعِ عبرت، افسانہ حسرت اور آئینہ حیرت کے روپ میں نظر آئے گی، دنیا کے سٹیج پر جن عظیم بادشاہوں نے جاہ و جلال کے جلوے دکھائے وہ بھی چل بے، جن لوگوں نے دنیا کی آرائش و زیبائش کو چار چاند لگائے وہ بھی نہ رہے، وہ اہل کمال جن سے استفادہ اور کسب فیض کرنے کیلئے ایک دنیا ان کے پاس آتی تھی وہ بھی رخصت ہو گئے اور وہ بزرگانِ دین حتیٰ کہ انبیاء کرام علیہم السلام بھی جن سے فرشتے مصافحہ کرتے تھے یہاں سے رختِ سفر باندھ گئے، الغرض موت سے کسی کو مفر نہیں، بوعلی سینا ایسے حکیم کو بھی کہنا پڑا۔

از قعر گل سیاہ تا آوج زحل

کہ دم ہمہ مشکلات گیتی اِحل

بیروں جہم زقید بہ مکر و جیل

ہر بند کشادہ شد مرگ بند اجل

انسانی زندگی کے آخری لمحات کو زندگی کے درد انگیز خلاصے سے تعبیر کیا جاتا ہے، اس وقت بچپن سے لے کر اس آخری لمحے تک کے تمام بھلے اور برے اعمال پردہ سکرین کی طرح آنکھوں کے سامنے نمودار ہونے لگتے ہیں، ان اعمال کے مناظر کو دیکھ کر کبھی تو بے ساختہ انسان کی زبان سے درد و عبرت کے چند جملے نکل جاتے ہیں اور کبھی یاس و حسرت کے چند آنسو آنکھ سے عارض پرچک پڑتے ہیں، اگرچہ دنیا کے اس پل پر سے گزر کر عقبی کی طرف ہر انسان نے جانا ہے، لیکن ان جانے والوں میں کچھ ایسے بھی ہوتے ہیں، جن کے متعلق کہنا پڑتا ہے۔

پی گئی کتنوں کا لبو تیری یاد
غم تیرا کتنے کیلجے کھا گیا

اس قبیل کی چند عظیم المرتبت ہستیوں کے سفر آخرت کی، دل و مارغ کے بادشاہ، خطابت کے شہسوار، قلم کے دھنی اور اردو زبان کے سب سے بڑے ادیب مولانا ابوالکلام آزاد رحمۃ اللہ علیہ نے..... انسانیت موت کے دروازے پر..... کے نام سے منظر کشی کی تھی۔ یہ پرتا شیر، پردرد، دل گداز اور دلسوز کتاب عبرت اس قدر مؤثر ہے کہ شاید ہی کوئی سنگ دل ہو، جو اس کا مطالعہ کرے اور اس کی آنکھوں سے آنسوؤں کی جھڑپاں نہ لگ جائیں، بالخصوص مولائے کل، دانائے سبل، ختم المرسل رحمۃ اللہ علیہ کے سفر ملک بقا کا تذکرہ دل تھام کر نہیں، دل پر پتھر رکھ کر پڑھنا پڑتا ہے، کون ظالم ہے جو یہ پڑھے:

”خبر وفات کے بعد مسلمانوں کے جگر کٹ گئے، قدم لڑکھڑا گئے، چہرے بجھ گئے، آنکھیں خون بہانے لگیں، ارض و سما سے خوف آنے لگا، سورج تاریک ہو گیا، آنسو بہہ رہے تھے اور تھمتے نہیں تھے، کئی صحابہ رضی اللہ عنہم حیران و سرگرداں ہو کر آبادیوں سے نکل گئے، کوئی جنگل کی طرف بھاگ گیا، جو بیٹھا تھا بیٹھا رہ گیا، جو کھڑا تھا اسے بیٹھ جانے کا یارا نہ ہوا، مسجد نبوی قیامت سے پہلے قیامت کا نمونہ پیش کر رہی تھی۔“

اور اس کی آنکھوں سے آنسوؤں کی آبشار نہ بہہ نکلے؟

یہ کتاب عبرت اور صحفہ درد کنی بارشائع ہوا، اسے پہلی بار شایان شان انداز میں طاق الیندی نے 1974ء میں زیور طباعت سے آراستہ کیا..... طاق الیندی کی دیگر مطبوعات کی طرح اللہ تعالیٰ نے اسے بھی شرف قبولیت سے نوازا..... الحمد للہ اب ہم اسے چھٹی بار شائع کرنے کی سعادت

حاصل کر رہے ہیں۔ طویل تعطل کے بعد ایک بار پھر اللہ پاک کی توفیق خاص سے طارفہ الیڈیو کا کاروائی علم و ادب، علم اور اہل علم کی خدمت کے لئے اپنے سفر کا آغاز کر رہا ہے۔

قارئین کرام سے التماس ہے کہ ہمارے لئے دعا فرمائیں کہ اللہ رب العزت استقامت سے ایسی کتابوں کی اشاعت کی توفیق بخشے جو ہمارے ملک عزیز میں قرآنی تہذیب کے قیام و فروغ کا باعث بنیں، ایسی کتابیں جن کے مطالعہ سے نو نہالان وطن اپنی زندگیوں کو نبی کریم ﷺ سے اسوۂ حسنہ کے سانچہ میں ڈھال سکیں..... ایسی کتابیں، جو ہمیں فرقہ واریت کے عذاب سے نجات دلا کر وحدت امت کی لڑی میں پرو دیں۔

اے اللہ کریم!

ہمیں محض اپنی رضا اور خوشنودی کے لئے حسن نیت اور اخلاص عمل کی دولت سے نوازا! آمین!

رَبَّنَا قَبِّلْ مِنَّا إِنَّكَ أَنْتَ السَّمِيعُ الْعَلِيمُ

محمد سرور طارق

مدیر طارق کیسٹڈی

حضرت محمد ﷺ

غالب ثنائے خولجہ بہ یزداں گزاشتم
کاں ذات پاک مرتبہ دان محمد است

ارشاد خداوندی ہے۔

”اے پیغمبر آپ اخلاق کے اعلیٰ ترین درجے پر فائز ہیں۔“ (القرآن)

رسول اللہ ﷺ کا ارشاد پاک ہے۔

”میں اپنے باپ حضرت ابراہیم علیہ السلام کی دعا حضرت عیسیٰ علیہ السلام کی بشارت اور

اپنی والدہ کا خواب ہوں۔“ (الفتح الربانی)

رسول اللہ ﷺ نے ارشاد فرمایا:

”قیامت کے روز میں تمام انبیاء کا امام ان کا نمائندہ اور ان کی سفارش کرنے

والا ہوں گا۔“ (ترمذی)

رسول اللہ ﷺ کی پیدائش ربیع الاول 1 عام الفیل اپریل 571ء

40 سال / فروری 610ء منصب نبوت پر فائز ہوتے وقت عمر

ہجرت کے وقت عمر 53 سال ربیع الاول 13 نبوی / ستمبر 622ء

17 رمضان 2 ہجری / 624ء بدر

3 ہجری / 625ء اُحد

5 ہجری / 627ء خندق

6 ہجری / 628ء صلح حدیبیہ

7 ہجری / 629ء خیبر

8 ہجری / 630ء فتح مکہ

10 ہجری / 632ء حجۃ الوداع

ربیع الاول 11 ہجری / جون 632ء وفات النبی

اضافہ طارق اکیڈمی

رحلت نبوی ﷺ

إِذَا جَاءَ نَصْرُ اللَّهِ وَالْفَتْحُ ۖ وَرَأَيْتَ النَّاسَ يَدْخُلُونَ فِي دِينِ اللَّهِ أَفْوَاجًا ۖ فَسَبِّحْ بِحَمْدِ رَبِّكَ وَاسْتَغْفِرْهُ إِنَّهُ كَانَ تَوَّابًا ۝
جب اللہ کی مدد آگئی اور مکہ فتح ہوا، تم نے دیکھ لیا کہ لوگ دین خداوندی میں فوج در فوج داخل ہو رہے ہیں۔ اب تم اللہ کی یاد میں مصروف ہو جاؤ اور استغفار کرو، بے شک وہی توبہ قبول کرنے والا ہے۔ (110/ النسر)

آخری حج کی تیاری

جب یہ سورت نازل ہوئی، تو پیغمبر انسانیت نے اللہ کی مرضی کو پالیا کہ اب وقت رحلت قریب آ گیا ہے۔ حضور ﷺ اس سے پہلے خانہ کعبہ میں تطہیر حرم کا آخری اعلان کر چکے تھے کہ آئندہ کسی مشرک کو اللہ کے گھر میں داخل ہونے کی اجازت نہیں ہوگی اور کوئی برہنہ شخص خانہ کعبہ کا طواف نہیں کر سکے گا۔ حضور ﷺ نے ہجرت کے بعد فریضہ حج ادا نہیں فرمایا تھا۔ اب 10ھ میں آرزو پیدا ہوئی کہ سفر آخرت سے پہلے تمام امت کے ساتھ حج کر آخری حج کر لیا جائے۔ بڑا اہتمام کیا گیا کہ کوئی عقیدت کیش ہمارا کبی سے محروم نہ رہ جائے۔ سیدنا علی رضی اللہ عنہ کو یمن سے بلایا گیا۔ قبائل کو آدمی بھیج کر ارادہ پاک کی اطلاع دی گئی۔ تمام ازواج مطہرات رضی اللہ عنہن کو رفاقت کی بشارت سنائی۔ سیدہ فاطمہ رضی اللہ عنہا کو تیاری کا حکم دیا 25 ذی القعد کو مسجد نبوی میں جمعہ ہوا اور وہیں 26 کی روائی کا اعلان ہو گیا۔ جب 26 کی صبح منور ہوئی تو چہرہ انور سے روائی کی مرتیں نمایاں ہو رہی تھیں۔ غسل کر کے لباس تبدیل فرمایا اور اداء ظہر کے بعد، حمد و شکر کے ترانوں میں مدینہ منورہ سے باہر نکلے، اس وقت ہزار ہا خدام اُمت اپنے نبی رحمت ﷺ کے ہمراہ تھے۔ یہ قافلہ مقدس مدینہ منورہ سے 6 میل دور ذی الحلیفہ میں پہنچ کر رکا اور شب بھرا قامت فرمائی۔ دوسرے روز حضور پاک ﷺ نے دوبارہ غسل فرمایا۔ سیدہ صدیقہ رضی اللہ عنہا نے جسم پاک پر اپنے ہاتھوں سے

عطر ملا۔ راہ سپار ہونے سے پہلے آپ ﷺ پھر اللہ کی حاضری میں کھڑے ہو گئے اور بڑے درد و گداز سے دو رکعتیں ادا کیں۔ پھر قصویٰ پر سوار ہو کر احرام باندھا اور ترانہ لبیک بلند کر دیا۔

لَبَّيْكَ اللَّهُمَّ لَبَّيْكَ، لَبَّيْكَ لَا شَرِيكَ لَكَ لَبَّيْكَ إِنَّ الْحَمْدَ وَالنِّعْمَةَ
لَكَ وَالْمُلْكَ لَا شَرِيكَ لَكَ۔

اس ایک صدائے حق کی اقتداء میں ہزار ہا خدا پرستوں کی صدائیں بلند ہونے لگیں۔ آسمان کا جوف حمد خدا کی صداؤں سے لبریز ہو گیا اور دشت و جبل تو حید کے ترانوں سے گونجنے لگے۔ سیدنا جابر رضی اللہ عنہ فرماتے ہیں کہ حضور سرور عالم ﷺ کے آگے پیچھے اور دائیں بائیں جہاں تک انسان کی نظر کام کرتی تھی، انسان ہی انسان نظر آتے تھے۔ جب اونٹنی کسی اونٹنی نیلے پر سے گزرتی، تو تین تین مرتبہ صدائے تکبیر بلند فرماتے۔ آوازۂ نبوی کے ساتھ لاکھوں آوازیں اور آہستہ اور کاروانِ نبوت کے سروں پر نعرہ ہائے تکبیر کا ایک دریائے رواں جاری ہو جاتا۔ سطر مبارک نور و زینت جاری رہا۔ 4 ذوالحجہ کو طلوع آفتاب کے ساتھ مکہ معظمہ کی عمارتیں نظر آنے لگی تھیں اور ہاشمی خاندان کے معصوم بچے اپنے بزرگ کائنات ﷺ کی تشریف آوری کی ہوا سن کر اپنے اپنے گھروں سے دوڑتے ہوئے نکل رہے تھے کہ چہرہ انور کی مسکراہٹوں کے ساتھ لپٹ جائیں۔ ادھر سرور عالم ﷺ شفقت منتظر کی تصویر بن رہے تھے۔ حضور پاک ﷺ نے اپنے کم سن بچوں کے معصوم چہرے دیکھے، تو جوشِ محبت سے جھک گئے اور کسی کو اونٹ کے آگے بٹھالیا اور کسی کو پیچھے سوار کر لیا۔ تھوڑی دیر بعد کعبہ اللہ کی عمارت پر نظر پڑی، تو فرمایا:

”اے اللہ! خانہ کعبہ کو اور زیادہ شرف و امتیاز عطا فرما!“

معمارِ حرم نے سب سے پہلے کعبۃ اللہ کا طواف فرمایا۔ پھر مقام ابراہیم کی طرف تشریف لے گئے اور دو گانہ تشکر ادا کیا۔ اس وقت زبان پاک پر یہ آیت جاری تھی:

وَاتَّخِذُوا مِن مَّقَامِ إِبْرَاهِيمَ مُصَلًّى (البقرہ: 125)

اور مقام ابراہیم کو سجدہ گاہ بناؤ۔

کعبۃ اللہ کی زیارت کے بعد صفا اور مروہ کے پہاڑوں پر تشریف لے گئے۔ یہاں پر آنکھیں کعبۃ اللہ سے دو چار ہوئیں، تو زبان پاک کے ابھر گہر پار کی طرح کلمات تو حید و تکبیر جاری ہو گئے:

لَا إِلَهَ إِلَّا اللَّهُ وَحْدَهُ، لَا شَرِيكَ لَهُ، لَهُ الْمُلْكُ وَلَهُ الْحَمْدُ وَهُوَ
عَلَى كُلِّ شَيْءٍ قَدِيرٌ۔ لَا إِلَهَ إِلَّا اللَّهُ وَحْدَهُ أَنْجَزَ وَعْدَهُ وَنَصَرَ

عَبْدُهُ وَهَزَمَ الْأَحْزَابَ وَحَدَّهُ۔

خدا، صرف خدا، معبود برحق، کوئی اس کا شریک نہیں۔ ملک اس کا، حمد اس کیلئے، وہ جلاتا ہے، وہی مارتا ہے اور وہی ہر چیز پر قادر ہے۔ اس کے سوا کوئی معبود نہیں، اس نے اپنا وعدہ پورا کر دیا اور اس نے اپنے بندے کی امداد فرمائی اور اکیلے نے تمام قبائلی جماعتیں پاش پاش کر دیں۔ 8 ذی الحجہ کو مہدی میں قیام فرمایا، 9 کو جمعہ کے روز نماز صبح ادا کر کے مہدی سے روانہ ہوئے اور وادی نمرہ میں آٹھبرے، دن ڈھلے میدان عرفات میں تشریف لائے، تو ایک لاکھ 24 ہزار خدا پرستوں کا مجمع سامنے تھا اور زمین سے آسمان تک تکبیر و تہلیل کی صدائیں گونج رہی تھیں۔ اب سرکار عالم ﷺ قصوٰ پر سوار ہو کر آفتاب عالمتاب کی طرح کوہ عرفات کی چوٹی سے طلوع ہوئے تاکہ خطبہ حج ارشاد فرمائیں۔ پہاڑ کے دامن میں عائنہ اور صفیہ، علی اور فاطمہ رضی اللہ عنہما، ابو بکر اور عمر، خالد اور بلال، اصحاب صفہ اور عشرہ مبشرہ رضی اللہ عنہم اور دوسری سینکڑوں اسلامی جماعتیں اور قبائلی جماعتیں جلوہ فرمائیں اور پہلی ہی نظر سے یہ معلوم ہو جاتا تھا کہ والی امت اپنی امت کے موجودات لے رہے ہیں اور محافظ حقیقی کو اس کا چارج سپرد فرما رہے ہیں۔

خطبہ حجۃ الوداع

رسول اللہ ﷺ کے آخری آنسو جو اس امت کے غم میں ہیں حجۃ الوداع کے خطبہ میں جمع ہیں، اس وقت دولت و حکومت کا سیلاب مسلمانوں کی طرف امنڈا چلا آ رہا تھا اور رسول اللہ ﷺ کا غم یہ تھا کہ دولت کی یہ فراوانی، آپ کے بعد آپ کی امت سے رابطہ اتحاد کو پارہ پارہ کر دے گی۔ اسی لیے اتحاد امت کا موضوع اپنے سامنے رکھ لیا اور پھر در نہوت کی پوری توانائی اسی موضوع پر صرف فرمادی، پہلے نہایت ہی در د انگیز الفاظ میں قیام اتحاد کی اپیل کی، پھر فرمایا کہ پس ماندہ طبقات کو شکایت کا موقع نہ دینا تاکہ حصار اسلام میں کوئی شکاف نہ پڑ جائے۔ پھر اسباب نفاق کی تفصیل پیش کر کے ان کی تیغ کشی کا عملی طور پر سر و سامان فرمایا۔ پھر واضح کیا کہ جملہ مسلمانوں کے اتحاد کا سنگ اساس کیا ہے؟ آخری وصیت یہ فرمائی کہ ان ہدایات کو آئندہ نسلوں میں پھیلانے اور پہنچانے کے فرض میں کوتاہی نہ کرنا۔ خاتمہ تقریر کے بعد حضور ﷺ نے اپنی ذاتی سرخروئی کے لیے حاضرین کی شہادت پیش کرتے ہوئے اس طرح بار بار اللہ کو پکارا کہ مخلوق خدا کے دل پکھل گئے، آنکھیں پانی بن گئیں اور روئیں انسانی جسموں کے اندر تڑپ تڑپ کر الامان اور النیات کی صدائیں بلند کرنے لگیں۔

حمد و صلوة کے بعد خطبہ حج کا پہلا درو انگیز فقرہ یہ تھا:

”اے لوگو! میں خیال کرتا ہوں کہ آج کے بعد میں تم اس اجتماع میں کبھی دوبارہ جمع نہیں ہوں گے۔“

اس ارشاد سے اجتماع کی غرض و غایت بے نقاب ہو کر سب کے سامنے آ گئی اور جس شخص نے بھی یہ ارشاد مبارک سنا ٹپ کے رہ گیا۔ اب اصل پیغام کی طرف متوجہ ہوئے اور فرمایا:

”اے لوگو! تمہارا خون، تمہارا مال اور تمہارا تنگ و ناموس، اسی طرح ایک دوسرے پر حرام ہے جس طرح یہ دن (جمعہ) یہ مہینہ (ذی الحجہ) اور یہ شہر (مکہ مکرمہ) تم سب کے لیے قابلِ حرمت ہے۔“ **1**

اسی نکتے پر مزید زور دے کر ارشاد فرمایا:

”اے لوگو! آخر تمہیں بارگاہ ایزدی میں پیش ہونا ہے، وہاں تمہارے اعمال کی باز پرس کی جائے گی۔ خبردار! میرے بعد گمراہ نہ ہو جائیو کہ ایک دوسرے کی گردنیں کاٹنا شروع کر دو۔“ **2**

رسول پاک ﷺ کی یہ دردمندانہ وصیت زبانِ پاک سے نکلی اور تیر کی طرح دلوں کو چیر گئی۔ اب ان نفاق انگیز شکافوں کی طرف توجہ دلائی جن کے پیدا ہو جانے کا اندیشہ تھا، یعنی یہ کہ اقتدار اسلام کے بعد غریب اور پسماندہ گروہوں پر ظلم کیا جائے۔ اس سلسلہ میں فرمایا:

”اے لوگو! اپنی بیویوں کے متعلق اللہ سے ڈرتے رہنا۔ تم نے نامِ خدا کی ذمہ داری سے انہیں زوجیت میں قبول کیا ہے اور اللہ کا نام لے کر ان کا جسم اپنے لیے حلال بنایا ہے۔ عورتوں پر تمہارا یہ حق ہے کہ وہ غیر کو تمہارے بستر پر نہ آنے دیں، اگر وہ ایسا کریں تو تم انہیں ایسی مار مارو جو نمایاں نہ ہو اور عورتوں کا حق تم پر یہ ہے کہ انہیں با فراغت کھانا کھلاؤ اور با فراغت کپڑا پہناؤ۔“

اسی سلسلے میں فرمایا: ”اے لوگو! تمہارے غلام، جو خود کھاؤ گے، وہی انہیں کھانا، جو خود پہنو گے، وہی انہیں پہنانا۔“

عرب میں فساد و خون ریزی کے بڑے بڑے موجبات دو تھے۔ اول: درے مطہرات اور مقتولوں کے انتقام۔ ایک شخص دوسرے شخص سے اپنے قدیم خاندانی سود کا مطالبہ کرتا تھا اور یہی

جھگڑا پھیل کر خون کا دریا بن جاتا تھا۔ ایک آدمی دوسرے آدمی کو قتل کر دیتا، اس سے نسل بعد نسل قتل و انتقام کے سلسلے جاری ہو جاتے تھے۔ رسول اللہ ﷺ انہیں دونوں اسباب فساد کو باطل فرماتے ہیں:

”اے لوگو! آج میں جاہلیت کے تمام قواعد و رسوم کو اپنے قدموں سے پا مال کرتا ہوں۔ میں جاہلیت کے قتلوں کے جھگڑے ملیا میٹ کرتا ہوں اور سب سے پہلے خود اپنے خاندانی مقتول ربیعہ بن حارث کے خون سے، جسے ہذیل نے قتل کیا تھا، دستبردار ہوتا ہوں۔ میں زمانہ جاہلیت کے تمام سودی مطالبات باطل قرار دیتا ہوں اور سب سے پہلے خود اپنے خاندانی سود، عباس بن عبدالمطلب رضی اللہ عنہ کے سود سے دستبردار ہوتا ہوں۔“

سود اور خون کے قرض معاف کر دینے کے بعد فرد عداالت نفاق کی طرف متوجہ ہوئے اور ورثہ، نسب، مقرضیت اور تنازعات کے متعلق فرمایا:

”اب اللہ تعالیٰ نے ہر ایک حقدار کا حق مقرر کر دیا ہے، لہذا کسی کو وارثوں کے حق میں وصیت کرنے کی ضرورت نہیں ہے۔ بچہ جس کے بستر پر پیدا ہوا ہو، اس کو دیا جائے اور زنا کاروں کے لیے پتھر ہے اور ان کی جواب دہی اللہ پر ہے۔ جو لڑکا باپ کے سوا کسی دوسرے نسب کا دعویٰ کرے اور غلام اپنے مولیٰ کے سوا کسی اور طرف اپنی نسبت کرے، ان پر خدا کی لعنت ہے۔ عورت شوہر کے بلا اجازت اس کا مال صرف نہ کرے، قرض ادا کیے جائیں عاریت واپس کی جائے، عطیات لوٹائے جائیں اور ضامن تاوان ادا کرنے کا ذمہ دار ہے۔“

اہل عرب کے نزاع اور اسباب نزاع کا دفعیہ ہو چکا، تو اس بین الاقوامی تفریق کی طرف توجہ دلائی جو صدیوں کے بعد عرب و عجم یا گورے اور کالے کے نام سے پیدا ہونے والی تھی۔ ارشاد فرمایا:

”ہاں اے لوگو! تم سب کا خدا بھی ایک ہی ہے اور تم سب کا باپ بھی ایک ہی ہے، لہذا کسی عربی کو عجمی پر، کسی سرخ کو سیاہ کو سرخ پر کوئی پیدائشی برتری یا امتیاز حاصل نہیں ہوگا۔ ہاں افضل وہی ہے جو پرہیزگار ہو ہر مسلمان دوسرے کا بھائی ہے اور تمام مسلمان ایک برادری ہیں۔“

اتحاد اسلام کی مستقل اساس کی طرف راہنمائی فرمائی:

”اے لوگو! میں تم میں وہ چیز چھوڑ چلا ہوں کہ اگر تم نے اسے مضبوطی کے ساتھ پکڑے رکھا، تو تم بھی گمراہ نہیں ہو گے، وہ چیز اللہ کی کتاب قرآن ہے۔“

اتحادِ امت کے عملی پروگرام کی طرف راہنمائی فرمائی:

”اے لوگو! میرے بعد کوئی نبی نہیں ہے اور نہ میرے بعد کوئی نئی امت ہے پس تم سب اپنے اللہ کی عبادت کرو۔ نماز، حج گناہ کی پابندی کرو، رمضان کے روزے رکھو، خوش دلی سے اپنے مالوں کی زکوٰۃ نکالو۔ اللہ کے گھر کا حج کرو۔ حکامِ امت کے احکام مانو اور اپنے اللہ کی جنت میں جگہ حاصل کرلو۔“

آخر میں فرمایا: **وَأَنْتُمْ تَسْأَلُونَ عَنِّي فَمَاذَا أَنْتُمْ قَائِلُونَ**

ایک دن اللہ تعالیٰ تم لوگوں سے میرے متعلق گواہی طلب کرے گا، تم اس وقت کیا جواب دو گے؟

اس پر مجمعِ عام سے بڑے جوش صدائیں بلند ہوئیں۔

إِنَّكَ قَدْ بَلَغْتَ : اے اللہ کے رسول ﷺ! آپ نے تمام احکام پہنچا دیئے۔

وَأَدَيْتَ : اے اللہ کے رسول ﷺ! آپ نے فرض رسالت ادا کر دیا۔

وَتَصَحَّحْتَ : اے اللہ کے رسول ﷺ! آپ نے کھرے کھوئے کو الگ کر دیا۔

اس وقت حضور سرورِ عالم ﷺ کی انگشت شہادت آسمان کی طرف اٹھی۔ ایک دفعہ آسمان کی طرف اٹھاتے تھے اور دوسری دفعہ مجمع کی طرف اشارہ فرماتے تھے اور کہتے جاتے تھے:

اَللّٰهُمَّ اَشْهَدُ : اے اللہ! خلقِ خدا کی گواہی سن لے۔

اَللّٰهُمَّ اَشْهَدُ : اے اللہ! مخلوقِ خدا کا اعتراف سن لے۔

اَللّٰهُمَّ اَشْهَدُ : اے اللہ! گواہ ہو جا۔ ❶

اس کے بعد ارشاد فرمایا: ”جو لوگ موجود ہیں، وہ ان لوگوں تک جو یہاں موجود

نہیں ہیں، میری ہدایات پہنچاتے چلے جائیں۔ ممکن ہے کہ آج کے بعض

سامعین سے زیادہ پیامِ تبلیغ کے سننے والے اس کلام کی محافظت کریں۔“ ❷

تکمیلِ دین و اتمامِ نعمت

نظمِ حج سے فارغ ہوئے تو جبریل امین وہیں تکمیلِ دین و اتمامِ نعمت کا تاج لے آئے

اور یہ آیت نازل ہوئی: **الْيَوْمَ اكْمَلْتُ لَكُمْ دِينَكُمْ**:

آج میں نے تمہارے لیے تمہارا دین مکمل کر دیا

وَأَتَمَّمْتُ عَلَيْكُمْ نِعْمَتِي: تم پر اپنی نعمت مکمل کر دی اور دین اسلام پر

رَضِيتُ لَكُمْ الْإِسْلَامَ دِينًا: اپنی رضامندی کی مہر لگا دی۔

سرکارِ دو عالم ﷺ نے جب لاکھوں کے اجتماع میں اتمامِ نعمت اور تکمیلِ دینِ فطرت کا یہ آخری اعلان فرمایا، تو آپ کی سواری کا سامان ایک روپے سے زیادہ قیمت کا نہ تھا۔ اختتامِ خطبہ کے بعد بلال رضی اللہ عنہ نے اذان بلند کی اور حضور ﷺ نے ظہر اور عصر کی نماز ایک ساتھ پڑھائی۔ یہاں سے ناقہ پر سوار ہو کر موقف میں تشریف لائے اور دیر تک بارگاہِ الہی میں کھڑے دعائیں کرتے رہے۔ جب غروبِ آفتاب کے قریب ناقہ نبوی ہجومِ خلایق میں گزری، تو آپ کے خادم اسامہ بن زید رضی اللہ عنہ آپ کے ساتھ سوار تھے اور کثرتِ ہجوم کے باعث لوگوں میں اضطراب سا پیدا ہو رہا تھا۔ اس وقت حضور ﷺ ناقہ کی مہار کھینچتے جاتے تھے اور زبانِ پاک سے ارشاد فرماتے جاتے تھے:

السَّكِينَةُ أَيُّهَا النَّاسُ

السَّكِينَةُ أَيُّهَا النَّاسُ

مزدلفہ میں نمازِ مغرب ادا کی اور سوار یوں کو آرام کے لیے کھول دیا گیا پھر نمازِ عشاء کے بعد لیٹ گئے اور صبح تک آرام فرماتے رہے، محدثین رحمہم اللہ لکھتے ہیں کہ عمر بھر میں یہی ایک شب ہے جس میں آپ نے نماز تہجد ادا نہیں فرمائی۔ 10 ذی الحجہ کو ہفتہ کے روزِ جمعہ کی طرف روانہ ہوئے۔ اس میں آپ کے چچیرے بھائی فضل بن عباس رضی اللہ عنہ آپ کے ساتھ سوار تھے۔ ناقہ قدم بہ قدم جاری تھی چاروں طرف ہجوم تھا، لوگ مسائل پوچھتے تھے اور آپ جواب دیتے تھے۔ جمعہ کے پاس سیدنا ابن عباس رضی اللہ عنہ نے نکلیاں چن کر دیں، آپ نے انہیں پھینکا اور ساتھ ہی ارشاد فرمایا:

”اے لوگو! مذہب میں غلو کرنے سے بچے رہنا تم سے پہلی قومیں اسی سے برابری ہیں۔“

تھوڑی تھوڑی دیر کے بعد فراقِ امت کے جذبات تازہ ہو جاتے تھے آپ اس وقت ارشاد فرماتے تھے: ”اس وقت حج کے مسائل سیکھ لو، میں نہیں جانتا کہ شاید اس کے بعد مجھے دوسرے حج کی نوبت آئے۔“

میدان منیٰ اور غدیر خم کے خطبات

یہاں سے منیٰ کے میدان میں تشریف لائے، ناقہ پر سوار تھے، سیدنا بلال رضی اللہ عنہ مہار تھاے کھڑے تھے۔ سیدنا اسامہ بن زید رضی اللہ عنہ پیچھے بیٹھے کپڑا اتان کر سایہ کیے ہوئے تھے۔ آگے پیچھے اور دائیں بائیں مہاجرین، انصار، قریش اور قبائل کی صفیں، دریا کی طرح رواں تھیں اور ان میں ناقہ نبوی، کشتی نوح کی طرح ستارہ نجات بن رہی تھی اور ایسا معلوم ہو رہا تھا۔ کہ باغبان ازل نے قرآن کریم کے انوار سے صدق و اخلاق کی جوئی دنیا بسائی تھی، اب وہ شگفتہ و شاداب ہو چکی ہے۔ حضور صلی اللہ علیہ وسلم نے اسی دور جدید کی یاد تازہ کرتے ہوئے ارشاد فرمایا:

”آج زمانے کی گردش دنیا کو پھر اسی نقطہ فطرت پر لے آئی جبکہ اللہ تعالیٰ نے

تخلیق ارض و سما کی ابتدا کی تھی۔“

پھر ذیقعدہ، ذی الحجہ، محرم اور رجب کی حرمت کا اعلان کرتے ہوئے مجمع کو مخاطب کر کے

ارشاد فرمایا:

پیغمبر انسانیت صلی اللہ علیہ وسلم: آج کون سادن ہے؟

مسلمان: اللہ اور رسول صلی اللہ علیہ وسلم بہتر جانتے ہیں۔

پیغمبر انسانیت صلی اللہ علیہ وسلم: طویل خاموشی کے بعد کیا آج قربانی کا دن ہے؟

مسلمان: بے شک! قربانی کا دن ہے۔

پیغمبر انسانیت صلی اللہ علیہ وسلم: یہ کون سامہینہ ہے؟

مسلمان: اللہ اور رسول صلی اللہ علیہ وسلم بہتر جانتے ہیں۔

پیغمبر انسانیت صلی اللہ علیہ وسلم: طویل خاموشی کے بعد کیا یہ ذوالحجہ نہیں ہے؟

مسلمان: بے شک! یہ ذوالحجہ ہے۔

پیغمبر انسانیت صلی اللہ علیہ وسلم: یہ کون سا شہر ہے؟

مسلمان: اللہ اور رسول صلی اللہ علیہ وسلم بہتر جانتے ہیں۔

پیغمبر انسانیت صلی اللہ علیہ وسلم: طویل خاموشی کے بعد کیا یہ بلدۃ الحرام نہیں ہے؟

مسلمان: بے شک بلدۃ الحرام ہے۔

اس کے بعد فرمایا: مسلمانو! تمہارا خون، تمہارا مال، تمہاری آبرو، اسی طرح

محترم ہیں، جس طرح یہ دن، یہ مہینہ اور یہ شہر محترم ہیں۔ تم میرے بعد گمراہ نہ

ہو جانا کہ ایک دوسرے کی گردن مارنے لگو۔ اے لوگو! تمہیں اللہ کے دربار میں حاضر ہونا ہے، وہ تم سے تمہارے اعمال کی باز پرس کرے گا۔ اگر کسی نے جرم کیا، تو وہ خود اپنے جرم کا ذمہ دار ہوگا۔ باپ بیٹے کے جرم کا ذمہ دار نہیں اور بیٹا باپ کے جرم کا ذمہ دار نہیں۔ اب شیطان اس بات سے مایوس ہو گیا ہے کہ تمہارے اس شہر میں کبھی اس کی پرستش کی جائیگی۔ ہاں تم چھوٹی چھوٹی باتوں میں اس کی پیروی کرو گے، تو وہ ضرور خوش ہوگا۔ اے لوگو! توحید، نماز، روزہ، زکوٰۃ اور حج یہی جنت کا داخلہ ہے۔ میں نے تمہیں حق کا پیغام پہنچا دیا ہے، اب موجود لوگ، یہ پیغام ان لوگوں تک پہنچاتے رہیں، جو بعد میں آئیں گے۔

یہاں سے قربان گاہ میں تشریف لائے اور 63 اونٹ خود ذبح فرمائے اور 37 کوسیدنا علی رضی اللہ عنہ سے ذبح کرایا اور ان کا گوشت اور پوست سب خیرات کر دیا۔ پھر عبد اللہ بن معمر کو طلب کر کے سر کے بال اتروائے اور یہ مئے مبارک تبرکات تقسیم ہو گئے۔ یہاں سے انھ کے خانہ کعبہ کا طواف فرمایا اور زمزم پی کر مٹی میں تشریف لے گئے اور 12 ذوالحجہ تک وہیں اقامت پذیر رہے۔ 13 کو خانہ کعبہ کا آخری طواف کیا اور انصار و مہاجرین کے ساتھ مدینہ منورہ کی طرف مراجعت فرمائی۔ جب غدیر خم پہنچے، تو صحابہ کرام کو جمع کر کے ارشاد فرمایا:

”اے لوگو! میں بھی بشر ہوں۔ ممکن ہے اللہ کا بلا و اب جلد آ جائے اور مجھے قبول کرنا پڑے۔ میں تمہارے لیے دوسرے قاتل قائم کر چلا ہوں۔ ایک اللہ کی کتاب ہے جس میں ہدایت اور روشنی جمع ہے۔ اسے محکم کی اور استواری کے ساتھ پکڑ لو۔ دوسرا مرکز میرے اہل بیت ہیں، میں اپنے اہل بیت کے بارہ میں تمہیں خدا ترسی کی وصیت کرتا ہوں۔“

گویا یہ اجتماع امت کے لیے اہل و عیال کے حقوق و احترام کی وصیت تھی تاکہ وہ کسی بحث میں الجھ کر حضور صلی اللہ علیہ وسلم کے مختصر سے خاندان کے ساتھ بے لیاختی کا سلوک نہ کریں۔ مدینہ کے قریب پہنچ کر رات ذوالحجہ میں ٹھہرے اور دوسرے دن مدینہ منورہ میں داخل ہو گئے۔ محفوظ، مامون حمد کرتے ہوئے اور شکر بجالاتے ہوئے۔

ملک بقا کی تیاری

حضور سرور دو عالم صلی اللہ علیہ وسلم مدینہ منورہ میں پہنچ کر لَسَبَّح بِحَمْدِ رَبِّكَ وَاسْتَغْفِرُہ کی

تعلیل میں مصروف ہو چکے تھے۔ بارگاہِ ایزدی کی حاضری کا شوق روز بروز بڑھتا جاتا تھا، صبح و شام معبودِ حقیقی کے ذکر و یاد کی طلب تھی اور بس۔

رمضان المبارک میں ہمیشہ 10 روز کا اعتکاف فرماتے تھے۔ 10ھ میں 20 روز کا اعتکاف فرمایا۔ ایک دن سیدہ فاطمہ رضی اللہ عنہا تشریف لائیں، ان سے فرمایا: پیاری بیٹی اب مجھے اپنی رحلت قریب معلوم ہوتی ہے۔ انہیں ایام میں شہدائے احد کی تکلیف، بے بسی کی شہادت اور مردانہ وار قربانیوں کا خیال آ گیا، تو گنجِ شہیداں میں تشریف لے گئے اور بڑے درد و گداز سے ان کے لیے دعائیں کیں نمازِ جنازہ پڑھی اور انہیں اس طرح الوداع کہی جس طرح ایک شفیق بزرگ اپنے کم سن بچوں سے پیار کرتا ہے اور پھر انہیں الوداع کہتا ہے۔ یہاں سے واپس آئے تو منبر نبوی پر جلوہ طراز ہوئے اور اربابِ صدق و صفا سے نہایت درد مندانہ لہجہ میں مخاطب ہو کر ارشاد فرمایا:

”دوستو! اب میں تم سے آگے منزلِ آخرت کی طرف چلا جا رہا ہوں تاکہ بارگاہِ ایزدی میں تمہاری شہادت دوں۔ واللہ! مجھے یہاں سے وہ اپنا حوضِ نظر آ رہا ہے جس کی وسعت ایلہ سے جھہ تک ہے، مجھے تمام دنیا کے خزانوں کی کھجیاں دے دی گئی ہیں، اب مجھے یہ خوف نہیں کہ میرے بعد تم شرک کرو گے۔ البتہ میں اس سے ڈرتا ہوں کہ کہیں دنیا میں مبتلا نہ ہو جاؤ اور اس کے لیے آپس میں کشت و خون نہ کرو،

اس وقت تم اسی طرح ہلاک ہو جاؤ گے جس طرح پہلی قومیں ہلاک ہوئیں۔“ [1]

کچھ دیر کے بعد قلبِ صافی میں زید بن حارثہ رضی اللہ عنہ کی یاد تازہ ہو گئی۔ انہیں حدودِ شام کے عربوں نے شہید کر دیا تھا۔ سیدنا اسامہ بن زید رضی اللہ عنہ فوج لے کر جائیں اور اپنے والد کا انتقام لیں۔ ان ایام میں خیالِ مبارک زیادہ تر گزرے ہوئے نیاز مندوں ہی کی طرف مائل محبت رہتا تھا۔ ایک رات آسودگانِ بقیع کا خیال آ گیا۔ یہ عام مسلمانوں کا قبرستان تھا۔ جوشِ محبت سے آدھی رات اٹھ کر وہاں تشریف لے گئے اور عام امتیوں کے لیے بڑے سوز سے دعا فرماتے رہے۔ پھر یہاں کے روحانی دوستوں سے مخاطب ہو کر فرمایا:

انَابُكُمْ لِّلَا حِقُّون۔ میں اب جلد تمہارے ساتھ شامل ہو رہا ہوں۔ [2]

ایک دن مسجد نبوی میں پھر مسلمانوں کو یاد فرمایا۔ اجتماع ہو گیا تو ارشاد فرمایا:

”مسلمانو! مرحبا اللہ تعالیٰ تم سب پر اپنی نعمتیں نازل فرمائے۔ تمہاری دل شکستگی

دور فرمائے، تمہاری اعانت و دستگیری فرمائے، تمہیں رزق اور برکت مرحمت فرمائے۔ تمہیں عزت و رفعت سے سرفراز فرمائے، تمہیں دولت امن و عافیت سے شاد کام فرمائے۔ میں اس وقت تمہیں صرف خدا و تقویٰ کی وصیت کرتا ہوں۔ اب اللہ تعالیٰ ہی تمہارا وارث اور خلیفہ ہے اور میری تم سے اپیل اسی خوف کے لیے ہے۔ اس لیے کہ میرا منصب نذیر مبین ہے دیکھنا اللہ کی بستیوں اور بندوں میں تکبر اور برتری اختیار نہ کرنا۔ یہ حکم ربانی ہر وقت تمہارے ملحوظ خاطر رہنا چاہئے:

تِلْكَ الدَّارُ الْآخِرَةُ نَجْعَلُهَا لِلَّذِينَ لَا يُرِيدُونَ عُلُوًّا فِي الْأَرْضِ وَلَا
فَسَادًا ط وَالْعَاقِبَةُ لِلْمُتَّقِينَ ○ (28/الفصص: 83)

یہ آخرت کا گھر ہے، ہم یہ ان لوگوں کو دیتے ہیں جو زمین میں غرور اور فساد کا ارادہ نہیں کرتے، آخرت کی کامیابی پر ہیہ نگاروں کے لیے ہے پھر فرمایا: اَلْأَسَفُ فِیْ جَهَنَّمَ مَشُورٌ لِّلْمُتَكَبِّرِينَ (39/الزمر: 60) کیا تکبر کرنے والوں کا ٹھکانہ دوزخ نہیں ہے؟ آخری الفاظ یہ ارشاد فرمائے: سلام تم سب پر اور ان سب لوگوں پر جو واسطہ اسلام سے میری بیعت میں داخل ہوں گے۔

علامت کی ابتداء

29 صفر بروز دوشنبہ ایک جنازے سے واپس تشریف لارہے تھے کہ اثنائے راہ میں سر کے درد سے علامت کا آغاز ہو گیا۔ سیدنا ابوسعید خدری رضی اللہ عنہ فرماتے تھے کہ سرکارِ جہاں صلی اللہ علیہ وسلم کے سر مبارک پر رد مال بندھا تھا۔ میں نے ہاتھ لگایا، یہ اس قدر جل رہا تھا کہ ہاتھ کو برداشت نہ تھا۔ دوشنبہ تک اشد امراض نے مرضی اقدس پر قابو پایا۔ اس واسطے ازواجِ مطہرات رضی اللہ عنہن نے اجازت دے دی کہ حضور صلی اللہ علیہ وسلم کا مستقل قیام سیدہ عائشہ صدیقہ رضی اللہ عنہا کے ہاں کر دیا جائے۔ اس وقت مزاج اقدس پر ضعف اس قدر طاری تھا کہ خود قدموں سے چل کر حجرہ سیدہ عائشہ رضی اللہ عنہا تک تشریف نہیں لے جاسکے۔ علی اور عباس رضی اللہ عنہما نے رسول کرگار صلی اللہ علیہ وسلم کے دونوں بازو تھامے اور بڑی مشکل سے حجرہ عائشہ رضی اللہ عنہا میں تشریف لائے۔ سیدہ صدیقہ رضی اللہ عنہا فرماتی ہیں کہ نبی خدا صلی اللہ علیہ وسلم جب کبھی بیمار ہوتے تھے، یہ دعا اپنے ہاتھوں پر دم کر کے جسم مبارک پر ہاتھ پھیر لیتے تھے:

أَذِیْبِ الْبَاسَ رَبَّ النَّاسِ وَاشْفِ أَنْتَ الشَّافِیَ لَا شِفَاءَ إِلَّا بِشِفَائِكَ

شِفَاءٌ لَا يَغَادِرُ سَقَمًا۔¹

اے مالک انسانیت! خطرات دور فرما دے اے شفا دینے والے تو شفا عطا فرما دے، شفا وہی ہے جو عنایت کرے، وہ صحت عطا کر کہ کوئی تکلیف باقی نہ رہے۔
اس مرتبہ میں نے یہ دعا پڑھی اور نبی خدا ﷺ کے ہاتھوں پر دم کر کے یہ چاہا کہ جسم اطہر پر مبارک ہاتھ پھیر دوں، مگر حضور ﷺ نے ہاتھ پیچھے ہٹا دیئے اور ارشاد فرمایا:
اَللّٰهُمَّ اغْفِرْ لِيْ وَ اَلْحَقْنِيْ بِالْغَفْرِ فِى الْاٰخِرَةِ
اے اللہ! معافی اور اپنی رفاقت عطا فرما دے۔²

وفات سے پانچ روز پہلے

وفاتِ اقدس سے 5 روز پہلے (چہار شنبہ) پتھر کے ایک ٹب میں بیٹھ گئے اور سر مبارک پر پانی کی سات مشکیں ڈلا کیں۔ اس سے مزاج اقدس میں خنکی اور تسکین سی پیدا ہو گئی۔ مسجد میں تشریف لائے اور فرمایا:

مسلمانو! تم سے پہلے ایک قوم گزر چکی ہے جس نے اپنے انبیاء و صلحاء کی قبروں کو سجدہ گاہ بنالیا تھا، تم ایسا نہ کرنا۔“

پھر فرمایا: ”ان یہود و نصاریٰ پر خدا کی لعنت ہو، جنہوں نے اپنے نبیوں کی قبروں کو سجدہ گاہ بنایا۔ پھر فرمایا میری قبر کو میرے بعد وہ قبر نہ بنادینا کہ اس کی پرستش شروع ہو جائے۔“

پھر فرمایا: مسلمانو! وہ قوم اللہ کے غضب میں آ جاتی ہے جو قبور انبیاء کو مساجد بنادے۔“

پھر فرمایا: ”دیکھو، میں تم کو اس سے منع کرتا رہا ہوں دیکھو، اب پھر یہی وصیت کرتا ہوں۔ اے اللہ! تو گواہ رہنا! اے اللہ! تو گواہ رہنا!“³

پھر یہ ارشاد فرمایا:

”خدا تعالیٰ نے اپنے ایک بندے کو اختیار عطا فرمایا ہے کہ وہ دنیا و مافیہا کو قبول کرے یا آخرت کو، مگر اس نے صرف آخرت ہی کو قبول کر لیا ہے۔“⁴

بخاری، باب مرض النبی

2

متفق علیہ

4

بخاری

1

متفق علیہ، موطا امام مالک

3

یہ سن کر مرثیہ شائس نبوت سیدنا صدیق اکبر ؓ آنسو بھرائے اور رونے لگے اور کہا: ”یا رسول اللہ! ہمارے ماں باپ، ہماری جائیں اور ہمارے زرو مال آپ پر قربان ہو جائیں۔“ لوگوں نے ان کو تعجب سے دیکھا کہ حضور انور ﷺ تو ایک شخص کا واقعہ بیان فرما رہے ہیں، پھر اس میں رونے کی کوئی بات ہے؟ مگر یہ بات انہوں نے سمجھی، جو رو رہے تھے۔ سیدنا صدیق ؓ کی اس بے کلی نے خیال اشرف کو دوسری طرف مبذول کر دیا۔ ارشاد فرمایا:

”میں سب سے زیادہ جس شخص کی دولت اور رفاقت کا مشکور ہوں، وہ ابو بکر ؓ ہیں۔ اگر میں اپنی امت میں سے کسی ایک شخص کو اپنی دوستی کے لیے منتخب کر سکتا، تو وہ ابو بکر ؓ ہوتے، لیکن اب رشتہ اسلام میری دوستی کی بنا ہے اور وہی کافی ہے۔ مسجد کے رخ پر کوئی دریچہ ابو بکر ؓ کے دریچہ کے سوا باقی نہ رکھا جائے۔“

انصارِ مدینہ حضور ﷺ کے زمانہ علالت میں برابر رو رہے تھے۔ حضرت ابو بکر ؓ اور حضرت عباس ؓ وہاں سے گزرے، تو انہوں نے انصار کو روتے دیکھا، دریافت کرنے پر انہوں نے بتایا: ”آج ہمیں حضرت محمد ﷺ کی صحبتیں یاد آ رہی ہیں۔“ انصار کی اس دردمندی اور بے دلی کی اطلاع سب مبارک تک پہنچ چکی تھی۔ ارشاد فرمایا:

”اے لوگو! میں اپنے انصار کے معاملہ میں تم کو وصیت کرتا ہوں، عام مسلمان روز بروز بڑھتے جائیں گے، مگر میرے انصار کھانے میں نمک کی طرح رہ جائیں گے۔ یہ لوگ میرے جسم کا پیر، ہن اور میرے سفر زندگی کا توشہ ہیں، انہوں نے اپنے فرائض ادا کر دیئے، مگر ان کے حقوق باقی ہیں۔ جو شخص، اُمت کے نفع اور نقصان کا متولی ہو، اس کا فرض ہے کہ وہ انصار نیکو کار کی قدر افزائی کرے اور جن انصار سے لغزش ہو جائے، ان کے متعلق درگزر سے کام لے۔“

حضور ﷺ نے حکم دیا تھا کہ سیدنا اسامہ بن زید ؓ شام پر حملہ آور ہوں اور اپنے شہید والد کا انتقام لیں۔ اس پر منافقین کہنے لگے: ایک معمولی نوجوان کو اکابر اسلام پر سپہ سالار مقرر کر دیا گیا ہے۔ اس سلسلے میں پیغمبر مساوات نے ارشاد فرمایا:

”آج اسامہ ؓ کی سرداری پر تم کو اعتراض ہے اور کل اس کے باپ زید ؓ کی سرداری پر تم کو اعتراض تھا۔ خدا کی قسم! وہ بھی اس منصب کے مستحق

تھے اور یہ بھی۔ وہ بھی سب سے زیادہ محبوب تھے اور اس کے بعد یہ بھی سب سے زیادہ محبوب ہیں۔“

پھر فرمایا: ”حلال و حرام کے تعین کو میری طرف منسوب نہ کرنا۔ میں نے وہی چیز حلال کی ہے جسے قرآن نے حلال کیا ہے اور اسی کو حرام قرار دیا ہے، جسے خدا نے حرام کیا ہے۔“

اب آپ اہل بیت کی طرف متوجہ ہوئے کہ کہیں رشتہ نبوت کا غرور انہیں عمل و سعی سے بیگانہ نہ بنادے۔ ارشاد فرمایا:

”اے رسول کی بیٹی فاطمہ رضی اللہ عنہا! اور اے پیغمبر خدا کی پھوپھی صفیہ رضی اللہ عنہا! خدا کے ہاں کے لیے کچھ کرلو۔ میں خدا کی گرفت سے نہیں بچا سکتا۔“

یہ خطبہ درد، حضرت محمد صلی اللہ علیہ وسلم کا آخری خطبہ تھا جس میں حضور صلی اللہ علیہ وسلم نے حاضرین مسجد کو خطاب فرمایا، اختتام کلام کے بعد حجرہ عائشہ رضی اللہ عنہا میں تشریف لے آئے۔ شدت مرض کی حالت یہ تھی کہ عالم بے تابلی میں کبھی ایک پاؤں پھیلاتے اور کبھی دوسرا سمیٹتے تھے۔ کبھی گھبرا کر چہرہ انور پر چادر ڈال لیتے تھے اور کبھی اُلٹا دیتے تھے۔ ایسی حالت میں سیدہ عائشہ رضی اللہ عنہا نے زبان مبارک سے یہ الفاظ سنے:

”یہود و انصاریٰ پر خدا کی لعنت ہو کہ انہوں نے اپنے پیغمبروں کی قبروں کو عبادت گاہ بنالیا ہے۔“

وفات سے چار روز پہلے

وفات سے چار روز پہلے (جمعرات) عائشہ رضی اللہ عنہا سے ارشاد فرمایا اپنے والد ابو بکر رضی اللہ عنہ اور اپنے بھائی عبدالرحمن رضی اللہ عنہ کو بلا لیجئے۔ اسی سلسلے میں فرمایا: ”دوات کا غزلے آؤ۔“ میں ایک تحریر لکھوا دوں، جس کے بعد تم گمراہ نہیں ہو گے۔ یہ شدت مرض میں حضور سرور عالم صلی اللہ علیہ وسلم کا ایک خیال تھا۔ حضرت فاروق رضی اللہ عنہ نے یہ رائے ظاہر کی کہ حضور صلی اللہ علیہ وسلم کو اس حال میں تکلیف دینا مناسب نہیں ہے۔ اب تکمیل شریعت کا کوئی ایسا نکتہ باقی نہیں رہا، جس میں قرآن کافی نہ ہو۔ بعض دوسرے صحابہ رضی اللہ عنہ نے اس رائے سے مطابقت نہ کی۔ جب شور زیادہ ہوا تو بعض نے کہا:

”حضور صلی اللہ علیہ وسلم ہی سے دریافت کر لیا جائے۔“

ارشاد فرمایا: ”مجھے چھوڑ دو میں جس مقام پر ہوں، وہ اس سے بہتر ہے جس کی

طرف تم مجھے بلارہے ہو۔“ **1**

اسی روز تین وصیتیں اور فرمائیں:

1 کوئی مشرک عرب میں نہ رہے۔

2 سفیروں اور وفود کی بدستور عزت و مہمانی کی جائے۔

3 قرآن پاک کے متعلق کچھ ارشاد فرمایا جو راوی کو یاد نہیں رہا۔ **2**

سرکارِ پاک ﷺ علالت کی تکلیف اور بے چینی کے باوجود 11 روز تک برابر مسجد میں تشریف لاتے رہے۔ جمعرات کے روز مغرب کی نماز بھی خود پڑھائی اور اس میں سورۃٴ مرسلات تلاوت فرمائی۔ عشاء کے وقت آنکھ کھولی اور دریافت فرمایا: ”کیا نماز ہو چکی؟“ مسلمانوں نے عرض کیا: مسلمان حضور ﷺ کے منتظر بیٹھے ہیں۔ لگن میں پانی بھر داکر غسل فرمایا، اور ہمت کر کے اٹھے، مگر غش آ گیا۔ تھوڑی دیر میں پھر آنکھ کھولی اور فرمایا: ”کیا نماز ہو چکی؟“

لوگوں نے عرض کیا:

”یا رسول اللہ ﷺ! مسلمان آپ کا انتظار کر رہے ہیں۔“

اس مرتبہ پھر اٹھنا چاہا مگر بے ہوش ہو گئے، کچھ دیر کے بعد پھر آنکھ کھولی اور وہی سوال دہرایا: ”کیا نماز ہو چکی ہے؟“

لوگوں نے عرض کیا:

”یا رسول اللہ! سب لوگوں کو حضور ﷺ ہی کا انتظار ہے۔“

تیسری مرتبہ جسم مبارک پر پانی ڈالا اور جب اٹھنا چاہا تو غشی آ گئی۔ افاقتہ ہونے پر ارشاد فرمایا: ”ابوبکر رضی اللہ عنہ نماز پڑھا دیں۔“

حضرت سیدہ عائشہ صدیقہ رضی اللہ عنہا نے عرض کیا:

”ابوبکر رضی اللہ عنہ نہایت رقیق القلب آدمی ہیں، جب وہ آپ کی جگہ پر کھڑے

ہوں گے، نماز نہیں پڑھا سکیں گے۔“

ارشاد فرمایا: ”وہی نماز پڑھا نہیں۔“

حضرت عائشہ رضی اللہ عنہا کا خیال یہ تھا کہ جو شخص رسول ﷺ کے بعد امام مقرر ہوگا، لوگ اسے

لازمًا منحوس خیال کریں گے۔ روایت ہے کہ اس وقت صدیق اکبر ؓ تشریف فرما نہیں تھے، اس واسطے عمر ؓ کو آگے بڑھایا گیا، مگر حضور ﷺ نے تین مرتبہ فرمایا: نہیں، نہیں، نہیں، ابوبکر ؓ نماز پڑھائیں۔ رسول اللہ ﷺ کا منبر چند روز پہلے خالی ہو چکا تھا۔ آج رسول اللہ ﷺ کا مُصلیٰ بھی خالی ہو گیا۔ جب سیدنا ابوبکر صدیق ؓ حضرت محمد ﷺ کی جگہ کھڑے ہوئے، تو عالم یاس نے مسجد نبوی پر اپنے پروے تان دیئے اور مسلمانوں کے دل بے اختیار رو دیئے اور خود صدیق اکبر ؓ کے قدم بھی لڑکھڑا گئے۔ چونکہ رسول اللہ ﷺ کے ارشاد کے ساتھ توفیق الہی شامل تھی۔ اس واسطے یہ کٹھن گھاٹی بھی گزر گئی۔ صدیق اکبر ؓ نے حیات پاک نبوی میں اسی طرح سترہ نمازیں پڑھائیں۔

وفات سے دو روز پہلے

سیدنا صدیق اکبر ؓ ظہر کی نماز پڑھا رہے تھے کہ حضور ﷺ کی طبیعت نے مسجد کی طرف رجوع کیا اور سیدنا علی ؓ اور سیدنا عباس ؓ کے کندھوں پر سہارا لیتے ہوئے جماعت میں تشریف لے آئے۔ نمازی نہایت بے قراری کے ساتھ حضور ﷺ کی طرف متوجہ ہوئے اور سیدنا صدیق ؓ بھی مصلے سے پیچھے ہٹے، مگر حضور ﷺ نے دست مبارک سے ارشاد فرمایا: پیچھے مت ہٹو۔ پھر سیدنا صدیق ؓ کے برابر بیٹھ گئے اور نماز ادا کرنے لگے۔ حضور کی اقتدار سیدنا صدیق اکبر ؓ کرتے تھے اور سیدنا صدیق اکبر ؓ کی اقتداء مسلمان کرتے تھے۔ یہ پاک نماز اسی طرح مکمل ہو گئی، تو حضور پاک ﷺ حجرہ عائشہ ؓ میں تشریف لے گئے۔ 1

وفات سے ایک روز پہلے

مخدوم انسانیت، جو قید دنیا سے آزاد ہو رہے تھے، صبح بیدار ہوئے تو پہلا کام یہ کیا کہ سب غلاموں کو آزاد فرمایا۔ یہ تعداد میں 40 تھے۔ پھر اثاث البیت کی طرف توجہ فرمائی۔ اس وقت کا شانہ نبوی کی ساری دولت صرف سات دینار تھے۔ حضرت عائشہ ؓ سے فرمایا: ”انہیں غریبوں میں تقسیم کر دو، مجھے شرم آتی ہے کہ رسول اپنے اللہ سے ملے اور اس کے گھر میں دولت دنیا پڑی ہو۔“

اس ارشاد پر گھر کا گھر صاف کر دیا گیا۔ آخری رات کا شانہ نبوی میں چراغ نبوی جلانے کے لیے تیل تک موجود نہیں تھا۔ یہ ایک بڑی عورت سے ادھار لیا گیا۔ گھر میں کچھ ہتھیار باقی

تھے۔ انہیں مسلمانوں کو ہبہ کر دیا گیا۔ زرہ نبوی 30 صاع جو کے عوض ایک یہودی کے پاس رہن تھی۔ چونکہ ضعف لمحہ بہ لمحہ ترقی پذیر تھا۔ اس واسطے بعض دردمندوں نے دوا پیش کی، مگر انکار فرمایا۔ اسی وقت غشی کا دورہ آ گیا اور تیمار داروں نے منہ کھول کر دوا پلا دی۔ افاقہ کے بعد جب اس کا احساس ہوا، تو فرمایا: اب یہی دوا ان پلانے والوں کو بھی پلائی جائے۔ یہ اس لیے کہ جس وجودِ باوجود کی صحت کے لیے ایک دل گرفتہ دنیا دعائیں کر رہی تھی، وہ اپنے اللہ کی دعوت کو اس طرح قبول کر چکا تھا کہ اب اس میں نہ دعا کی گنجائش باقی تھی اور نہ دوا کی۔

یوم وفات

9 ربیع الاول (دوشنبہ) کو مزاج اقدس میں قدرے سکون تھا، نماز صبح ادا کی جا رہی تھی کہ حضور ﷺ نے مسجد اور حجرہ کا درمیانی پردہ سرکا دیا۔ اب چشم اقدس کے رو برو نمازیوں کی صفیں مصروف رکوع و سجود تھیں۔ سرکارِ دو عالم ﷺ نے اس پاک نظارے کو جو حضور ﷺ کی پاک تعلیم کا نتیجہ تھا، بڑے اشتیاق سے ملاحظہ فرمایا اور جوش مسرت میں ہنس پڑے۔ لوگوں کو خیال ہوا کہ مسجد میں تشریف لا رہے ہیں، نمازی بے اختیار سے ہو گئے، نمازیں ٹوٹنے لگیں اور صدیق ﷺ جو امامت کر رہے تھے، نے پیچھے ہٹنا چاہا، مگر حضور ﷺ نے اشارہ مبارک سے سب کو تسکین دی اور چہرہ انور کی ایک جھلک دکھا کر پھر حجرے کا پردہ ڈال دیا۔ اجتماع اسلام کے لیے رسول ﷺ کا یہ جلوہ زیارت کا آخری تھا اور شاید یہ انتظام بھی خود قدرت کی طرف سے ہوا کہ رفیقانِ صلوة جمابہاں آرا کی آخری جھلک دیکھنے جائیں۔

9 ربیع الاول کی حالت صبح ہی سے نہایت عجیب تھی۔ ایک سورج بلند ہو رہا تھا اور دوسرا سورج غروب ہو رہا تھا۔ کاشانہ نبوی میں پے درپے غشی کے بادل آئے اور رسول اللہ ﷺ کے وجود اقدس پر چھا گئے۔ ایک بے ہوشی گزر جاتی تھی، تو دوسری پھر وارد ہو جاتی تھی۔ انہیں تکلیفوں میں پیاری بیٹی کو یاد فرمایا۔ وہ مزاج اقدس کا یہ حال دیکھ کر سنبھل نہ سکیں۔ سیدہ مبارک سے لپٹ گئیں اور رونے لگیں۔ بیٹی کو اس طرح ٹڈال دیکھ کر ارشاد فرمایا:

”میری بیٹی! رونہیں، میں دنیا سے رخصت ہو جاؤں تو اِنَّا لِلّٰہِ وَاِنَّا اِلَیْہِ رَاجِعُونَ کہنا۔ اسی میں ہر شخص کے لیے سامانِ تسکین موجود ہے۔“

فاطمہ رضی اللہ عنہا نے پوچھا: کیا آپ کے لیے بھی؟ فرمایا: ہاں، اس میں میری بھی تسکین ہے۔ جس قدر رسول اللہ ﷺ کا درد و کرب بڑھ رہا تھا، حضرت فاطمہ رضی اللہ عنہا کا کلیجہ بھی کتنا

جار ہاتھا۔ حضرت رحمۃ اللعالمین ﷺ نے ان کی اذیت کو محسوس کر کے کچھ کہنا چاہا، تو پیاری بیٹی نے سرور کائنات ﷺ کے لبوں سے اپنے کان لگا دیئے۔ آپ نے فرمایا:

”بیٹی میں اس دنیا کو چھوڑ رہا ہوں۔“

فاطمہ رضی اللہ عنہا بے اختیار رو دیں۔

پھر فرمایا: ”فاطمہ رضی اللہ عنہا! میرے اہل بیت میں تم سب سے پہلے مجھے ملوگی۔“

فاطمہ رضی اللہ عنہا بے اختیار ہنس دیں کہ جدائی قلیل ہے۔ **1**

پیغمبر انسانیت ﷺ کی حالت نازک ترین ہوتی جا رہی تھی۔ یہ حال دیکھ کر فاطمہ رضی اللہ عنہا نے کہنا شروع کیا: وا کرب اباءہ ہائے میرے باپ کی تکلیف ہائے میرے باپ کی تکلیف! فرمایا: فاطمہ رضی اللہ عنہا! آج کے بعد تمہارا باپ کبھی بے چین نہیں ہوگا۔ حسن رضی اللہ عنہ اور حسین رضی اللہ عنہ بہت غمگین ہو رہے تھے، انہیں پاس بلایا، دونوں کو چوما، پھر ان کے احترام کی وصیت فرمائی۔ پھر ازواج مطہرات رضی اللہ عنہن کو طلب فرمایا اور انہیں نصیحتیں فرمائیں۔ اسی دوران میں ارشاد فرماتے تھے:

فَاُولَٰئِكَ مَعَ الَّذِيْنَ اَنْعَمَ اللّٰهُ عَلَيْهِمْ
”ان لوگوں کے ساتھ جن پر خدا نے انعام فرمایا“

کبھی ارشاد فرماتے: اَللّٰهُمَّ بِالرَّفِیْقِ الْاَوْعٰلٰی
”اے خداوند! بہترین رفیق۔“

پھر حضرت علی رضی اللہ عنہ کو طلب فرمایا۔ آپ نے سر مبارک کو اپنی گود میں رکھ لیا۔ انہیں بھی نصیحت فرمائی۔ پھر ایک دم اللہ تعالیٰ کی طرف متوجہ ہوئے اور فرمایا:

اَلصَّلٰوۃُ اَلصَّلٰوۃُ وَمَا مَلَكَتْ اَیْمَانُکُمْ۔

نماز، نماز، لونڈی، غلام اور پسماندگان

اب نزع کا وقت آ پہنچا تھا۔ رحمۃ اللعالمین ﷺ، عائشہ رضی اللہ عنہا کے ساتھ ٹیک لگائے ہوئے تھے۔ پانی کا بیالہ پاس رکھا تھا، اس میں ہاتھ ڈالتے تھے، اور چہرہ انور پر پھیر لیتے تھے۔ روئے اقدس کبھی سرخ ہو جاتا تھا اور کبھی زرد پڑ جاتا تھا۔ زبان مبارک آہستہ آہستہ بل رہی تھی

”لَا اِلٰهَ اِلَّا اللّٰهُ اِنَّ لِلْمَوْتِ سَكْرَاتٍ“

”خدا کے سوا کوئی معبود نہیں اور موت تکلیف کے ساتھ ہے۔“ **2**

عبدالرحمن بن ابوبکر رضی اللہ عنہ ایک تازہ مسواک کے ساتھ آئے تو حضور پاک ﷺ نے

مساوک پر نظر جمادی۔ عائشہ رضی اللہ عنہا سمجھ گئیں کہ مساوک فرمائیں گے۔ اُم المؤمنین رضی اللہ عنہا نے دانتوں میں نرم کر کے مساوک پیش کی اور آپ نے بالکل تندرستوں کی طرح مساوک کی، وہاں مبارک پہلے ہی طہارت کا سراپا تھا، اب مساوک کے بعد اور بھی مجلا ہو گیا، تو یک لخت ہاتھ اونچا کیا کہ گویا کہیں تشریف لے جا رہے ہیں۔ اور پھر زبانِ قدس سے نکلا: بَلِّ الرَّفِیقُ الْأَعْلٰی ۔ بَلِّ الرَّفِیقُ الْأَعْلٰی ۔ تیسری آواز پر ہاتھ لٹک آئے، پتلی اوپر کواٹھ گئی اور روح شریف عالمِ قدس کو ہمیشہ کے لیے رخصت ہو گئی۔ ❶

اللَّهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ وَبَارِكْ وَسَلِّمْ

یہ ربیع الاول 9ھ دوشنبہ کا دن اور چاشت کا وقت تھا۔ عمر مبارک قمری حساب سے 63 سال اور 4 دن ہوئی۔ اِنَّا لِلّٰہِ وَاِنَّا اِلَیْہِ رَاجِعُونَ (2/البقرہ: 156)

صحابہ کرام رضی اللہ عنہم میں اضطرابِ عظیم

خبر وفات کے بعد مسلمانوں کے جگر کٹ گئے، قدم لڑکھڑا گئے، چہرے بجھ گئے، آنکھیں خون بہانے لگیں۔ ارض و سماء سے خوف آنے لگا، سورج تاریک ہو گیا، آنسو بہہ رہے تھے اور نہیں تھمتے تھے۔ کئی صحابہ رضی اللہ عنہم حیران و سرگردان ہو کر آبادیوں سے نکل گئے۔ کوئی جنگل کی طرف بھاگ گیا، جو بیٹھا تھا بیٹھا رہ گیا۔ جو کھڑا تھا اس کو بیٹھ جانے کا یار نہ ہوا۔ مسجد نبوی قیامت سے پہلے قیامت کا نمونہ پیش کر رہی تھی۔ صدیق رضی اللہ عنہ تشریف لائے اور چپ چاپ حجرۂ عائشہ رضی اللہ عنہا میں داخل ہو گئے۔ یہاں حضرت رحمۃ اللعالمین رضی اللہ عنہ کی میت پاک پڑی تھی۔ صدیق رضی اللہ عنہ نے چہرہ اقدس سے کپڑا اٹھا کر پیشانی مبارک پر بوسہ دیا اور پھر چادر سے ڈھک دی اور رو کر کہا:

”حضور ﷺ میرے ماں باپ قربان! آپ کی زندگی بھی پاک تھی اور

موت بھی پاک ہے۔ واللہ! اب آپ پر دو موتیں وار نہیں ہوں گی۔ اللہ نے

جو موت لکھ رکھی تھی، آج آپ نے اس کا ذائقہ چکھ لیا اور اب اس کے بعد

موت ابد تک آپ کا دامن نہ چھو سکے گی۔“ ❷

جب سیدنا صدیق اکبر رضی اللہ عنہ مسجد نبوی میں تشریف لائے۔ سیدنا عمر رضی اللہ عنہ غایت بے بسی سے نڈھال کھڑے تھے اور بڑے درد و جوش سے یہ اعلان کر رہے تھے۔

”منافقین کہتے ہیں کہ حضور ﷺ انتقال فرما گئے ہیں۔ واللہ آپ نے وفات

نہیں پائی۔ آپ اللہ تعالیٰ کی بارگاہ میں حضرت موسیٰ علیہ السلام کی طرح طلب کیے گئے ہیں جو 40 روز غائب رہ کر واپس آ گئے تھے۔ اس وقت موسیٰ علیہ السلام کی نسبت بھی یہی کہا جاتا تھا کہ آپ وفات پا گئے ہیں۔ خدا کی قسم حضور ﷺ بھی انہیں کی طرح دنیا میں واپس تشریف لائیں گے اور ان لوگوں کے ہاتھ پاؤں کاٹ دیں گے جو آپ پر وفات کا الزام لگاتے ہیں۔“

حضرت صدیق اکبر رضی اللہ عنہ نے عمر فاروق رضی اللہ عنہ کا کلام سنا، تو فرمایا عمر! عمر سنبھلو، اور خاموش ہو جاؤ جب عمر فاروق رضی اللہ عنہ اپنی وارثی میں پہنچے چلے گئے، تو حضرت صدیق اکبر رضی اللہ عنہ نہایت دانشمندی کے ساتھ ان سے الگ ہٹ گئے اور خود گفتگو شروع کر دی۔ جب حاضرین مسجد بھی حضرت عمر رضی اللہ عنہ کو چھوڑ کر ادھر متوجہ ہو گئے، تو آپ نے پہلے حمد و ثناء بیان کی۔ پھر فرمایا:

”اے لوگو! تم میں سے جو شخص محمد ﷺ کو پوجتا تھا، وہ سمجھ لے کہ محمد وفات پا گئے ہیں اور جو شخص خدا کا پرستار ہے، وہ جان لے کہ خدا تعالیٰ زندہ ہے اور وہ کبھی مرے گا نہیں، اور یہ حقیقت خود قرآن پاک نے واضح کر دی ہے۔

وَمَا مُحَمَّدٌ إِلَّا رَسُولٌ قَدْ خَلَتْ مِنْ قَبْلِهِ الرُّسُلُ أَفَإِنْ مَاتَ أَوْ قُتِلَ انْقَلَبْتُمْ عَلَىٰ أَعْقَابِكُمْ وَمَنْ يَنْقَلِبْ عَلَىٰ عَقْبِهِ فَلَنْ يَبْصُرَ اللَّهَ شَيْئًا وَسَيَجْزِي اللَّهُ الشَّاكِرِينَ ○ (3/ آل عمران: 144)

”نہیں ہیں محمد مگر ایک رسول۔ ان سے پہلے رسول گزر چکے ہیں۔ کیا اگر وہ فوت ہو جائیں یا شہید ہو جائیں، تو تم دین سے برگشتہ ہو جاؤ گے؟ جو شخص برگشتہ ہو جائے گا، وہ اللہ تعالیٰ کو کچھ نقصان نہ پہنچا سکے گا اور اللہ عنقریب شکر گزاروں کو جزا دے گا۔“

اس آیت پاک کو سن کر تمام مسلمان چونک پڑے۔ حضرت عبداللہ رضی اللہ عنہ فرماتے ہیں کہ ”خدا کی قسم! ہم لوگوں کو ایسا معلوم ہوا کہ یہ آیت اس سے پہلے نازل ہی نہیں ہوئی تھی۔“ سیدنا عمر رضی اللہ عنہ فرماتے ہیں سیدنا ابوبکر رضی اللہ عنہ سے یہ آیت سن کر میرے پاؤں ٹوٹ گئے اور کھڑے رہنے کی قوت باقی نہیں رہی تھی، میں زمین پر گر پڑا اور مجھ کو یقین ہو گیا کہ واقعی حضرت محمد ﷺ رحلت فرما گئے ہیں۔“

سیدہ فاطمہ رضی اللہ عنہا غم سے نڈھال تھیں اور فرما رہی تھیں:

”پیارے باپ نے دعوت حق کو قبول کیا اور فردوس بریں میں نزول فرمایا۔ آہ!

وہ کون ہے جو جبریل امین کو اس حادثہ غم کی اطلاع کر دے۔“

الہی! فاطمہ رضی اللہ عنہا کی روح کو محمد مصطفیٰ ﷺ کی روح کے پاس پہنچا دے،

الہی! مجھے دیدار رسول مصطفیٰ ﷺ کی مسرت عطا فرما دے۔“

الہی! مجھے اس معیت کے ثواب سے بہرہ ور کر دے۔

الہی! مجھے رسول امین کی شفاعت سے محروم نہ رکھنا۔“

سیدہ عائشہ صدیقہ رضی اللہ عنہا کے دل و جان پر غم کی گھٹائیں چھا گئی تھیں اور زبان اخلاقی پیغمبری کی ترجمانی کر رہی تھی:

”حیف، وہ نبی مصطفیٰ ﷺ جس نے تمول پر فقیری کو چن لیا، جس نے تو گمراہی کو

ٹھکرا دیا اور مسکینی قبول کر لی۔“

”آہ! وہ دین پرور رسول مصطفیٰ ﷺ جو امت عاصی کے غم میں ایک پوری رات

بھی آرام سے نہ سویا۔“

”آہ! وہ صاحب خلق عظیم مصطفیٰ ﷺ جو ہمیشہ آٹھوں پہر نفس سے جنگ آزار رہا۔“

”آہ! وہ اللہ کا پیغمبر مصطفیٰ ﷺ جس نے ممنوعات کو کبھی آنکھ اٹھا کر بھی نہ دیکھا۔“

”آہ! وہ رحمۃ للعالمین مصطفیٰ ﷺ جس کا باب فیض فقیروں اور حاجت مندوں کے

لیے کھلا رہتا تھا۔ جس کا رحیم دل اور پاک ضمیر کبھی دشمنوں کی ایذا رسانی سے

غبار آلود نہ ہوا۔“

”جس کے موتی جیسے دانت توڑے گئے اور اس نے پھر بھی صبر کیا۔“

”جس کی پیشانی انور کو زخمی کیا گیا اور اس نے پھر بھی دامن غنواہاتھ سے جانے نہ دیا۔“

”آہ! کہ آج وجود سرمدی سے ہماری دنیا خالی ہے۔“

تجہیز و تکفین

سہ شنبہ سے تجہیز و تکفین کا کام شروع ہوا۔ فضل بن عباس رضی اللہ عنہ اور اسامہ بن زید رضی اللہ عنہ پردہ

تان کر کھڑے ہو گئے۔ انصار نے دروازہ پر دستک دی کہ ہم رسول اللہ ﷺ کی آخری خدمت

گزاری میں اپنا حصہ طلب کرنے آئے ہیں۔

سیدنا علی رضی اللہ عنہ نے اوس بن خولی انصاری رضی اللہ عنہ کو اندر بلایا، وہ پانی کا گھڑا بھر کر لاتے

انسانیت موت کے تر وارے پر

تھے۔ سیدنا علیؑ نے جسم مبارک سینہ سے لگا رکھا تھا۔ سیدنا عباسؑ اور ان کے صاحبزادے جسم مبارک کی کروٹیں بدلتے تھے اور سیدنا اسامہ بن زیدؓ اوپر سے پانی ڈالتے تھے۔ سیدنا علیؑ غسل دے رہے تھے اور کہہ رہے تھے:

”میرے مادر و پدر قربان! آپ کی وفات سے وہ دولت گم ہوئی ہے، جو کسی دوسری موت سے گم نہیں ہوئی۔“

”آج نبوت، اخبار غیب اور نزول وحی کا سلسلہ کٹ گیا ہے۔“

”آپ کی وفات سے تمام انسانوں کے لیے یکساں مصیبت ہے۔“

”اگر آپ صبر کا حکم نہ دیتے اور گریہ و زاری سے منع نہ فرماتے تو ہم دل کھول کر

آنسو بہاتے، لیکن پھر بھی یہ دکھ لا علاج ہوتا اور یہ زخم لازوال رہتا۔“

”ہمارا درد بے درماں ہے، ہماری مصیبت بے دوا ہے۔“

”اے حضور ﷺ! میرے والدین آپ پر قربان، جب آپ بارگاہ الہی میں

پہنچیں، تو ہمارا ذکر فرمائیں اور ہم لوگوں کو فراموش نہ کر دیں۔“ ۱

تین سو فی سفید کپڑوں میں کفن دیا گیا، چونکہ وصیت پاک یہ تھی کہ آپ کی قبر ایسی جگہ نہ بنائی جائے کہ اہل عقیدت اسے سجدہ گاہ بنالیں، اس لیے سیدنا صدیق اکبرؓ کی رائے کے مطابق حجرہ سیدہ عائشہؓ میں قبر کھودی گئی، جہاں آپ نے انتقال فرمایا تھا۔ سیدنا طلحہؓ نے لحدی قبر کھودی، چونکہ زمین میں نمی تھی، اس واسطے وہ بستر جس میں وفات پائی تھی، قبر میں بچھا دیا گیا۔ جب تیاری مکمل ہوگئی، تو اہل ایمان نماز کے لیے ٹوٹ پڑے۔ چونکہ جنازہ حجرہ کے اندر تھا، اس واسطے باری باری جماعتیں اندر جاتی تھیں اور نماز جنازہ ادا کرتی تھیں۔ اس نماز میں امام کوئی نہیں تھا۔ پہلے کنبہ والوں نے جنازہ پڑھا، پھر مہاجرین نے، پھر انصار نے، مردوں نے الگ جنازہ پڑھا، عورتوں نے الگ اور بچوں نے الگ، یہ سلسلہ رات اور دن برابر جاری رہا۔ اس لیے تدفین مبارک چہار شب کی شب کو یعنی رحلت پاک سے 32 گھنٹے بعد عمل میں آئی۔ جسم مبارک کو علی، فضل بن عباس، اسامہ بن زید اور عبدالحمن بن عوفؓ نے قبر میں اتارا اور آخر علم کے چاند، دین کے سورج اور انقاء کے گلزار کو اہل دنیا کی نگاہ سے اوجھل کر دیا گیا۔

إِنَّا لِلّٰهِ وَإِنَّا إِلَيْهِ رَاجِعُونَ

متر وکات

صاحب ”سیرہ النبی ﷺ“ نے کتنا اچھا لکھا ہے: حضور پاک ﷺ اپنی زندگی ہی میں اپنے پاس کیا رکھتے تھے جو مرنے کے بعد چھوڑ جاتے۔ پہلے ہی اعلان فرما چکے تھے: ”لا نورث مائتہ کما صدقہ“۔ ہم نبیوں کا کوئی وارث نہیں ہوتا، ہم جو کچھ چھوڑیں، وہ صدقہ ہے۔ عمرو بن حویث رضی اللہ عنہ سے روایت ہے کہ حضور ﷺ نے مرتے وقت کچھ نہ چھوڑا۔ نہ درہم، نہ دینار نہ غلام نہ لونڈی اور نہ کچھ اور، صرف اپنا سفید حجر، ہتھیرا اور کچھ زمین تھی، جو عام مسلمانوں پر بھہہ کر گئے۔

آثار متبرکہ کہ چند یادگاریں صحابہ کے پاس باقی رہیں۔

سیدنا طلحہ رضی اللہ عنہ کے پاس موئے مبارک تھے۔

سیدنا انس بن مالک رضی اللہ عنہ کے پاس موئے مبارک کے علاوہ نعلین مبارک اور ایک لکڑی کا ٹوٹا ہوا پیالہ تھا۔

ذوالفقار، سیدنا علی رضی اللہ عنہ کے پاس تھی۔

سیدہ عائشہ رضی اللہ عنہا کے پاس وہ کپڑے تھے، جن میں انتقال فرمایا۔

مہر منور اور عصائے مبارک سیدنا صدیق رضی اللہ عنہ کو تفویض ہوئے۔

ان کے علاوہ سب سے بڑی نعمت اور دولت جو عرش عظیم سے بھی زیادہ بیش قیمت تھی،

آپ اس پوری انسانیت کو عطا فرما گئے۔ یہ نعمت عظیم اللہ کی کتاب قرآن ہے۔

وقد ترک فیکم لن تضلوا بعدہ ان اعتصمتم بہ کتاب اللہ۔

”اے لوگو! میں تم میں وہ چیز چھوڑ چلا ہوں کہ اگر اسے مضبوط پکڑ لو گے، تو کبھی

گمراہ نہ ہو گے، یہ اللہ کی کتاب ہے۔“

سیدنا ابوبکر صدیق رضی اللہ عنہ

جنہوں نے جو دو سخا اور مہر و وفا کو نئے معنی دیئے ”نحیف و نزار جسم میں آہنی عزائم رکھنے والے“ صداقت کے پیکر، دیانت و امانت میں بے مثال، حسن اخلاق اور فہم و فراست میں باکمال، ”عزیم و استقلال کے پہاڑ، دنیا میں جنت کی بشارت پانے والے۔

خلافت اسلامیہ کے بانی انہوں نے اپنے اڑھائی سالہ دور خلافت میں تمام مشکلات کا قلع قمع کر کے خلافت اسلامیہ کو اتنی مضبوط بنیاد فراہم کر دی کہ سیدنا عمر رضی اللہ عنہ کو اس پر بلند و بالا عمارت کھڑی کرنے میں کوئی مشکل پیش نہیں آئی۔

رسول اللہ ﷺ کا ارشاد گرامی ہے اگر میں اللہ کے سوا کسی کو خلیل بنانا تو ابوبکر کو بناتا۔
رسول اللہ ﷺ کا ارشاد گرامی ہے بلاشبہ لوگوں میں کوئی شخص ایسا نہیں جس کا جان و مال کے اعتبار سے ابوبکر سے بڑھ کر مجھ پر احسان ہو۔

سیدنا عمر رضی اللہ عنہ نے فرمایا پوری امت میں سب سے افضل سیدنا صدیق ہیں جو اس کے خلاف کہے وہ جھوٹا ہے۔

سیدنا علی رضی اللہ عنہ نے فرمایا ایمان و خلوص حسن اخلاق قربانی و ایثار اور مجدد و شرف میں کوئی انکا ثانی نہ تھا۔

عبداللہ بن عثمان رضی اللہ عنہ

نام

ابوبکر رضی اللہ عنہ

کنیت

صدیق رضی اللہ عنہ

لقب

38 سال

قبول اسلام کے وقت عمر رضی اللہ عنہ

51 سال

ہجرت کے وقت عمر

61 سال

خلافت کے وقت عمر

2 سال 3 ماہ 10 دن

خلافت کی مدت

21 جمادی الاخر 13 ہجری (22 اگست 634ء)

تاریخ وفات

63 سال

وفات کے وقت عمر

اضافہ طارق اکیڈمی

وفات صدیق ﷺ

زندگی پر حسرت

سیدنا صدیق اکبر ﷺ رسول اللہ ﷺ کی وفات کے بعد صرف دو برس 3 مہینے اور گیارہ دن زندہ رہے۔ سیدنا ابن عمر رضی اللہ عنہما فرماتے ہیں کہ رسول اللہ ﷺ کے فراق کا صدمہ آپ سے برداشت نہیں ہوا۔ ہر روز لاغر و نحیف ہوتے چلے گئے، یہاں تک کہ سفر آخرت اختیار کر لیا۔ آپ نے وفات نبوی کے بعد سب کو تسکین کا پیغام سنایا، مگر آپ کے دل کی بے قراری کم نہ ہوئی۔ ایک روز درخت کے سائے میں ایک چڑیا کو اچھلتے اور پھدکتے دیکھا، ایک ٹھنڈی سانس بھر کر اس سے فرمایا:

”اے چڑیا! تو کس قدر خوش نصیب ہے، درختوں کے پھل کھاتی ہے اور ٹھنڈی

چھاؤں میں خوش رہتی ہے، پھر موت کے بعد تو وہاں جائے گی، جہاں تجھ سے

کچھ باز پرس نہ ہوگی۔ اے کاش! ابو بکر رضی اللہ عنہ بھی اس قدر خوش نصیب ہوتا۔

کبھی فرماتے، اے کاش میں درخت ہوتا کھالیا جاتا یا کاٹ دیا جاتا۔

کبھی فرماتے: اے کاش! میں سبزہ ہوتا اور چار پائے مجھے چر لیتے۔

ان ارشادات درد سے اندازہ کیا جاسکتا ہے کہ رحلت نبوی ﷺ کے بعد سیدنا صدیق اکبر رضی اللہ عنہ

کی درد و گزاری کی کیفیتیں کہاں تک پہنچ چکی تھیں۔

آغازِ علالت

ابن شہاب رحمہ اللہ فرماتے ہیں کہ سیدنا صدیق اکبر رضی اللہ عنہ کے پاس ہدیہ میں گوشت آیا تھا۔

آپ حارث بن کلدہ رضی اللہ عنہ کے ساتھ اس کو تناول فرما رہے تھے کہ حارث نے کہا: یا امیر المومنین:

آپ نہ کھائیں مجھے اس میں زہر کی آمیزش کا اشتباہ ہو رہا ہے۔ آپ نے ہاتھ کھینچ لیا، مگر اسی روز

سے دونوں صاحب مضحل رہنے لگے۔ 7 جمادی الاخری (دوشنبہ) 13ھ کو آپ نے غسل فرمایا

تھا۔ اسی روز سردی سے بخار ہو گیا اور پھر نہیں سنبھلے۔ جب تک جسم پاک میں آخری توانائی باقی

تھی، مسجد نبوی میں تشریف لاتے رہے اور نماز پڑھاتے رہے، لیکن جب مرض نے غلبہ پالیا، تو سیدنا عمر رضی اللہ عنہ کو بلا کر ارشاد فرمایا کہ آئندہ آپ نماز پڑھائیں۔

بعض صحابہ رضی اللہ عنہ نے حاضر ہو کر عرض کیا اگر آپ اجازت دیں، تو ہم کسی طیب کو بلا کر آپ کو دکھادیں۔ فرمایا: طیب نے مجھے دیکھ لیا ہے۔ وہ پوچھنے لگے: اس نے کیا کہا ہے؟ آپ نے ارشاد فرمایا: **فَعَالٌ لِّمَا يُرِيدُ** (85/ البروج: 16) وہ کہتا ہے: میں جو چاہتا ہوں کرتا ہوں۔

حضرت عمر رضی اللہ عنہ کا انتخاب

جب طبیعت زیادہ کمزور ہو گئی، تو آپ کو رسول اللہ ﷺ کے جانشین کا فکر پیدا ہوا۔ آپ چاہتے تھے کہ مسلمان کسی طرح فتنہ اختلاف سے مامون رہ جائیں۔ اس لیے رائے مبارک یہ ہوئی کہ اہل الرائے صحابہ رضی اللہ عنہ کے مشورے سے خود ہی نامزدگی کر دیں۔ پہلے آپ نے عبدالرحمن بن عوف رضی اللہ عنہ کو بلایا اور پوچھا: سیدنا عمر رضی اللہ عنہ کے بارے میں آپ کی کیا رائے ہے؟ انہوں نے عرض کیا: آپ ان کی نسبت جتنی بھی اچھی رائے قائم کر لیں، میرے نزدیک وہ اس سے بھی زیادہ بہتر ہیں، ہاں ان میں کسی قدر تشدد ضرور ہے۔ سیدنا صدیق رضی اللہ عنہ نے جواب میں فرمایا: ان کی سختی اس لیے تھی کہ میں نرم تھا۔ جب ان پر ذمہ داری پڑ جائے گی، تو وہ از خود نرم ہو جائیں گے۔ سیدنا عبدالرحمن بن عوف رضی اللہ عنہ رخصت ہو گئے تو حضرت عثمان رضی اللہ عنہ کو طلب فرمایا اور رائے دریافت کی حضرت عثمان رضی اللہ عنہ نے عرض کیا: آپ مجھ سے بہتر جانتے ہیں۔ فرمایا: پھر بھی آپ کی رائے کیا ہے؟ عرض کیا: ”میں اس قدر کہہ سکتا ہوں کہ عمر رضی اللہ عنہ باطن ظاہر سے اچھا ہے اور ان کی شمل ہم لوگوں میں اور کوئی نہیں۔“

سیدنا سعید بن زید رضی اللہ عنہ اور سیدنا اسید بن حضیر رضی اللہ عنہ سے بھی استفسار فرمایا۔ سیدنا اسید رضی اللہ عنہ نے کہا: سیدنا عمر رضی اللہ عنہ کا باطن پاک ہے، وہ نیکو کاروں کے دوست اور بدوں کے دشمن ہیں۔ مجھے ان سے زیادہ قوی اور مستعد شخص نظر نہیں آتا۔ سیدنا صدیق اکبر رضی اللہ عنہ نے اسی طرح یہ سلسلہ جاری رکھا اور مدینہ بھر میں یہ خبر عام ہو گئی کہ آپ سیدنا عمر رضی اللہ عنہ کو اپنا جانشین مقرر فرما رہے ہیں۔ اس پر سیدنا طلحہ رضی اللہ عنہ آپ کے پاس آئے اور کہا آپ جانتے ہیں کہ آپ کی موجودگی میں سیدنا عمر رضی اللہ عنہ کا ہم لوگوں سے کیا برتاؤ تھا؟ جب وہ خلیفہ ہو گئے، تو معلوم نہیں کیا کریں؟ آپ بارگاہ الہی میں چلے جا رہے ہیں، غور کر لیجئے، آپ اللہ تعالیٰ کو اس کا کیا جواب دیں گے؟ فرمایا: میں خدا سے کہوں گا کہ میں نے تیرے بندوں پر اس شخص کو مقرر کیا ہے، جو سب سے اچھا تھا۔ پھر فرمایا: جو کچھ میں اب

کہہ رہا ہوں، عمرؓ اس سے بھی زیادہ اچھے ہیں۔“

وصیت نامہ

تکمیل مشاورت کے بعد آپ نے حضرت عثمانؓ کو طلب کیا اور فرمایا: عہد نامہ خلافت لکھئے۔ ابھی چند سطریں لکھی گئی تھیں کہ آپ کو غش آ گیا۔ حضرت عثمانؓ نے یہ دیکھ کر یہ الفاظ اپنی طرف سے لکھ دیئے کہ ”میں عمرؓ کو خلیفہ مقرر کرتا ہوں۔“ تھوڑی دیر کے بعد ہوش آیا، تو حضرت عثمانؓ سے فرمایا: جو کچھ لکھا ہے، وہ پڑھ کر سناؤ۔ حضرت عثمانؓ نے ساری عبارت پڑھ دی، تو بے ساختہ اللہ اکبر پکار اٹھے اور کہا: ”خدا تعالیٰ تم کو جزائے خیر عطا فرمائے۔“

وصیت نامہ تیار ہو گیا تو حضرت عثمانؓ اور ایک انصاری کے ہاتھ مسجد میں بھیج دیا تاکہ مسلمانوں کو سنادیں اور خود بھی بالا خانے پر تشریف لے گئے۔ شدت ضعف کے باعث اپنے قدموں پر کھڑے نہیں ہو سکتے تھے۔ اس واسطے ان کی بی بی حضرت اسماءؓ دونوں ہاتھوں سے سنبھالے ہوئے تھیں۔ نیچے آدمی جمع تھے، ان سے مخاطب ہو کر فرمایا:

”کیا تم اس شخص کو قبول کرو گے جسے میں تم پر خلیفہ مقرر کروں۔ خدا کی قسم! میں نے غور و فکر میں ذرا برابر کی نہیں کی، اس کے علاوہ میں نے اپنے کسی قریب و عزیز کو بھی تجویز نہیں کیا۔ میں عمر بن خطابؓ کو اپنا جانشین مقرر کرتا ہوں۔ جو کچھ میں نے کیا ہے، اسے تسلیم کر لو۔“

وصیت نامہ کے الفاظ یہ تھے: ”بِسْمِ اللَّهِ الرَّحْمَنِ الرَّحِيمِ“

یہ ابو بکر بن ابوقحافہؓ کا وصیت نامہ ہے جو اس نے آخر وقت دنیا میں جب کہ وہ اس جہان سے کوچ کر رہا ہے اور شروع وقت آخرت میں جب کہ وہ عالم بالا میں داخل ہو رہا ہے، قلمبند کر لیا ہے، ایسے وقت کی نصیحت ہے جس وقت کافر ایمان لے آتے ہیں، بدکار سنبھل جاتے ہیں اور جھوٹے حق کے رو برو گردن جھکا دیتے ہیں، میں نے اپنے بعد عمر بن خطابؓ کو تم پر امیر مقرر کیا ہے، لہذا تم ان کا حکم ماننا، اور اطاعت کرنا۔ میں نے اس معاملے میں خدا کی، رسول کی، اسلام کی، خود اپنی اور آپ لوگوں کی خدمت کا پورا لحاظ رکھا ہے اور کوئی کوتاہی نہیں کی۔ اب اگر عمرؓ عدل کریں گے، تو ان کے متعلق میرا علم اور حسن ظن یہی ہے۔ اگر وہ بدل جائیں، تو ہر شخص اپنے کیے کا جواب دہ

ہے۔ میں نے جو کچھ بھی کیا ہے نیک نیتی سے کیا ہے اور غیب کا علم سوائے خدا کے کسی کو نہیں ہے، جو لوگ ظلم کریں گے، وہ اپنا انجام جلد دیکھ لیں گے
وَالسَّلَامُ عَلَيْكُمْ وَرَحْمَةُ اللَّهِ وَبَرَكَاتُهُ۔“

آخری وصایا اور دُعا

اس کے بعد آپ نے سیدنا عمر رضی اللہ عنہ کو خلوت میں بلایا اور مناسب وصیتیں کیں، پھر ان کے لیے بارگاہِ خداوندی میں دُعا کے لیے ہاتھ اٹھادیے اور کہا:

”خداوند! میں نے یہ انتخاب اس لیے کیا ہے تاکہ مسلمانوں کی بھلائی ہو جائے۔ مجھے یہ خوف تھا کہ وہ کہیں فتنہ نفاق و فساد میں مبتلا نہ ہو جائیں۔ اے مالک! جو کچھ میں نے کیا ہے، تو اسے بہتر جانتا ہے۔ میرے غور و فکر نے یہی رائے قائم کی تھی اور اس لیے میں نے ایک ایسے شخص کو والی مقرر کیا ہے۔ جو میرے نزدیک سب سے زیادہ مستقل مزاج ہے اور سب سے زیادہ مسلمانوں کی بھلائی کا آرزو مند ہے۔ اے اللہ! میں تیرے حکم سے اس دنیائے فانی کو چھوڑتا ہوں۔ اب تیرے بندے تیرے حوالے، وہ سب تیرے بندے ہیں، ان کی باگ تیرے ہاتھ میں ہے۔ یا اللہ! مسلمانوں کو صالح حاکم عنایت فرما، عمر رضی اللہ عنہ کو خلفائے راشدین کی صف میں جگہ عطا کر اور اس کی رعیت کو صلاحیت سے بہرہ مند فرما۔“

سیدنا صدیق اکبر رضی اللہ عنہ کی ولایت و قبولیت کا اعجاز تھا کہ اس قدر اہم، کٹھن اور پیچیدہ معاملہ اس قدر سہولت اور خوش اسلوبی سے طے ہو گیا۔ پہلے اور پچھلے مسلمانوں کا یہ فتویٰ ہے کہ خلافت پر سیدنا عمر فاروق رضی اللہ عنہ کا تقرر سیدنا صدیق رضی اللہ عنہ کا اسلام اور اس امت پر اس قدر بڑا احسان ہے کہ قیامت تک اس کی مثال نہیں مل سکتی۔ سیدنا عمر رضی اللہ عنہ نے اپنے خلافت کے چند سالوں میں جو کچھ کیا، اس کی صحیح حیثیت یہ ہے کہ اسلام کی طاقت فرس زمین پر بکھری پڑی تھی، آپ نے اسے جمع کیا اور پھر عرشِ عظیم تک پہنچا دیا۔

حساباتِ دنیا کی بے باقی

سیدہ عائشہ صدیقہ رضی اللہ عنہا فرماتی ہیں کہ صدیق اکبر رضی اللہ عنہ نے غابہ کی 20 دن کھجوریں مجھے بہہ کر دی تھیں۔ جب مرض کا غلبہ ہونے لگا، تو ارشاد فرمایا: بیٹی! میں تمہیں ہر حال میں خوش دیکھنا

چاہتا ہوں، تمہارے افلاس سے مجھے دکھ ہوتا ہے اور تمہاری خوش حالی سے مجھے راحت ملتی ہے۔ غائب کی جو کھجوریں میں نے ہمہ کی تھیں۔ اگر تم نے ان پر قبضہ کر لیا ہو تو خیر، ورنہ میری موت کے بعد وہ کھجوریں میرا ترکہ ہوں گی، تمہارے دوسرے دو بہن بھائی ہیں، ان کھجوروں کو از روئے قرآن ان سب میں تقسیم کر دینا۔ سیدہ صدیقہ رضی اللہ عنہا نے فرمایا: اے میرے بزرگ باپ! میں حکم والا کی تعمیل کروں گی۔ اگر اس سے بہت زیادہ مال ہوتا، تو بھی میں آپ کے ارشاد پر اسے چھوڑ دیتی۔

وفات سے کچھ عرصہ پہلے ارشاد فرمایا: بیت المال کے وظیفہ کا حساب کیا جائے جو میں نے آج تک وصول کیا ہے۔ حساب کیا گیا، تو معلوم ہوا کہ کل 6 ہزار درہم یا 15 سو روپیہ دیا گیا ہے۔ ارشاد فرمایا: میری زمین فروخت کر کے یہ تمام رقم ادا کر دی جائے۔ اسی وقت زمین فروخت کی گئی اور رسول امین ﷺ کے یارِ غار کے ایک ایک مال کو بیت المال کے بار سے سبکدوش کر دیا گیا۔ جب یہ ادا ہو چکی، تو ارشاد فرمایا: تحقیقات کی جائے کہ خلافت قبول کرنے کے بعد میرے مال میں کیا کچھ اضافہ ہوا ہے۔ معلوم ہوا کہ پہلا اضافہ ایک حبشی غلام ہے جو بچوں کو کھلاتا ہے اور مسلمانوں کی تلواریں صیقل بھی کرتا ہے۔ دوسرا اضافہ ایک اونٹنی کا ہے، جس پر پانی لایا جاتا ہے۔ تیسرا اضافہ ایک سو روپے کی چادر کا ہے۔ ارشاد فرمایا کہ میری وفات کے بعد پر تینوں چیزیں خلیفہ وقت کے پاس پہنچا دی جائیں۔ رحلت مبارک کے بعد جب یہ سامان خلیفہ سیدنا فاروق رضی اللہ عنہ کے سامنے آیا تو آپ رو پڑے اور کہا:

”اے ابوبکر رضی اللہ عنہ! تم اپنے جانینوں کے واسطے کام بہت دشوار کر گئے ہو۔“

آخری سانس میں اداۓ فرض

سیدنا صدیق اکبر رضی اللہ عنہ کی حیات پاک کا آخری دن تھا کہ سیدنا ثنی رضی اللہ عنہ نائب سالارِ عراق آ پہنچے۔ اس وقت سیدنا امیر المومنین رضی اللہ عنہ جان کنی کے آخری مراحل سے گزر رہے تھے۔ سیدنا ثنی رضی اللہ عنہ کی آمد معلوم ہوئی، تو کسی خطرے کا احساس کر کے انہیں اسی وقت بلا بھیجا۔ انہوں نے محاذِ جنگ کے تمام حالات تفصیل سے بیان کیے اور کہا کہ کسریٰ نے اپنی تازہ دم فوجیں محاذِ عراق پر بھیج دی ہیں۔ حالات سن کر اسی حال میں سیدنا عمر فاروق رضی اللہ عنہ کو طلب کر کے ارشاد فرمایا: عمر رضی اللہ عنہ! جو کچھ میں کہتا ہوں اسے سنو اور اس پر عمل کرو۔ مجھے اُمید ہے کہ آج میری زندگی ختم ہو جائے گی۔ اگر دن میں میرا دم نکلے، تو شام سے پہلے، اور اگر رات میں نکلے، تو صبح سے پہلے ثنی رضی اللہ عنہ کے لیے مکہ بھیج دینا۔ پھر فرمایا: عمر رضی اللہ عنہ! کسی بھی مصیبت کی وجہ سے دین اسلام کی خدمت اور حکم ربانی کی

تقیل کوکل پر ملتوی نہ کرنا۔ حضرت محمد مصطفیٰ ﷺ کی وفات سے بڑھ کر ہمارے لیے اور کونسی مصیبت ہو سکتی تھی، مگر تم نے دیکھا کہ اس روز بھی جو کچھ میں نے کرنا تھا، میں نے کر دیا۔ خدا کی قسم! اگر میں اُس روز حکم خداوندی کی تعمیل سے غافل ہو جاتا، تو اللہ تعالیٰ ہم پر تباہی کی سزا مسلط کر دیتا اور مدینہ کے گوشے گوشے میں فساد کی آگ بھڑک اُٹھتی۔ اگر اللہ تعالیٰ مسلمانوں کو شام میں کامیابی عطا فرمائے، تو پھر خالد بن ولیدؓ کی فوجوں کو عراق کے محاذ پر بھیج دینا، اس لیے کہ وہ آزمودہ کار بھی ہیں اور عراق کے حالات سے باخبر بھی ہیں۔

سیدہ عائشہ صدیقہؓ کی وردمندیاں

انتقال کے روز دریافت فرمایا: ”محمد ﷺ نے کس روز رحلت فرمائی تھی؟ لوگوں نے کہا: دو شنبہ (پیر) کے روز۔ ارشاد فرمایا: میری آرزو بھی یہی ہے کہ میں آج رخصت ہو جاؤں۔ اگر اللہ تعالیٰ اسے پورا کر دے، تو میری قبر آنحضرت ﷺ کی مرقد مبارک کے ساتھ بنائی جائے۔ اب وفات کا وقت قریب آ رہا تھا، عائشہ صدیقہؓ سے دریافت فرمایا: حضرت محمد ﷺ کو کتنے کپڑوں کا کفن دیا گیا تھا؟ عرض کیا: تین کپڑوں کا، ارشاد فرمایا: میرے کفن میں بھی تین کپڑے ہوں۔ دو یہ چادریں جو میرے بدن پر ہیں، دھولی جائیں اور ایک کپڑا بنا لیا جائے۔“

سیدہ صدیقہؓ نے وردمندانہ کہا: ابا جان! ہم اس قدر غریب نہیں ہیں کہ نیا کفن بھی نہ خرید سکیں۔ ارشاد فرمایا:

”بیٹی! نئے کپڑے کی مردوں کی نسبت زندوں کو زیادہ ضرورت ہے، میرے لیے یہی پھنا پرانا ٹھیک ہے۔“

موت کی ساعتیں لمحہ بہ لمحہ قریب آ رہی تھیں۔ سیدہ صدیقہؓ اس ڈوبتے ہوئے چاند کے سر ہانے بیٹھی تھیں اور آنسو بہا رہی تھیں۔ غم آلود اور حسرت انگیز خیالات آنسوؤں کے ساتھ ساتھ دماغ کی پنہائی سے اُتر رہے تھے اور زبان سے برہے تھے۔ عائشہؓ نے یہ شعر پڑھا:

”بہت سی نورانی صورتیں ہیں، جن سے بادل بھی پانی مانگتے تھے، وہ تیریوں کے فریادیں تھیں اور بیواؤں کے پشت پناہ تھے۔“

یہ سن کر صدیقہؓ نے آنکھیں کھول دیں اور فرمایا: میری بیٹی! یہ رسول ﷺ کی شان تھی۔

سیدہ عائشہ صدیقہ رضی اللہ عنہا نے دوسرا شعر پڑھا:

”قسم ہے تیری عمر کی جب موت کی ہنگامی لگ جاتی ہے، تو پھر کوئی زرو مال کام نہیں دیتا۔“

ارشاد فرمایا: یہ نہیں اس طرح کہو

وَجَاءَتْ سَكْرَةُ الْمَوْتِ بِالْحَقِّ ذَلِكَ مَا كُنْتَ مِنْهُ تَحِيدُ (50/ق: 19)

موت کی بے ہوشی کا صحیح وقت آ گیا، یہ وہ ساعت ہے جس سے تم بھاگتے تھے
سیدہ عائشہ رضی اللہ عنہا فرماتی ہیں کہ نزع کے وقت میں اپنے باپ کے سر ہانے لگی، تو یہ شعر پڑھا:
”جس کے آنسو ہمیشہ رُکے رہیں، ایک دن وہ بھی بہ جائیں گے۔ ہر سوار کی ایک منزل ہوتی ہے اور ہر پہننے والے کو ایک کپڑا دیا جاتا ہے۔“

فرمایا: بیٹی! اس طرح نہیں، حق بات اسی طرح ہے، جس طرح اللہ تعالیٰ نے فرمائی ہے

وَجَاءَتْ سَكْرَةُ الْمَوْتِ بِالْحَقِّ ذَلِكَ مَا كُنْتَ مِنْهُ تَحِيدُ (50/ق: 19)

موت کی بے ہوشی کا وقت آ گیا، یہ وہی وقت ہے جس سے تم بھاگتے تھے

انتقال پاک

پاک زندگی کا خاتمہ اس کلام پاک پر ہوا:-

تَوَفَّيْنِي مُسْلِمًا وَالْحَفْنِي بِالصَّلَاحِينَ (12/یوسف: 101)

”اے اللہ! مجھے مسلمان اٹھا اور اپنے نیک بندوں میں شامل کر“

جب روح اقدس نے پرواز کی، تو 22 جمادی الآخر 13ھ تاریخ تھی۔ دو شنبہ کا دن، عشاء

اور مغرب کا درمیانی وقت، عمر شریف 63 سال تھی۔ ایام خلافت 2 برس 3 مہینے اور 11 دن۔ آپ

کی زوجہ محترمہ سیدہ اسماء بنت عمیس رضی اللہ عنہا نے غسل دیا۔ سیدنا عبدالرحمن بن ابوبکر رضی اللہ عنہما جسم اطہر پر

پانی بہاتے تھے۔ سیدنا فاروق رضی اللہ عنہ نے نماز جنازہ پڑھائی۔ رسول اللہ صلی اللہ علیہ وسلم کے مرقم مبارک کے

ساتھ قبر شریف اس طرح کھودی گئی کہ آپ کا سر مبارک حضرت رحمۃ اللعالمین صلی اللہ علیہ وسلم کے دوش

پاک کے ساتھ رہے اور قبروں کے تعویذ برابر برابر آجائیں۔ عمر، طلحہ، عثمان رضی اللہ عنہم اور عبدالرحمن بن

عوف رضی اللہ عنہ نے میت پاک کو آغوشِ لحد میں اتارا اور ایک ایسی برگزیدہ شخصیت کو جو رسولِ دو

جہاں صلی اللہ علیہ وسلم کے بعد امت مسلمہ کی سب سے زیادہ مقبول، بزرگوار اور صالح شخصیت تھی۔ ہمیشہ

کے لیے چشمِ جہاں سے اوچھل کر دیا گیا۔ اِنَّا لِلّٰهِ وَاِنَّا اِلَيْهِ رَاجِعُونَ

سیدنا عمر فاروق رضی اللہ عنہ

رسول اللہ ﷺ کی دعاؤں کا شمر، خودار، بلند حوصلہ اور معاملہ فہم، ایک انصاف پرور حکمران بہادری اور جرأت میں بہت مثال، زہد و تقویٰ کے انتہائی بلند مقام پر فائز، 22 لاکھ مربع میل اور کروڑوں دلوں کے عظیم فاتح..... دنیا میں جنت کی بشارت پانے والے۔

تاریخ کا ایسالافانی کردار جو اپنے دیومالائی کارناموں کی وجہ سے افسانوی حیثیت اختیار کر چکا ہے اور اس کا عدل و احتساب ضرب الشل بن چکا ہے۔

جن کے عہد خلافت میں اسلام ایک جیتے جاگتے نظام حیات کی شکل میں سامنے آیا۔

رسول اللہ ﷺ کا ارشاد ہے: اگر میرے بعد کوئی نبی ہوتا تو وہ عمر رضی اللہ عنہ ہوتا۔

رسول اللہ ﷺ کا ارشاد ہے: اللہ تعالیٰ نے عمر کے دل اور زبان پر حق جاری کر دیا ہے۔

سیدنا علی رضی اللہ عنہ سیدنا عمر رضی اللہ عنہ کے جنازے پر آئے اور فرمایا سیدنا عمر رضی اللہ عنہ اللہ تم پر رحم فرمائے تم نے اپنے بعد کوئی شخص نہیں چھوڑا کہ اس جیسے اعمال لے کر اپنے اللہ سے ملنے کی آرزو کروں۔

سیدنا ابوطالب رضی اللہ عنہ نے فرمایا: جس گھرانے میں عمر رضی اللہ عنہ کی کمی محسوس نہ کی گئی ہو وہ گھرانہ برا گھرانہ ہے۔

سیدنا عبداللہ بن مسعود رضی اللہ عنہ نے فرمایا: عمر رضی اللہ عنہ کا قبول اسلام مسلمانوں کے لئے طاقت، ان کی ہجرت فتح اور ان کی خلافت رحمت تھی۔

نام

عمر بن خطاب رضی اللہ عنہ

لقب

فاروق

قبول اسلام کے وقت آپ کی عمر

31 سال

خلافت کے وقت عمر

51 سال

وفات کے وقت عمر

61 سال

تاریخ وفات

بروز بدھ 26 ذوالحجہ 23ھ 644ء

مدت خلافت

10 برس 6 ماہ 4 دن

اضافہ طارق اکیڈمی

شہادت فارق علیہ السلام

بارِ خلافت

حضرت محمد ﷺ کی وفات پاک کے بعد دین توحید اور امت مسلمہ کی پاسبانی کا کام ایک پہاڑ تھا، بلکہ اس سے بھی زیادہ بوجھل یہ ناقابل برداشت بوجھ اسلام کے دو مخلص ترین فرزندانوں نے متحد ہو کر اپنے کندھوں پر اٹھالیا۔ ان میں پہلی شخصیت سیدنا صدیق اکبر رضی اللہ عنہ کی تھی اور دوسری سیدنا عمر فاروق رضی اللہ عنہ کی، سیدنا صدیق رضی اللہ عنہ کی کیفیت یہ تھی کہ انہیں ایک طرف فراق رسول ﷺ کا غم کھائے جا رہا تھا، اور دوسری طرف اسلام اور امت کے افکاران کے دل و دماغ کو پکھلا رہے تھے۔ نتیجہ یہ ہوا کہ وفات نبوی کے بعد آپ صرف سوادو سال جی سکے۔ اس کے بعد یہ پورا بوجھ سیدنا عمر فاروق رضی اللہ عنہ کے کندھوں پر آ گیا۔ موصوف نے کس مشقت اور جان کنی سے اپنے فرائض خلافت ادا کیے، اس کا اندازہ ذیل کے واقعات سے کیجئے:

ہرمزان بڑی شان و شوکت کا سپہ سالار تھا۔ یزدگرد شہنشاہ ایران نے اسے اہواز اور فارس، دو صوبوں کی گورنری دے کر مسلمانوں کے مقابلے میں بھیجا تھا۔ جنگ ہوئی، تو ہرمزان نے اس شرط پر ہتھیار ڈالے کہ اسے مدینہ میں صحیح و سلامت پہنچا دیا جائے۔ سیدنا عمر رضی اللہ عنہ جو کچھ بھی فیصلہ کریں گے، اسے منظور ہوگا۔ ہرمزان بڑی شان و شوکت سے روانہ ہوا۔ بڑے بڑے ایرانی رئیس اس کے ہمراہ تھے۔ جب یہ مدینہ کے قریب پہنچا، تو اس نے تاج مرصع سر پر رکھا۔ دیبا کی قبازیب بدن کی، کمر سے مرصع تلوار لگا لی اور شاہانہ جاہ و جلال کے ساتھ مدینہ میں داخل ہوا۔ مسجد نبوی کے قریب پہنچ کر پوچھا گیا، امیر المومنین کہاں ملیں گے؟

ایرانیوں کا خیال تھا کہ جس شخص کے دبدبے نے تمام دنیا میں غلغلہ ڈال رکھا ہے، اس کا دربار بھی ساز و سامان کا ہوگا۔ ایک بدوی نے اشارہ سے بتایا وہ ہیں امیر المومنین سیدنا عمر رضی اللہ عنہ اس وقت صحن مسجد میں فرش خاک پر لیٹے ہوئے تھے۔

جب یرموک میں 30 ہزار رومی اپنے پاؤں میں بیڑیاں پہن کر مسلمانوں کے ساتھ لڑے، تو سیدنا عمر رضی اللہ عنہ کا حال کیا تھا؟ صحیح روایت ہے کہ جب تک یہ لڑائی ہوتی رہی، عمر رضی اللہ عنہ رات کے وقت چین سے نہیں سوئے۔ پھر جب فتح کی خبر پہنچی، تو بے اختیار سجدے میں گر گئے اور آنسو بہانے لگے۔

جنگ قادسیہ میں شہنشاہ ایران نے ملک کی آخری طاقتیں میدان جنگ میں جھونک دی تھیں۔ جنگ کی بلاغیڑی کا اس سے اندازہ کیجئے کہ صرف ایک دن کے اندر معرکہ اغواٹ میں 10 ہزار ایرانی اور 2 ہزار مسلمان مقتول و مجروح ہوئے تھے۔ دوران جنگ میں سیدنا عمر رضی اللہ عنہ کا حال یہ تھا کہ جب سے قادسیہ کا معرکہ شروع تھا۔ آپ ہر روز طلوع آفتاب کے ساتھ مدینہ سے نکل جاتے تھے اور کسی درخت کے نیچے اکیلے کھڑے قاصد کی راہ تکتے رہتے تھے۔ جب قاصد فتح کی خبر لایا، تو آپ اس وقت بھی باہر کھڑے انتظار کر رہے تھے۔ جب معلوم ہوا کہ سعد رضی اللہ عنہ کا قاصد ہے تو آپ نے حالات پوچھنے شروع کر دیئے۔ قاصد اونٹ بھگائے جاتا تھا، حالات بیان کرتا جاتا تھا اور سیدنا عمر رضی اللہ عنہ رکاب کے ساتھ دوڑے جاتے تھے۔ جب شہر کے اندر مسلمانوں نے انہیں امیر المومنین کہہ کر پکارنا شروع کیا تو قاصد حیرت زدہ رہ گیا کہ آپ ہی رسول اللہ صلی اللہ علیہ وسلم کے جانشین ہیں۔ اب قاصد کہتا تھا امیر المومنین! آپ نے اپنا نام کیوں نہ بتایا کہ میں اس گستاخی کا مرتکب نہ ہوتا، مگر آپ فرماتے تھے: یہ نہ کہو، اپنی اصلی بات جاری رکھو قاصد بیان کرتا گیا، اور آپ اسی طرح رکاب کے ساتھ ساتھ دوڑتے گئے۔

جب خلافت کی ذمہ داری قبول فرما چکے، تو مسلمانوں کو مسجد نبوی میں جمع کر کے ارشاد فرمایا: مسلمانو! مجھے تمہارے مال میں اس قدر حق ہے جس قدر کہ یتیم کے سرپرست کو یتیم کے مال میں ہوتا ہے۔ اگر دولت مند ہوا تو کچھ معاوضہ نہیں لوں گا۔ اگر تمہی دست ہو گیا، صرف کھانے کا خرچ لوں گا۔ پھر بھی مجھ سے برابر باز پرس کرتے رہنا کہ میں نہ تو بے جا طور پر جمع کروں اور نہ بے جا طور پر خرچ کر سکوں۔ بیماری میں شہد کی ضرورت ہوئی، تو مسجد نبوی میں سب کو جمع کر کے درخواست کی کہ اگر آپ لوگ اجازت دیں، تو بیت المال سے تھوڑا سا شہد لے لوں۔ لوگوں نے منظور کیا، تو شہد لیا۔

رات رات بھر نمازیں پڑھتے تھے اور اس قدر روتے تھے کہ روتے روتے ہچکی بندھ جاتی تھی۔ آنسوؤں کی روانی سے چہرہ اقدس پر دوسیاہ لکیریں پڑ گئی تھیں۔ سیدنا عبداللہ بن شداد رضی اللہ عنہ

فرماتے ہیں کہ ایک دفعہ سیدنا عمر رضی اللہ عنہ نماز پڑھا رہے تھے۔ جب قرأت کرتے ہوئے آیہ پاک اِنَّمَا اَشْكُو بَثِّي وَحُزْنِي اِلَى اللّٰهِ (12/یوسف: 86) پر پہنچے تو اس زور سے روئے کہ لوگ مضطرب ہو گئے۔

امام حسن رضی اللہ عنہ سے روایت ہے کہ سیدنا عمر رضی اللہ عنہ نماز پڑھا رہے تھے، جب اس آیت پر پہنچے اِنَّ عَذَابَ رَبِّكَ لَوَاقِعٌ ۝ مَّالَهُ مِنْ دَافِعٍ ۝ (52/طور: 8) تو اس قدر روئے کہ روتے روتے آنکھیں سوج گئیں۔ بعض دفعہ لوگوں کو شبہ ہوتا تھا کہ فرط غم سے آپ کا دل چھوٹ جائے گا اور اب آپ بچیں گے نہیں۔ کئی دفعہ حالت اس قدر رقیق ہو جاتی تھی کہ کئی کئی دن تک لوگ بیمار پری کرنے آتے تھے۔ ایک صحابی ان اعمال حسنا کا ذکر کر رہے تھے جو انہوں نے رسول اللہ صلی اللہ علیہ وسلم کے ساتھ مل کر انجام دیئے تھے۔ سیدنا عمر رضی اللہ عنہ بے قرار ہو گئے اور ارشاد فرمایا:

”مجھے اس ذاتِ پاک کی قسم! جس کے ہاتھ میں میری جان ہے، میں تو اسی کو غنیمت سمجھتا ہوں کہ اگر اجر نہ ملے تو عذاب ہی سے بچ جاؤں۔“

ایک راستے سے گزر رہے تھے کہ کچھ خیال آیا۔ وہیں آپ زمین کی طرف جھکے اور ایک تکا اٹھالیا، پھر ارشاد فرمایا: ”اے کاش! میں اس تیکے کی طرح خس و خاشاک ہوتا۔ اے کاش! میں پیدا ہی نہ کیا جاتا۔ اے کاش! میری ماں مجھے نہ جنتی۔“ ایک دوسرے موقع پر فرمایا:

”اگر آسمان سے ندا آئے کہ ایک آدمی کے سوا دنیا کے تمام لوگ بخش دیئے گئے ہیں، تب بھی میرا خوف زائل نہ ہوگا۔ میں سمجھوں گا شاید وہ ایک بد قسمت انسان میں ہوں گا۔“

ان خیالات نے آپ کی معاشی زندگی میں بڑی تکلیف پیدا کر دی تھی۔ آپ روم اور ایران کے شہنشاہ بن چکے تھے، پھر بھی آپ سے فقر و فاقہ کی زندگی نہ چھٹی۔ لوگ اس کو محسوس کرتے تھے، مگر آپ راضی برضا تھے۔ ایک دن آپ کی صاحبزادی ام المؤمنین سیدہ حفصہ رضی اللہ عنہا نے جرات کر کے یہ کہہ ہی دیا:

”والد محترم! خدا نے آپ کو بڑا درجہ دیا ہے، آپ کو اچھے لباس اور اچھی غذا سے پرہیز نہ کرنا چاہیے۔“

ارشاد فرمایا: ”اے جان پدر! معلوم ہوتا ہے کہ تم رسول اللہ صلی اللہ علیہ وسلم کے فقر و فاقہ

کو بھول گئی ہو۔ خدا کی قسم! میں انہیں کے نقش قدم پر چلوں گا تا آنکہ آخرت کی مسرت حاصل کروں۔“

اس کے بعد آپ نے رسول اللہ ﷺ کی تنگدستی کا ذکر چھیڑ دیا، یہاں تک کہ سیدہ حفصہ رضی اللہ عنہا بے قرار ہو کر رونے لگیں۔ ایک دفعہ یزید بن سفیان نے آپ کی دعوت کی۔ جب دستر خوان پر بعض اچھے کھانے آئے، تو آپ نے ہاتھ کھینچ لیا اور فرمایا:

”اس ذات کی قسم، جس کے ہاتھ میں میری جان ہے۔ اگر تم رسول اللہ ﷺ کا طریقہ چھوڑ دو گے۔ تو ضرور بھٹک جاؤ گے۔“

حضرت احوز رضی اللہ عنہ سے روایت ہے کہ سیدنا عمر رضی اللہ عنہ کے سامنے گوشت پیش کیا گیا جس میں گھی پڑا ہوا تھا۔ آپ نے کھانے سے انکار کر دیا اور فرمایا:

”یہ ایک سالن نہیں ہے، یہ دو سالن ہیں۔ گھی الگ سالن ہے اور گوشت الگ سالن ہے۔ پھر اس تکلف کی کیا ضرورت ہے کہ دونوں سالنوں کو جمع کر کے کھایا جائے۔“

صحابہ رضی اللہ عنہم نے آپ کے جسم مبارک پر کبھی نرم کپڑا نہیں دیکھا تھا۔ آپ کے کرتے میں بارہ بارہ پوند ہوتے تھے۔ سر پر پٹھا عمامہ ہوتا تھا اور پاؤں میں پھٹی جوتی ہوتی تھی۔ پھر جب اسی حال میں قیصر و کسریٰ کے سفیروں سے ملتے تھے، تو مسلمان شرماتا، مگر آپ پر کوئی اثر نہ ہوتا تھا۔ یہاں تک کہ سیدہ عائشہ صدیقہ رضی اللہ عنہا اور سیدہ حفصہ رضی اللہ عنہا دونوں نے مل کر کہا:

”امیر المؤمنین! خدا نے آپ کو مرتبہ دیا۔ شہنشاہوں کے سفیر آپ کے پاس آتے ہیں، اب آپ کو اپنی معاشرت بدل دینی چاہیے۔“

فرمایا: افسوس ہے تم دونوں رسول اللہ ﷺ کی ازواج ہو کر مجھے دنیا طلبی کی ترغیب دیتی ہو؟

اے عائشہ رضی اللہ عنہا! تم رسول اللہ ﷺ کی حالت کو بھول گئیں۔ جبکہ گھر میں صرف ایک ہی کپڑا ہوتا تھا، اسی کو آپ دن کے وقت بچھاتے تھے اور اسی کو رات اوڑھتے تھے۔

اے حفصہ رضی اللہ عنہا! کیا تمہیں یاد نہیں، جب ایک رات تم نے رسول اللہ ﷺ کے بستر کو دہرا کر کے بچھا دیا تو آپ رات بھر سوئے رہے پھر صبح اٹھتے ہی

حضور ﷺ نے ارشاد فرمایا ”حصصہ یہ تم نے میرے بستر کو دہرا کر دیا اور میں صبح تک سوتا رہا۔ مجھے دنیاوی آسائشوں سے کیا تعلق؟ تم نے فرش کی نرمی سے مجھے کیوں غافل کر دیا؟“

ایک دفعہ کرتہ پھٹ گیا، تو آپ پیوند پر پیوند لگاتے تھے۔ سیدہ حصصہ رضی اللہ عنہا نے روکا تو فرمایا ”اے حصصہ رضی اللہ عنہا! میں مسلمانوں کے مال میں اس سے زیادہ تصرف نہیں کر سکتا۔“

جب آپ منڈی کی تنبیہ و ہدایت کے لیے بازار میں گشت فرماتے تھے تو کوئی پرانی رسی یا کھجور کی گٹھلی جو سامنے آ جاتی، آپ اٹھا لیتے تھے اور لوگوں کے گھروں میں پھینک دیتے تھے تاکہ لوگ پھر ان سے نفع اٹھائیں۔

ایک دفعہ عقبہ بن فرقد آپ کے پاس آئے دیکھا، کہ اُبلّا ہوا گوشت اور سوکھی روٹی کے ٹکڑے سامنے رکھے ہیں اور انہیں زبردستی حلق کے نیچے اتار رہے ہیں۔ ان سے رہانہ گیا کہنے لگے: ”امیر المؤمنین! اگر آپ کھانے پینے میں کچھ زیادہ صرف کریں، تو اس سے امت کے مال میں کمی نہیں آ سکتی۔“

”فرمایا: افسوس! کیا تم مجھے عیش و عشرت کی ترغیب دیتے ہو؟“

ربیع بن زیاد نے کہا:

”امیر المؤمنین آپ اپنے خدا و سر تہ کی وجہ سے عیش و آرام کے زیادہ مستحق ہیں۔“

اب آپ فحشا ہو گئے اور فرمایا: ”میں قوم کا امین ہوں۔ کیا امانت میں خیانت جائز ہے؟“

اپنے وسیع کنبہ کے لیے بیت المال سے صرف دو درہم روزانہ لیتے تھے۔ ایک دفعہ سفر حج میں کل 80 درہم خرچ آ گئے۔ اس پر بار بار افسوس کرتے تھے کہ مجھ سے فضول خرچی ہو گئی ہے، اس خیال سے بیت المال پر پوچھ نہ پڑے، آپ اپنے پٹھے ہوئے کپڑوں پر برابر پیوند لگاتے جاتے تھے۔ ایک مرتبہ جمعہ کے دن منبر پر خطبہ کے لیے کھڑے ہوئے، تو امام حسن رضی اللہ عنہ نے آپ کے کرتے کے پیوند گئے، بارہ شمار میں آئے۔ ابو عثمان کہتے ہیں کہ میں نے آپ کا پا جامہ دیکھا، اس میں چڑے کا پیوند لگا ہوا تھا۔

ایک دفعہ سر پر چادر ڈال کر دوپہر میں گشت کے لیے نکلے۔ اسی وقت ایک غلام گدھے پر سوار جا رہا تھا، چونکہ تھک گئے تھے، اس لیے سواری کی خواہش ظاہر کی غلام فوراً ترپڑا اور گدھا پیش کیا، فرمایا: ”میں تمہیں اس قدر تکلیف نہیں دے سکتا۔ تم بدستور سوار رہو میں پیچھے بیٹھ جاتا ہوں۔“

اسی حالت میں مدینہ منورہ کے اندر داخل ہوئے، لوگ حیران ہوتے تھے کہ غلام آگے بیٹھا ہے اور امیر المومنین اس کے پیچھے سوار ہیں۔

ایک دفعہ بحرین سے مال غنیمت میں مشک اور عنبر آیا اور اسے تقسیم کرنے کے لئے آپ کو ایک ایسے شخص کی تلاش ہوئی جو نہایت احتیاط کے ساتھ وزن کر سکے۔ آپ کی بیوی نے کہا، میں نہایت ہی خوش اسلوبی سے اس خدمت کو انجام دے سکتی ہوں۔ فرمایا، عاقلہ! میں تجھ سے یہ کام نہیں لوں گا۔ مجھے ڈر ہے کہ مشک تمہاری انگلیوں میں لگ جائے گا، پھر تم اپنے جسم پر ملو گی اور جواب دہ اس کا میں ہوں گا۔ انتظام سلطنت کے سلسلے میں کئی دفعہ سفر پر گئے، مگر کبھی خیمہ ساتھ نہ لیا۔ ہمیشہ درخت کے سائے میں ٹھہرتے تھے اور فرش خاک پر اپنا بستر جمالیاتے تھے۔ کبھی کسی درخت پر اپنا کبل تان لیتے تھے اور دو پہر کاٹ لیتے تھے۔

18ھ میں قحط پڑا، اس وقت سیدنا عمر رضی اللہ عنہ کی بے قراری قابل دید تھی۔ گوشت، گھی اور تمام دوسری مرغوب غذائیں ترک فرمادیں۔ ایک دن اپنے بیٹے کے ہاتھ میں خربوزہ دیکھا، تو سخت خفا ہوئے۔ کہنے لگے: ”مسلمان بھوکے مر رہے ہیں اور تم میوے کھاتے ہو۔“

چونکہ گھی کی بجائے روغن زیتون کھانا شروع کر دیا تھا، اس واسطے ایک روز شکم مبارک میں قرا قرہوا۔ آپ نے پیٹ میں انگلی چھو کر فرمایا: ”جب تک ملک میں قحط ہے، تمہیں یہی کچھ ملے گا۔“ عکرمہ بن خالد رضی اللہ عنہ کہتے ہیں کہ مسلمانوں کے ایک وفد نے مل کر عرض کیا کہ اگر آئندہ ذرا بہتر کھانا کھایا کریں، تو اللہ تعالیٰ کے کام میں اور زیادہ قوی ہو جائیں۔ آپ نے پوچھا:

”کیا یہ تمہاری ذاتی رائے ہے یا سب مسلمان اس کا تقاضا کرتے ہیں؟“

عرض کیا گیا یہ سب مسلمانوں کی متفقہ رائے ہے۔ فرمایا:

”میں تمہاری خیر خواہی کا مشکور ہوں، مگر میں اپنے دو پیش روؤں کی شاہراہ ترک

نہیں کر سکتا۔ مجھے ان کی ہم نشینی یہاں کی لذتوں سے زیادہ مرغوب ہے۔“

جو لوگ محاذ جنگ پر ہوتے، ان کے گھروں پر جاتے اور عورتوں سے پوچھ کر انہیں بازار سے سودا سلف لا دیتے۔ اہل فوج کے خطوط آتے، تو خود گھروں میں پھر کر پہنچاتے۔ جس گھر میں کوئی بڑھا لکھتا ہوتا، وہاں خود ہی چوکھٹ پر بیٹھ جاتے اور گھردالے جو کچھ لکھاتے لکھ دیتے۔

حضرت طلحہ رضی اللہ عنہ سے روایت ہے۔

”کہ ایک روز صبح سویرے مجھے شک ہوا کہ سامنے کے جھوپڑے میں حضرت

عمرؓ تشریف فرما ہیں۔ پھر خیال آیا کہ امیر المومنین کا یہاں کیا کام؟ دریافت کرنے سے معلوم ہوا کہ یہاں ایک نابینا ضعیفہ رہتی ہیں اور حضرت عمرؓ روزانہ اس کی خبر گیری کے لیے آتے ہیں۔“

یہ تھی سیدنا فاروق اعظمؓ کی روزانہ زندگی۔ اللہ کا بے پناہ خوف، مسلمانوں کی بے پناہ خدمت، شب و روز کی بے پناہ مصروفیتیں، ان سب پر مستزاد یہ کہ ایک رات بھی پاؤں پھیلا کر نہ سوتے تھے اور ایک وقت بھی سیر ہو کر نہ کھاتے تھے۔ نتیجہ یہ ہوا کہ جسم پاک روز بروز تحلیل ہوتا گیا۔ قوت گھٹ گئی، جسم مبارک سوکھ گیا اور بڑھاپے سے بہت پہلے بڑھا پا محسوس کرنے لگے۔ ان ایام میں اکثر فرمایا کرتے:

”اگر کوئی دوسرا شخص بار خلافت اٹھا سکتا، تو خلیفہ بننے کے بجائے مجھے یہ بہت زیادہ پسند تھا کہ میری گردن اڑادی جائے۔“

23ھ میں کرمان، بختان، مکران اور اصفہان کے علاقے فتح ہوئے۔ گویا سلطنت اسلامی کی حدود مصر سے بلوچستان تک وسیع ہو گئیں۔ اسی سال آپ نے آخری حج فرمایا۔ حج سے واپس تشریف لارہے تھے، راہ میں ایک مقام پر ٹھہر گئے اور بہت سی کنکریاں جمع کر کے ان پر چادر بچھائی۔ پھر چرت لیٹ کر آسمان کی طرف ہاتھ اٹھائے اور دعا کرنے لگے:

”خداوند! اب میری عمر زیادہ ہو گئی ہے۔ میرے قویٰ کمزور پڑ گئے ہیں اور میری رعایا ہر جگہ پھیل گئی ہے۔ اب تو مجھے اس حالت میں اٹھالے کہ میرے اعمال برباد نہ ہوں اور میری عمر کا پیمانہ اعتدال سے متجاوز نہ ہو۔“

سامانِ شہادت

کعب بن احبارؓ نے کہا: میں تو رات میں دیکھتا ہوں کہ آپ شہید ہوں گے۔ آپ نے فرمایا: یہ کیسے ممکن ہے کہ عرب میں رہتے ہوئے شہید ہو جاؤں؟ پھر دعا فرمائی: اے خداوند! مجھے اپنے راستے میں شہادت عطا کر اور اپنے محبوب کے مدینہ کی حدود کے اندر پیغامِ اجل کی ارزانی فرما۔ ایک دن خطبہ جمعہ میں ارشاد فرمایا:

”میں نے خواب میں دیکھا ہے کہ ایک مرغ آیا ہے اور مجھ پر ٹھونکیں مار رہا ہے۔ اس کی یہی تعبیر ہو سکتی ہے کہ اب میری وفات کا زمانہ قریب آ گیا۔ میری قوم مجھ سے مطالبہ کر رہی ہے کہ میں اپنا ولی عہد مقرر کروں۔ یاد رکھو کہ میں

موت کا مالک ہوں نہ دین اور خلافت کا، خدا تعالیٰ اپنے دین اور خلافت کا خود محافظ ہے، وہ انہیں کبھی ضائع نہیں کرے گا۔“

زہری رحمۃ اللہ علیہ کہتے ہیں کہ سیدنا عمر رضی اللہ عنہ نے حکم دیا کہ کوئی مشرک جو باغ ہو، مدینہ منورہ میں داخل نہیں ہو سکتا۔ اس سلسلہ میں سیدنا مغیرہ بن شعبہ رضی اللہ عنہ گورز کوفہ نے آپ کو لکھا کہ یہاں کوفہ میں فیروز نامی ایک بہت ہوشیار نوجوان ہے اور وہ نقاشی نجاری اور آہن گری میں بڑی مہارت رکھتا ہے۔ اگر آپ اسے مدینہ میں داخل کی اجازت عطا کریں، تو وہ مسلمانوں کے بہت کام آئے گا۔ سیدنا عمر رضی اللہ عنہ نے حکم دیا کہ اس کو بھیج دیا جائے۔ فیروز نے مدینہ پہنچ کر شکایت کی کہ مغیرہ رضی اللہ عنہ بن شعبہ نے مجھ پر بہت زیادہ ٹکس لگا رکھا ہے، آپ کم کر دیجئے۔

سیدنا عمر رضی اللہ عنہ: کتنا ٹکس ہے؟

فیروز: دو درہم روزانہ (سات آنے)

سیدنا عمر رضی اللہ عنہ: تمہارا پیشہ کیا ہے؟

فیروز: نجاری، نقاشی اور آہن گری۔

سیدنا عمر رضی اللہ عنہ: ان صنعتوں کے مقابل میں یہ رقم کچھ بہت نہیں ہے۔

فیروز کے لیے یہ جواب ناقابل برداشت تھا۔ وہ عناد سے لبریز ہو گیا اور دانت پیتا ہوا باہر چلا گیا۔ وہ کہہ رہا تھا کہ امیر المومنین میرے سوا ہر ایک کا انصاف کرتے ہیں۔ چند روز کے بعد حضرت موصوف نے اسے پھر یاد فرمایا اور پوچھا: میں نے سنا ہے کہ تم ایک چکی تیار کر سکتے ہو جو ہوا سے چلے؟ فیروز نے ترش روئی ہے جواب دیا کہ میں تمہارے لیے ایک ایسی چکی تیار کروں گا جسے یہاں کے لوگ کبھی نہیں بھولیں گے۔

فیروز رخصت ہو گیا، تو آپ نے فرمایا: یہ نوجوان مجھے قتل کی دھمکی دے گیا ہے۔

دوسرے روز ایک دودھارا خنجر جس کا قبضہ وسط میں تھا، آستین میں چھپایا اور صبح سویرے مسجد کے گوشے میں آ بیٹھا۔ مسجد میں کچھ لوگ صفیں سیدھی کرنے پر مقرر تھے۔ جب وہ صفیں سیدھی کر لیتے تھے، تو سیدنا عمر رضی اللہ عنہ تشریف لاتے اور امامت کراتے تھے۔ اس روز بھی اسی طرح ہوا۔ جب صفیں سیدھی ہو چکیں، تو سیدنا عمر رضی اللہ عنہ امامت کے لیے آگے بڑھے اور جو نبی نماز شروع کی، فیروز نے دفعہ گھات میں سے نکل کر چھ دار کیے جن میں ایک ناف کے نیچے پڑا۔ دینا نے اس درو ناک ترین حالت میں خدا پرستی کا ایک عجیب نظارہ دیکھا۔ اس وقت جبکہ سیدنا عمر رضی اللہ عنہ اپنے قدموں

پر گر رہے تھے۔ آپ نے عبدالرحمن رضی اللہ عنہ بن عوف کا ہاتھ پکڑ کر اپنی جگہ پر کھڑا کر دیا اور خود وہیں زخموں کے صدمہ سے زمین پر گر پڑے۔ حضرت عبدالرحمن بن عوف رضی اللہ عنہ نے اس حالت میں نماز پڑھا لی کہ امیر المؤمنین فاروق اعظم رضی اللہ عنہ سامنے ٹپ رہے تھے۔ فیروز نے اور لوگوں کو بھی زخمی کیا، لیکن آخر وہ پکڑا گیا اور اسی وقت اس نے خودکشی کر لی۔

حضرت عمر فاروق رضی اللہ عنہ کو اٹھالایا گیا۔ آپ نے سب سے پہلے یہ دریافت فرمایا کہ میرا قاتل کون تھا؟ لوگوں نے عرض کیا: فیروز۔ اس جواب سے چہرہ انور پر بشارت ظاہر ہوئی اور زبان مبہوک سے فرمایا: ”الحمد للہ! میں کسی مسلمان کے ہاتھ سے قتل نہیں ہوا۔“

لوگوں کا خیال تھا کہ زخم چنداں کاری نہیں، اس لیے شفا ہو جائے گی، چنانچہ ایک طبیب بلایا گیا، اس نے نبیذ اور دودھ پلایا، مگر یہ دونوں زخم کی راہ سے باہر آ گئیں۔ اس سے تمام مسلمانوں پر افسردگی طاری ہو گئی اور وہ سمجھے کہ اب عمر رضی اللہ عنہ جانبر نہ ہو سکیں گے۔

حضرت عمر رضی اللہ عنہ تنہا زخمی نہیں ہوئے، ایسا معلوم ہوتا تھا کہ پورا مدینہ زخمی ہو گیا ہے۔ خلافت اسلامیہ زخمی ہو گئی ہے۔ اس سے بھی زیادہ یہ کہ خود اسلام پاک زخمی ہو گیا ہے غم میں ڈوبے ہوئے لوگ آپ کی عیادت کے لیے آتے تھے اور بے اختیار آپ کی تعریفیں کرتے تھے۔ حضرت ابن عباس رضی اللہ عنہ آئے اور بے اختیار آپ کے فضائل و اوصاف بیان کرنے لگے۔ ارشاد فرمایا: اگر آج میرے پاس دنیا بھر کا سونا بھی موجود ہوتا تو میں اسے خوف قیامت سے رستگاری حاصل کرنے کے لیے قربان کر دیتا۔

انتخاب خلافت کی مہم

جب تک حضرت فاروق اعظم رضی اللہ عنہ مسلمانوں کی آنکھوں کے سامنے تھے، انہیں نئے انتخاب کا تصور تک نہیں ہوا۔ وہ یوں سمجھتے تھے کہ شاید اسلام کا یہ سب سے بڑا خادم یوں ہی عرصہ دراز تک امت رسول ﷺ کی حفاظت کرتا رہے گا۔ جب عمر فاروق رضی اللہ عنہ ناگہاں بستر پر گر پڑے، تو مسلمانوں کو اب پہلی دفعہ اپنی بے بسی اور اسلام کی تنہائی کا احساس ہوا۔ اب ہر مسلمان کو سب سے پہلا فکر یہی تھا کہ اب حضرت عمر رضی اللہ عنہ کے بعد اس امت کا محافظ کون ہوگا؟ جتنے بھی لوگ خبر گیری کے لیے آتے تھے، یہی عرض کرتے تھے: ”امیر المؤمنین! آپ اپنا جانشین مقرر کرتے جائیے۔“ آپ مسلمانوں کا یہ تقاضا سنتے تھے اور چپ ہو جاتے تھے۔ آخر ارشاد فرمایا: کیا تم یہ چاہتے ہو کہ موت کے بعد بھی یہ بوجھ میرے ہی کندھوں پر رہے؟ یہ نہیں ہو سکتا۔ میری آرزو

صرف یہی ہے کہ میں اس مسئلہ سے اس طرح الگ ہو جاؤں کہ میرے عذاب و ثواب کے دونوں پلڑے برابر رہ جائیں۔

حضرت فاروق اعظم ؓ نے انتخاب خلافت کے مسئلہ پر بدتوں غور فرمایا تھا اور وہ اکثر اسی کو سوچا کرتے تھے۔ لوگوں نے متعدد مرتبہ ان کو اس حالت میں دیکھا تھا کہ سب سے الگ متفکر بیٹھے ہوئے ہیں اور کچھ سوچ رہے ہیں۔ دریافت کیا جاتا، تو ارشاد فرماتے..... میں خلافت کے معاملے میں حیران ہوں، کچھ نہیں سوچتا۔ بارہا کے غور و فکر کے بعد بھی ان کی نظر کسی ایک شخص پر جمی نہیں تھی۔ بارہا ان کے منہ سے ایک بے ساختہ آہ نکل جاتی تھی، افسوس، مجھے اس بار کا کوئی اٹھانے والا نظر نہیں آتا۔ ایک شخص نے کہا: آپ عبد اللہ بن عمر ؓ کو خلیفہ کیوں نہیں مقرر کر دیتے؟ فرمایا:

”اے شخص! خدا تجھے غارت کرے، واللہ! میں نے خدا سے کبھی یہ استدعا نہیں کی۔ کیا میں ایسے شخص کو خلیفہ بنا دوں، جس میں اپنی بیوی کو طلاق دینے کی بھی صحیح قابلیت موجود نہیں ہے۔“

اسی سلسلہ میں فرمایا: ”میں اپنے ساتھیوں کو خلافت کے حرص میں مبتلا دیکھ رہا ہوں۔ ہاں اگر آج سالم مولیٰ ابو حذیفہ یا ابو عبیدہ بن جراح ؓ زندہ ہوتے، تو میں ان کے متعلق کہہ سکتا تھا۔“

اس ارشاد مبارک سے یوں معلوم ہوتا ہے کہ آپ کو یہ بہت زیادہ پسند تھا کہ انتخاب خلافت کے مسئلہ کو چھوئے بغیر اس دنیا کو عبور کر جائیں، لیکن مسلمانوں کا اصرار روز بروز بڑھتا چلا گیا۔ آخر آپ نے فرمایا: ”کہ میرے انتقال کے بعد عثمان، علی، طلحہ، زبیر، عبد الرحمن بن عوف اور سعد بن ابی وقاص ؓ تین دن کے اندر جس شخص کو منتخب کر لیں اُسی کو خلیفہ مقرر کیا جائے۔“

سفر آخرت کی تیاری

آخری گھڑیوں میں اپنے صاحبزادے عبد اللہ ؓ کو طلب فرمایا، وہ حاضر ہو گئے تو ارشاد فرمایا: عبد اللہ حساب کرو، مجھ پر قرض کتنا ہے؟ حساب لگا کر بتایا گیا کہ 86 ہزار درہم۔ فرمایا یہ قرض آلِ عمر ؓ کے حساب سے ادا کیا جائے۔ اگر ان میں استطاعت نہ ہو تو خاندانِ عدی سے امداد لی جائے۔ اگر پھر بھی ادا نہ ہو، کل قریش سے لیا جائے، لیکن قریش کے علاوہ دوسروں کو تکلیف نہ دی جائے۔ سیدنا عمر ؓ کے غلام نافع ؓ سے روایت ہے۔

”سیدنا عمر رضی اللہ عنہ پر قرض کیونکر رہ سکتا تھا، جبکہ ان کے ایک وارث نے اپنا حصہ وراثت ایک لاکھ میں بیچا۔ دوسری روایت یہ ہے کہ سیدنا عمر رضی اللہ عنہ کا مسکونہ مکان بیچ ڈالا گیا، جس کو امیر معاویہ رضی اللہ عنہ نے خرید اور قرض ادا ہو گیا۔“

تصفیہ قرض کے بعد بیٹے سے فرمایا: تم ابھی ام المومنین سیدہ عائشہ صدیقہ رضی اللہ عنہا کے پاس جاؤ اور ان سے التماس کرو عمر رضی اللہ عنہ چاہتا ہے کہ اسے اپنے دور فقیوں کے پاس دفن ہونے کی اجازت دی جائے۔ عبداللہ بن عمر رضی اللہ عنہ نے آپ کا یہ پیغام عائشہ صدیقہ رضی اللہ عنہا کو پہنچایا تو وہ بے حد دردمند ہوئیں اور فرمایا: میں نے یہ جگہ اپنے لیے محفوظ رکھی تھی مگر آج میں عمر رضی اللہ عنہ کو اپنی ذات پر ترجیح دیتی ہوں۔ جب بیٹے نے آپ کو عائشہ صدیقہ رضی اللہ عنہ کی منظوری کی اطلاع دی، تو بے حد خوش ہوئے اور اس آرزو کی قبولیت پر بہ خلوص و نیاز شکر ادا کرنے لگے۔ اب کرب و تکلیف کی حالت شروع ہو چکی تھی۔ اسی حالت میں لوگوں سے مخاطب ہو کر ارشاد فرمایا:

جو شخص خلیفہ منتخب ہو، وہ پانچ جماعتوں کے حقوق کا لحاظ رکھے۔ مہاجرین کا، انصار کا، اعراب کا، ان اہل عرب کا جو دوسرے شہروں میں جا کر آباد ہوئے ہیں، اور اہل ذمہ کا پھر ہر جماعت کے حقوق کی تشریح فرمائی اور اہل ذمہ کے متعلق ارشاد فرمایا میں خلیفہ وقت کو وصیت کرتا ہوں کہ وہ خدا تعالیٰ اور محمد مصطفیٰ ﷺ کی ذمہ داری کا لحاظ رکھے اور اہل ذمہ کے تمام معاہدات پورے کیے جائیں۔ ان کے دشمنوں سے لڑا جائے اور انہیں طاقت سے زیادہ تکلیف نہ دی جائے۔

انتقال سے تھوڑے عرصہ پہلے اپنے بیٹے عبداللہ رضی اللہ عنہ سے ارشاد فرمایا: میرے کفن میں بے جا صرف نہ کرنا۔ اگر میں اللہ کے ہاں بہتر ہوں، تو مجھے از خود بہتر لباس مل جائے گا۔ اگر بہتر نہیں ہوں، تو بہتر کفن بے فائدہ ہے۔

پھر فرمایا: میرے لیے لمبی چوڑی قبر نہ کھدوائی جائے۔ اگر میں اللہ تعالیٰ کے ہاں مستحق رحمت ہوں، تو خود از خود میری قبر حد نگاہ تک وسیع ہو جائے گی، اگر مستحق رحمت نہیں ہوں، تو قبر کی وسعت میرے عذاب کی تنگی کو دور نہیں کر سکتی، پھر فرمایا: میرے جنازہ کے ساتھ کوئی عورت نہ چلے، مجھے مصنوعی صفات سے یاد نہ کیا جائے، اگر میں مستحق رحمت ہوں، تو مجھے رحمت ایزدی تک پہنچانے

میں جلدی کرنی چاہیے، اگر مستحق عذاب ہوں تو ایک برے آدمی کا بوجھ جس قدر جلد سے جلد کندھوں سے اتار پھینکا جائے، اسی قدر بہتر ہوگا۔

ان درد انگیز وصایا کے تھوڑا ہی عرصہ بعد فرشتہ اجل سامنے آ گیا اور آپ جاں بحق تسلیم ہو گئے۔ یہ ہفتہ کا دن تھا 23ھ، اس وقت عمر 63 برس کی تھی۔ سیدنا صہیب رضی اللہ عنہ نے نماز جنازہ پڑھائی۔ سیدنا عبدالرحمن بن عوف رضی اللہ عنہ نے قبر میں اتارا اور دنیائے اسلام کے اس درخشندہ ترین آفتاب کو آقائے انسانیت کے پہلو میں ہمیشہ کے لیے سلا دیا گیا۔

إِنَّا لِلّٰهِ وَإِنَّا إِلَيْهِ رَاجِعُونَ

مسلمانوں کو سیدنا عمر فاروق رضی اللہ عنہ کی شہادت سے جو صدمہ ہوا، الفاظ سے بیان نہیں کیا جاسکتا۔ ہر مسلمان نے اپنی عقل کے مطابق انتہائی غم و اندوہ کا اظہار کیا۔ اُم ایمن رضی اللہ عنہا نے کہا جس روز سیدنا عمر رضی اللہ عنہ شہید ہوئے، اسی روز اسلام کمزور پڑ گیا۔ سیدنا سامہ رضی اللہ عنہ نے کہا: سیدنا صدیق اکبر رضی اللہ عنہ اور سیدنا عمر فاروق رضی اللہ عنہ اسلام کے مائی باپ تھے، وہ گزر گئے، تو اسلام یتیم ہو گیا۔ خدا کہتا ہے کہ وہ گزرے نہیں، بلکہ زندہ ہیں اور ہمیشہ ہمیشہ تک زندہ رہیں گے۔

سیدنا عثمان رضی اللہ عنہ

جو دوسخا اور صدق و صفا کے پیکر، صداقت امانت اور ایثار و قربانی کے خوگر، شیریں کلام، دو ہجرتوں کا شرف پانے والے، انہیں دنیا میں جنت کی بشارت ملی.....
مسلمانوں کو جب بھی مشکل پیش آئی انہوں نے اپنی دولت بے دریغ ان کی فلاح و بہبود پر خرچ کی، رسول اللہ ﷺ کا ارشاد گرامی ہے۔
”الہی میں عثمان سے راضی ہوں تو بھی اس سے راضی ہو جا۔“

عثمان بن عفان رضی اللہ عنہ	نام
ذوالنورین	لقب
36 سال	قبول اسلام کے وقت عمر
70 سال	خلافت سنبھالتے وقت عمر
82 سال چند ماہ	وفات کے وقت عمر
12 سال	مدت خلافت
بروز جمعہ 18 ذوالحجہ 35ھ..... 656ء	تاریخ وفات

سیدنا عثمان رضی اللہ عنہ کے ارشادات

- ☆ یہ کہ جس نے میری قبر پر پتھر نہ ڈالا اور آخرت کی فکر کرنے سے نور پیدا ہوتا ہے۔
- ☆ میری قبر پر اس کیلئے راحت کندہ ہوگی۔

شہادت عثمان رضی اللہ عنہ

دیرینہ خاندانی رقابت

اسلامی تاریخ میں نفاق کی ایک لکیر ہے، یہ لکیر سیدنا عثمان رضی اللہ عنہ کے خون سے کھینچی گئی اور اسی میں اسلام کا پورا جاہ و جلال دفن ہو گیا۔ سیدنا عثمان رضی اللہ عنہ کی شہادت کی اصل بنیاد بنی ہاشم اور بنی اُمیہ کی خاندانی رقابت ہے۔ جب تک اس رقابت کی تشریح نہ کی جائے، شہادت کے صحیح اسباب روشنی میں نہیں آ سکتے، اس لیے سب سے پہلے ہم اسی مسئلہ کی وضاحت پیش کرنا چاہتے ہیں:

حضرت اسماعیل علیہ السلام کی اولاد میں، رسول اللہ ﷺ کے والد ماجد کے پردادا عبد مناف کی شخصیت بہت اہم ہے، ان کے چار بیٹے تھے۔ نوفل، مطلب، ہاشم، عبد شمس۔

بنی ہاشم اور بنی اُمیہ کی رقابت کے معنی ہیں، ہاشم اور عبد شمس کی اولادوں کی نا اتفاقی، ہاشم اگرچہ عبد شمس سے چھوٹا تھا، لیکن وہ اپنی [REDACTED]۔ اُس نے قیصر روم اور نجاشی شاہ حبش سے تجارتی مراعات حاصل کیں اور اس کے بعد خانہ کعبہ کے انتظامات بھی اس کے متعلق ہو گئے۔ یہ سب چیزیں ہاشم کے بھتیجے (عبد شمس کے بیٹے) اُمیہ کو بہت ناگوار گزریں اور ایک موقع پر اس نے اپنے چچا ہاشم کو لڑائی کا چیلنج دے دیا۔ شرط یہ تھی کہ چچا (ہاشم) اور بھتیجا (اُمیہ) کے درمیان مناظرہ ہوگا۔ قبیلہ خزاعہ کا ایک کاہن مناظرے کا فیصلہ دے گا اور فریقین اس کو منظور کر لیں گے۔ طے پایا کہ ہارنے والا شخص جیتنے والا کو 50 سیاہ چشم اونٹ دے گا اور دس سال کے لیے جلاوطن کر دیا جائے گا۔ ہاشم اور اُمیہ میں مناظرہ ہوا۔ حج نے اُمیہ کی شکست کا اعلان کر دیا۔ اُمیہ نے پچاس اونٹ دیئے اور شام کی طرف جلاوطن کر دیا گیا۔ بس اسی نقطے سے بنی ہاشم اور بنی اُمیہ میں عناد کا سلسلہ شروع ہوتا ہے۔

عہد نبوی میں اُموی اور ہاشمی

بعثت نبوی کے وقت چار آدمی بنی ہاشم کے ستون تھے۔ آپ ﷺ کے چچا ابوطالب،


حزہ رضی اللہ عنہ، عباس رضی اللہ عنہ اور ابولہب، اسی عہد میں بنی امیہ کی قیادت تین آدمیوں کے ہاتھ میں تھی۔ ابوسفیان، عفان اور حکم۔

حضرت محمد رسول اللہ ﷺ نے 40 میلادی میں دنیا کے سامنے نبوت کا دعویٰ کیا۔ آپ چونکہ بنی ہاشم میں سے تھے، اس لیے بنی امیہ کے افراد نے خاندانی رقابت کے باعث آپ کی مخالفت کی اور ان کے مد مقابل بنی ہاشم نے آپ کا ساتھ دیا۔

آپ ﷺ کے دادا عبدالطلب نے آپ کو پالا تھا۔ آپ کے چچا ابوطالب نے آپ کی کڑی حمایت کی تھی۔ آپ کے چچا زاد بھائی علی رضی اللہ عنہ نے آپ پر ایمان لانے میں پیش قدمی کی تھی۔ آپ کے چچا حزہ رضی اللہ عنہ بھی بہت جلد آپ پر ایمان لے آئے اور قوت بازو ثابت ہوئے۔ آپ کے دوسرے چچا عباس رضی اللہ عنہ اگرچہ دیر میں ایمان لائے۔ پھر بھی آپ کے کافی ہمدرد تھے۔ مختصر یہ کہ بنی ہاشم میں صرف ابولہب دشمن رہا اور باقی سب ہاشمی عباس، حزہ، جناب ابوتراب علی اور عقیل رضی اللہ عنہ وغیرہ ایمان لے آئے۔ یہ لوگ آپ کے چچا تھے یا آپ کے چچاؤں کی اولاد۔

ہم نے اوپر ذکر کیا ہے کہ اس زمانے میں بنی امیہ کے تین سردار تھے۔ ابوسفیان رضی اللہ عنہ، عفان اور حکم۔ ان کے بعد ان کے بیٹے رئیس خاندان قرار پائے۔ ابوسفیان کے بیٹے امیر معاویہ، عفان کے فرزند عثمان رضی اللہ عنہ نے پیش قدمی کی اور مسلمان ہو گئے اور باقی سب لوگ عام طور پر پیغمبر اسلام کی مخالفت پر تلے رہے۔ یہاں یاد رکھئے امیر معاویہ، عثمان رضی اللہ عنہ اور مردان یہ تینوں امیہ کے پرپوتے ہیں اور عثمان رضی اللہ عنہ کی شہادت کے اسباب انہیں تینوں حضرات کے باہمی تعلقات میں مضمر ہیں۔

شجرہ نسب سے بنی ہاشم اور بنی امیہ کے تعلقات کی کڑیاں ملاحظہ ہوں:



نقطہ دار خطوط بنی امیہ اور بنی ہاشم کے نسلی تصادم کو ظاہر کرتے ہیں۔ امیہ ہاشم سے نکلایا۔ ابو سفیان رسول اللہ ﷺ سے لڑا۔ علی رضی اللہ عنہ اور معاویہ رضی اللہ عنہ میں جنگ ہوئی۔ یزید نے امام حسین رضی اللہ عنہ کو شہید کیا۔ مروان کی اولاد سے خلافت بنی امیہ کا سلسلہ جاری ہوا جسے اولاد عباس نے خلافت عباسیہ قائم کر کے ہمیشہ کے لیے ختم کر دیا۔ ہم بیان کر چکے ہیں کہ پیغمبر اسلام کی کئی زندگی میں بنی ہاشم حضور کے موافق تھے اور بنی امیہ مخالف۔ اسی دوران میں عفان کے بیٹے سیدنا عثمان رضی اللہ عنہ مشرف بہ اسلام ہو گئے۔ ان کا بنی امیہ کے مخالف کیمپ سے تنہا ہاشمی کیمپ میں چلے آنا بڑی جرأت و صداقت کی بات تھی اور یہی ایک چیز عثمان رضی اللہ عنہ کی عظمت و نورانیت کی دلیل بھی ہے۔ اس کے کچھ عرصہ کے بعد بنی امیہ کے دوسرے افراد بھی مسلمان ہو گئے اور حضرت محمد ﷺ نے ان نفسوں کا اس طرح تزکیہ فرمایا کہ بنی ہاشم اور بنی امیہ کی دیرینہ رقابت محو ہو کر رہ گئی۔ اب اموی اور ہاشمی بھائی بھائی تھے اور ایک دوسرے سے بڑھ کر اسلام کی خدمات انجام دے رہے تھے۔

حضرت عثمان رضی اللہ عنہ کا انتخاب خلافت

پیغمبر انسانیت ﷺ کے انتقال کے بعد حضرت صدیق اکبر رضی اللہ عنہ خلیفہ ہوئے اور یہ وقت بڑے امن سے گزرا۔ پھر حضرت عمر فاروق رضی اللہ عنہ خلیفہ ہوئے اور آپ کا زمانہ بھی بڑی کامیابی سے گزرا۔ 23ھ میں حضرت فاروق رضی اللہ عنہ نے انتقال فرمایا اور وصیت کی کہ علی، عثمان، زبیر طلحہ، سعد بن ابی وقاص اور عبدالرحمن بن عوف رضی اللہ عنہ۔ یہ چھ آدمی تین دن کے اندر اندر کسی کو خلیفہ منتخب کر لیں۔ پورے دو دن بحث میں گزر گئے اور کوئی بات طے نہ ہوئی۔ تیسرے دن حضرت عبدالرحمان بن عوف رضی اللہ عنہ نے کہا کہ ہم میں سے تین آدمی ایک ایک شخص کے حق میں دستبردار ہو جائیں تاکہ چھ کی بحث تین میں محدود ہو جائے۔ اس پر زبیر، علی رضی اللہ عنہ کے حق میں دستبردار ہو گئے۔ طلحہ، عثمان رضی اللہ عنہ کے حق میں اور سعد بن ابی وقاص رضی اللہ عنہ حضرت عبدالرحمن بن عوف رضی اللہ عنہ کے حق میں۔

عبدالرحمن بن عوف رضی اللہ عنہ نے کہا: میں امیدواری سے دستبردار ہوتا ہوں۔ اب بحث صرف علی اور عثمان رضی اللہ عنہ میں رہ گئی۔ چونکہ عبدالرحمن بن عوف رضی اللہ عنہ نے ایثار کیا تھا۔ اس لیے ان دونوں نے اپنا آخری فیصلہ ان کے سپرد کر دیا۔ عبدالرحمن بن عوف رضی اللہ عنہ نے تمام صحابہ کرام کو مسجد میں جمع کر کے مختصری تقریر کی اور اپنا فیصلہ سیدنا عثمان رضی اللہ عنہ کے حق میں دے دیا اور سب سے پہلے اسی مسجد میں خود بیعت کی۔ اس کے بعد سیدنا علی رضی اللہ عنہ نے بیعت کی اور پھر تمام مخلوق بیعت کے لیے ٹوٹ پڑی اور بنی امیہ کے ایک معزز فرزند عثمان رضی اللہ عنہ رسول اللہ ﷺ کے جانشین ہو گئے۔ گو اس وقت یہ

بات زبانوں پر نہ آئی ہو، تاہم دلوں نے یہ ضرور محسوس کیا۔ کہ رسول ہاشمی کی مسند خلافت پر بنی امیہ کا ایک فرزند متین کن ہو گیا۔ یہ 4 محرم 24ھ کا واقعہ ہے۔

ناموافق اسباب کا ظہور

سیدنا عثمان رضی اللہ عنہ کی خلافت کے پہلے چھ سال بڑے امن سے گزرے، لیکن آخری چھ سالوں میں دنیا کا رنگ ہی پلٹ گیا۔ اس انقلاب کی اصل وجہ صرف ایک تھی وہ یہ ہے کہ صحابہ کرام رضی اللہ عنہم کی وہ مبارک جماعت جس نے رسول اللہ صلی اللہ علیہ وسلم کے چہرہ مبارک کی روشنی میں زندگی اور اتحاد کے سبق سیکھے تھے، اس دنیا سے رخصت ہو رہی تھی اور وہ نئی نسلیں جو اس باخدا جماعت کی وارث ہوئیں، تقویٰ اور اتحاد میں ان کی وارث نہ تھیں۔ رسول صلی اللہ علیہ وسلم کے صحابہ رضی اللہ عنہم کی سب سے بڑی فضیلت یہ تھی کہ ان کا جینا اور مرنا محض اللہ کے لیے تھا، چونکہ وہ غرض سے خالی تھے، اس لیے وہ نفاق و اختلاف سے بھی خالی تھے، لیکن اب جو نئی نسلیں میدان میں آئیں، وہ اس درجہ بے نفس اور بے غرض نہ تھیں، اور اسی واسطے ان میں اختلاف و انتشار کا رنگ بھی نمایاں تھا اور اقتدار و مفاد کی طلب بھی موجود تھی۔ دلوں پر تو حید کا رنگ جس قدر زیادہ ہو گا وہ اسی قدر رکھوٹ، خیانت، غرض اور نفاق سے پاک ہوں گے اور وہ دل جو غرض اور نفاق سے پاک ہوں گے، بے تکلف متحد بھی ہو جائیں گے، لیکن جب صحابہ رضی اللہ عنہم کی اولادوں میں تو حید کا جذبہ گھٹا، تو غرضیں بڑھ گئیں اور جس قدر غرضیں بڑھیں، اسی قدر دلوں میں تفاوت پیدا ہو گیا اور اسی تفاوت قلوب کا آخری نتیجہ یہ ہوا کہ چند ہی سالوں میں خلافت نبوی اور امارت اسلامی کے قلعے پارہ پارہ ہو گئے۔ حضرت عثمان رضی اللہ عنہ کے زمانہ میں نفاق کی تین تحریکیں پیدا ہوئیں:

1] بنی امیہ اور بنی ہاشم میں نفاق

ہاشمی لوگ اپنے آپ کو رسول اللہ صلی اللہ علیہ وسلم کا وارث سمجھتے تھے اور خاندانی رقابت کے ماتحت یہ صورت حال انہیں کچھ زیادہ پسندیدہ معلوم نہ ہوتی تھی کہ بنی امیہ کے سردار کا بیٹا رسول ہاشمی کے دین و حکومت کا امام ہو۔

2] قریش اور غیر قریش میں نفاق

مسلمانوں کی تعداد بہت بڑھ گئی تھی، غیر قریش قبائل نے فتوحات اسلامی میں قریش کے دوش بدوش کام کیا تھا، انہیں یہ گوارا نہ تھا کہ افسری کا تاج صرف قریش ہی پہنے رہیں۔

3] عرب اور غیر عرب میں نفاق

اسلام کی شعاعیں روم، شام اور مصر تک پھیل چکی تھیں۔ یہودی، مجوسی، عیسائی ہزار ہا کی تعداد میں حلقہٴ اسلام میں داخل ہو چکے تھے اور مساداتِ اسلامی کے نظریہ کے ماتحت اپنے آپ کو اہل عرب کے مساوی کہتے تھے، انہیں عربوں کی ترجیح گوارا نہ تھی۔ مختصر یہ کہ بنی ہاشم کا دل بنی امیہ سے متحد نہ تھا۔ عام عرب قریش کے اقتدار سے جلتے تھے۔ تمام عجمی عربوں کے اقتدار پر حسد کرتے تھے، یعنی حکومت کے اعلیٰ درمیانی اور ادنیٰ تینوں طبقوں میں حسب مدارج نفاق و اختلاف اور حسد و رقابت نے اپنی جگہ ریزیان شروع کر دی تھیں۔

غیر مطمئن عناصر کی تنظیم

سب سے پہلے کوفہ میں انقلابی اثرات ظاہر ہوئے اور اشتر نخعی نے لوگوں میں یہ خیال پھیلایا کہ از روئے اسلام کوئی حق نہیں ہے کہ چند قریش تمام دنیائے اسلام کو اپنا غلام بنائے رکھیں۔ چونکہ عام مسلمانوں نے ممالک فتح کیے ہیں۔ اس لیے وہ سب امارت کے مستحق ہیں۔ غیر عربی عناصر نے اشتر نخعی کی تلقین کو بڑی تیزی سے قبول کیا۔ ایک سازشی پارٹی بنائی گئی اور سعید بن عاص گورنر کوفہ کے خلاف پراپیگنڈہ شروع کر دیا۔ گورنر نے اپنے بچاؤ کے لیے حضرت عثمان رضی اللہ عنہ کی منظوری لے کر اس انقلابی پارٹی کے دس لیڈروں کو شام کی طرف جلا وطن کر دیا جس کا نتیجہ یہ ہوا کہ بصرہ میں بھی ایک انقلابی پارٹی پیدا ہو گئی۔ کوفہ اور بصرہ میں جو کام اشتر نخعی نے کیا تھا، عبداللہ بن سبا مصر میں اس کا بیڑا اٹھا چکا تھا۔ جب عبداللہ بن سبا کو جو ایک یہودی النسل نو مسلم تھا۔ بصرہ اور کوفہ کی سازشی پارٹیوں کا حال معلوم ہوا تو وہ بیحد خوش ہوا اور اس نے بہت ہی تھوڑی محنت سے ان تمام پارٹیوں کو منظم کر کے اس امر پر آمادہ کر لیا کہ حضرت عثمان رضی اللہ عنہ کو مسند خلافت سے معزول کر کے بنی امیہ کی طاقت کو توڑا جائے۔ اس نے اپنے مبلغ ہر طرف پھیلا دیئے۔ یہ لوگ دیندار اور مولویت کا لبادہ پہن کر پہلے عام مسلمانوں کا اعتماد حاصل کرتے تھے۔ پھر انہیں حضرت عثمان رضی اللہ عنہ اور ان کے گورنروں کے خلاف شکایات سناتے تھے اور خیر خواہی اسلام کے پردے میں خلیفہ المسلمین سے بدگمان کر دیتے تھے۔

انقلابی پروپیگنڈہ کی کامیابی کا اندازہ اس سے کیجئے کہ محمد بن ابوالحذیفہ اور محمد بن ابوبکر صدیق جیسے آدمی بھی تحریک انقلاب میں شامل ہو گئے اور نوبت یہاں تک پہنچی کہ خود مدینہ منورہ کا

حال بھی بگڑنے لگا۔ ایک دن عثمان رضی اللہ عنہ خطبہ جمعہ کے لئے کھڑے ہوئے آپ حمد و ثناء کر رہے تھے کہ مجمع میں سے ایک شخص کھڑا ہو گیا اور کہنے لگا: عثمان! کتاب اللہ کی پیروی کر۔ سیدنا عثمان رضی اللہ عنہ نے نہایت نرمی سے فرمایا: آپ بیٹھ جائیے، مگر اثنائے خطبہ یہ دوسری بار کھڑا ہو گیا اور پہلے جملے کا اعادہ کیا۔ حضرت موصوف نے پھر اسے بیٹھ جانے کی ہدایت فرمائی۔ بیٹھا اور پھر کھڑا ہو گیا، مگر پیکر حلم سیدنا عثمان رضی اللہ عنہ اب بھی بے طیش تھے۔ آپ نے پھر نرمی اور محبت سے فرمایا:

آپ بیٹھ جائیے اور خطبہ سنئے۔ چونکہ یہ سب کچھ ایک سازش کے ماتحت تھا۔ اس واسطے دفعۃً اس کے بہت سے ساتھی اٹھ کھڑے ہوئے اور انہوں نے عین خطبہ ہی میں خلیفہ رسول کو گھیر لیا اور اس قدر پتھر برسائے کہ ناب رسول زمنوں سے چور ہو کر زمین پر گر پڑے۔ پیکر حلم عثمان رضی اللہ عنہ کے صبر و تحمل کو داد دیجئے کہ آپ نے مفسدین سے کوئی باز پرس نہ کی۔ جو کچھ گزر چکا تھا، اسے برداشت کر لیا اور سب کو معاف کر دیا۔

شورش پسندوں کے الزامات

مفسدین کی طرف سے سیدنا عثمان رضی اللہ عنہ پر پانچ اہم الزامات لگائے گئے:

① آپ نے اکابر صحابہ رضی اللہ عنہم کی بجائے اپنے نا تجربہ کار رشتہ داروں کو بڑے بڑے عہدے دے رکھے ہیں۔

② آپ اپنے عزیزوں پر بیت المال کا روپیہ بے جا صرف کرتے ہیں۔

③ آپ نے زید بن ثابت رضی اللہ عنہ کے لکھے ہوئے قرآن کے سوا باقی سب صحیفوں کو جلا دیا ہے۔

④ آپ نے بعض صحابہ رضی اللہ عنہم کی تذلیل کی ہے اور نئی بدعتیں اختیار کر لی ہیں۔

⑤ مصری وفد کے ساتھ صریح بد عہدی کی ہے۔

یہ تمام الزامات قطعی طور پر سازشیوں کی شرارت کا نتیجہ تھے۔ یہ اس طرح

① صحابہ رضی اللہ عنہم کی معزولی انتظامی اسباب سے متعلق تھی۔

② عزیزوں کو آپ نے جو کچھ دیا، اپنے ذاتی مال سے دیا تھا۔

③ آپ نے جس صحیفہ کو باقی رکھا، وہ خود صدیق اکبر رضی اللہ عنہ نے تیار کرایا تھا اور اس سے زیادہ

مکمل و مستند صحیفہ اور کون سا ہو سکتا تھا؟

④ جن بدعات کا حوالہ دیا گیا، ان کا تعلق اجتہادی مسائل سے ہے، اس لیے انہیں بدعت نہیں

کہا جاسکتا۔

5] مصری وفد کے حالات ابھی بیان کیے جائیں گے۔

گورنروں کی کانفرنس

جب سیدنا عثمان رضی اللہ عنہ کو ان شورشوں کا علم ہوا تو انہوں نے تمام صوبوں کے گورنروں کو جمع کر کے رائے طلب کی۔ گورنروں کی اس کانفرنس میں حضرت موصوف کو حسب ذیل مشورے دیئے گئے۔

عبداللہ بن عامر

کسی ملک پر فوج کشی کر کے لوگوں کو جہاد میں مصروف کر دینا چاہیے۔ شورش از خود رفته ہو جائے گی۔

امیر معاویہ رضی اللہ عنہ

ہر صوبے کا گورنر اپنے صوبے کو خود سنبھالے۔

عبداللہ بن سہد

روپیہ دے کر شورش پسندوں کی حرص پوری کر دی جائے۔

عمر و بن عاص رضی اللہ عنہ

آپ عدل کریں، ورنہ مسند خالی کر دیں۔ لیکن جب کانفرنس منتشر ہو گئی، تو عمرو بن عاص رضی اللہ عنہ نے معذرت کی اور کہا:

”مفسدین کا اعتماد حاصل کرنے کے لیے وہ رائے پیش کی تھی، اب میں ان کی ہر سازش سے آپ کو مطلع کرتا رہوں گا۔“

گورنر کانفرنس کے بعد عثمان رضی اللہ عنہ نے تمام معاملات پر خود غور کیا اور اصلاح احوال کے لیے تین اقدام کیے:

1] گورنر کوئٹہ سعید بن العاص رضی اللہ عنہ کو معزول کر کے حضرت ابو موسیٰ اشعری رضی اللہ عنہ کو مقرر کر دیا۔

2] تمام صوبوں میں اصلاح حال کے لیے تحقیقاتی وفد روانہ کیے۔

3] اعلان کیا گیا کہ حج کے موقع پر تمام لوگ اپنی شکایات پیش کریں، تدارک کیا جائے گا۔

مفسدین کی مدینہ پر یورش

مفسدین کو اصلاح منظور نہ تھی، اس لیے انہوں نے ٹھیک اس وقت جبکہ حضرت عثمان رضی اللہ عنہ اصلاح کی کوشش فرما رہے تھے، الگ الگ پارٹیاں بنالیں اور اپنے آپ کو حاجی ظاہر کر کے مدینہ کی طرف کوچ کر دیا۔ جب یہ لوگ شہر کے قریب پہنچے، تو وہاں ایک حملہ آور فوج کی شکل اختیار کر کے طرح اقامت ڈال دی۔ جب عثمان رضی اللہ عنہ کو اس مظاہرے کا علم ہوا، تو آپ نے طلحہ، زبیر، سعد بن ابی وقاص اور علی رضی اللہ عنہ کو باری باری ان کے پاس بھیجا اور ترغیب دی کہ تمام مظاہرین اپنے اپنے علاقوں میں واپس چلے جائیں، تمام جائز مطالبات جلد پورے کر دیئے جائیں گے۔ تمام معاملات پر مسجد میں غور کیا گیا۔ طلحہ بن عبید اللہ کھڑے ہوئے اور انہوں نے نہایت سخت الفاظ میں عثمان رضی اللہ عنہ سے گفتگو کی۔ عائشہ صدیقہ رضی اللہ عنہا کی طرف سے پیغام آیا کہ آپ عبد اللہ بن ابی سرح کو جس پر صحابہ کے قتل کا الزام ہے، کیوں مصر کی امارت سے الگ نہیں کر دیتے؟ جب حضرت علی رضی اللہ عنہ نے بھی اس خیال کی تائید فرمائی، تو ارشاد فرمایا: ”یہ لوگ اپنا امیر خود تجویز کر لیں، میں اس کو عبد اللہ بن ابی سرح کی جگہ مقرر کر دوں گا۔ لوگوں نے محمد بن ابوبکر رضی اللہ عنہ کو منتخب کیا تو آپ نے ان کی تقرری اور عبد اللہ بن ابی سرح کی علیحدگی کا فرمان لکھ دیا۔ یہ فرمان لے کر محمد بن ابوبکر رضی اللہ عنہ بہت سے مہاجرین و انصار کے ساتھ تشریف لے گئے اور معاملہ ختم ہو گیا۔

اس واقعہ کے چند روز بعد مدینہ میں ناگہاں شور اٹھا کہ مفسدین کی جماعتیں پھر مدینہ میں آگھسی ہیں اور یورش پیدا کر رہی ہیں۔ شور سن کر تمام مسلمان اپنے اپنے گھروں سے نکل آئے۔ دیکھا کہ مدینہ کے تمام گلی کوچوں میں انتقام انتقام کا شور برپا ہے۔ جب مفسدین سے ان کی حیرت انگیز واپسی کا سبب دریافت کیا گیا، تو انہوں نے عثمان رضی اللہ عنہ پر ایسا عجیب الزام لگایا کہ تمام لوگ دم بخود رہ گئے۔ انہوں نے کہا کہ محمد بن ابوبکر تیسری منزل میں تھے کہ وہاں سے خلافت کا ایک شتر سوار گزر رہا جو نہایت تیز رفتاری کے ساتھ مصر کی طرف چلا جا رہا تھا۔ محمد بن ابوبکر کے رفیقوں نے اسے پکڑ لیا اور اس سے دریافت کیا کہ تم کون ہو اور کہاں جا رہے ہو؟ شتر سوار نے کہا میں امیر المؤمنین کا غلام ہوں اور حاکم مصر کے پاس جا رہا ہوں۔ لوگوں نے محمد بن ابوبکر کی طرف اشارہ کر کے کہا یہ میں حاکم مصر، شتر سوار نے کہا یہ نہیں ہیں اور اپنے راستے پر چل دیا۔ لوگوں نے دوبارہ اُسے پکڑ لیا اور جب اس کی تلاشی لی گئی، تو اس کے خشک مشکیزہ کے اندر سے ایک خط ملا، جس میں عثمان رضی اللہ عنہ کی مہر کے ساتھ یہ لکھا گیا تھا کہ محمد بن ابوبکر اور ان کے فلاں فلاں ساتھی جس وقت بھی

انسانیت موت کے دروازے پر

تمہارے پاس پہنچیں، انہیں قتل کر دیا جائے اور ہر شکایت کرنے والے کو تاحکم ثانی قید رکھا جائے۔
مفسدین نے کہا: عثمان رضی اللہ عنہ نے ہمارے ساتھ دھوکہ کیا ہے۔ اب ہم ضروران سے انتقام
لیں گے۔ علیؓ، طلحہؓ، سعد بن ابی وقاصؓ اور بہت سے صحابہ جمع ہوئے اور مفسدین نے ”عثمان رضی اللہ عنہ کا خط“ ان
کے سامنے رکھ دیا۔ عثمان رضی اللہ عنہ بھی یہاں تشریف لے آئے اور گفتگو شروع ہوئی:

سیدنا علی رضی اللہ عنہ امیر المؤمنین! یہ آپ کا غلام ہے؟

سیدنا عثمان رضی اللہ عنہ ہاں۔

سیدنا علی رضی اللہ عنہ امیر المؤمنین! یہ اونٹنی آپ کی ہے؟

سیدنا عثمان رضی اللہ عنہ ہاں میری ہے۔

سیدنا علی رضی اللہ عنہ امیر المؤمنین! اس خط پر مہر آپ کی ہے۔

سیدنا عثمان رضی اللہ عنہ ہاں یہ میری مہر ہے۔

سیدنا علی رضی اللہ عنہ کیا یہ خط آپ نے لکھا ہے؟

سیدنا عثمان رضی اللہ عنہ میں اللہ کو حاضر و ناظر جان کر یہ حلف اٹھاتا ہوں کہ یہ خط میں نے نہیں لکھا اور

نہ میں نے کسی کو اس کے لکھنے کا حکم دیا اور نہ مجھے اس کے متعلق کچھ معلوم ہے۔

سیدنا علی رضی اللہ عنہ تعجب ہے کہ غلام آپ کا، اونٹنی آپ کی، خط پر مہر آپ کی اور پھر بھی آپ

کو خط کے متعلق کچھ معلوم نہیں؟

سیدنا عثمان رضی اللہ عنہ واللہ! نہ میں نے اس خط کو لکھا، نہ کسی سے لکھوایا، نہ میں نے غلام کو دیا کہ

وہ اسے مصر لے جائے۔

اب خط دیکھا گیا تو معلوم ہوا کہ مروان کا رسم الخط ہے۔ وہ اس وقت حضرت عثمان رضی اللہ عنہ

کے مکان میں موجود تھا۔ لوگوں نے کہا: مروان کو ہمارے سپرد کر دیجئے، مگر آپ نے انکار فرمایا۔

اس پر ایک انتشار رونما ہوا۔ اکثر لوگوں کی رائے یہ تھی کہ عثمان رضی اللہ عنہ کبھی جھوٹی قسم نہیں کھاتے، مگر

بعض کہتے تھے کہ آپ مروان کو ہمارے حوالے کیوں نہیں کرتے تاکہ ہم تحقیق کر لیں۔ اگر مروان

کی غلطی ثابت ہوئی، تو ہم اسے سزا دیں گے، لیکن عثمان رضی اللہ عنہ کو یہ شبہ تھا کہ اگر مروان کو مفسدین

کے سپرد کیا گیا، تو وہ اسے قتل کر دیں گے، اس لیے آپ نے مروان کی سپردگی سے انکار کر دیا۔

اس کے بعد مفسدین نے حضرت عثمان رضی اللہ عنہ کے گھر کا محاصرہ کر لیا اور مطالبہ کیا کہ حضرت

عثمان رضی اللہ عنہ مسند خلافت سے کنارہ کش ہو جائیں۔ حضرت عثمان رضی اللہ عنہ نے فرمایا:

”جب تک مجھ میں سانس باقی ہے، میں اس خلعت خلافت کو جو خدا نے مجھے پہنایا ہے، اپنے ہاتھ سے نہیں اتاروں گا، اور رسول ﷺ کی وصیت کے مطابق اپنی زندگی کے آخری لمحے تک صبر سے کام لوں گا۔“

محاصرہ چالیس دن تک جاری رہا۔ کوئی شخص کھانا یا پانی اندر نہیں لے جاسکتا تھا۔ بے احترامی اس قدر بڑھ گئی تھی کہ بڑے بڑے اکابر صحابہ کی بھی شنوائی نہ تھی۔ ایک دفعہ ام المؤمنین ام حبیبہ رضی اللہ عنہا خود کھانا اٹھا کر لے گئیں، تو مفسدین نے حرم رسول کو بھی بے ادبی سے واپس کر دیا۔ حضرت عثمان رضی اللہ عنہ نے حضرت علی رضی اللہ عنہ کو بلا بھیجا، مگر باغیوں نے انہیں داخلہ کی اجازت نہ دی۔ علی رضی اللہ عنہ نے اپنا عمامہ اتار کر عثمان رضی اللہ عنہ کے پاس بھیج دیا تھا کہ آپ کو نزاکت حال کا علم ہو جائے اور خود ننگے سر واپس تشریف لے گئے۔

مدینہ کے تمام معاملات کی باگ علی رضی اللہ عنہ، طلحہ اور زبیر رضی اللہ عنہ کے ہاتھ میں رہتی تھی، مگر اس ہنگامہ کرب و فساد میں ان اکابر کی آواز بھی بے اثر ہو گئی۔ حرم سرارے عثمانی کے محصورین کی تکالیف جب حد سے زیادہ بڑھ گئیں، تو عثمان رضی اللہ عنہ خود بالا خانے پر تشریف لے گئے اور فرمایا: کیا تم میں علی رضی اللہ عنہ موجود ہیں؟ لوگوں نے کہا نہیں پھر آپ نے فرمایا: کیا اس مجمع میں سعد رضی اللہ عنہ موجود ہیں؟ جواب دیا گیا، وہ بھی نہیں۔ اب آپ رک گئے۔ تھوڑی دیر بعد فرمایا کیا تم میں کوئی ایسا شخص ہے جو حضرت علی رضی اللہ عنہ سے جا کر یہ کہہ دے کہ وہ ہم پیاسوں کو پانی پلا دیں۔ ایک درد مند آدمی نے نائب رسول کے یہ درد مندانہ الفاظ سنے تو وہ بے تابانہ حضرت علی رضی اللہ عنہ کے پاس پہنچا۔ آپ نے پانی کے تین مشکیزے اس وقت بھجوائے، مگر یہ پانی بھی اتنی مشکل سے پہنچا کہ بنی ہاشم اور بنی امیہ کے چند غلام زخمی ہو گئے۔ اب مدینہ میں یہ خبر اڑی کہ اگر مروان سپرد نہ کیا گیا، تو عثمان رضی اللہ عنہ قتل کر دیئے جائیں گے۔ یہ سن کر علی رضی اللہ عنہ نے امام حسن رضی اللہ عنہ اور امام حسین رضی اللہ عنہ سے فرمایا کہ تم دونوں امیر المؤمنین کے دروازے پر ننگی تلواریں لیے کھڑے رہو اور کسی شخص کو اندر داخل نہ ہونے دو۔ طلحہ اور زبیر رضی اللہ عنہ اور کئی دوسرے صحابہ رضی اللہ عنہ نے بھی اپنے اپنے لڑکوں کو آپ کی حفاظت کے لیے بھیجا۔

حضرت عثمان رضی اللہ عنہ کا خطاب باغیوں سے

حضرت عثمان رضی اللہ عنہ نے متعدد بار باغیوں کو سمجھانے کی کوشش فرمائی۔ ایک دفعہ آپ محل سرارے کی چھت پر تشریف لے گئے اور باغیوں سے مخاطب ہو کر فرمایا:

”اے لوگو! وہ وقت یاد کرو، جب مسجد نبوی کی زمین ننگ تھی اور رسول ﷺ نے

فرمایا کون ہے جو اللہ کے لیے اس زمین کو خرید کر مسجد کے لیے وقف کرے اور

جنت میں اس سے بہتر جگہ کا وارث ہو۔ وہ کون تھا کہ جس نے رسول

اللہ ﷺ کے اس حکم کی تعمیل کی تھی؟“

آوازیں آئیں: آپ نے تعمیل کی تھی:

پھر فرمایا: ”کیا تم آج اسی مسجد سے مجھے نماز پڑھنے سے روکتے ہو؟“ پھر فرمایا: ”میں تمہیں

خدا کی قسم دیتا ہوں کہ تم وہ وقت یاد کرو جب مدینہ میں بڑے رومہ کے سوا بیٹھے پانی کا

کوئی کنواں نہ تھا اور تمام مسلمان روزانہ قلت آب سے تکلیفیں اٹھاتے تھے وہ کون

تھا کہ جس نے رسول اللہ ﷺ کے حکم سے اس کنوئیں کو خرید اور عام مسلمانوں پر

وقف کر دیا؟“

آوازیں آئیں: ”آپ نے وقف فرمایا۔“

سیدنا عثمان رضی اللہ عنہ نے فرمایا: ”آج اسی کنوئیں کے پانی سے تم مجھے روک رہے ہو۔ پھر فرمایا:

لشکرِ عسرت کا ساز و سامان کس نے آراستہ کیا تھا؟“ لوگوں نے کہا: ”آپ نے“

پھر فرمایا: میں تم کو خدا کی قسم دیتا ہوں اور پوچھتا ہوں کہ تم میں سے کوئی ہے جو اللہ کے لیے

حق کی تصدیق کرے یہ بتائے کہ جب ایک دفعہ رسول اللہ ﷺ احد پہاڑ

پر چڑھے، تو وہ ہلے لگا، تو آپ نے اس پہاڑ کو ٹھکرا دیا اور فرمایا: اے احد! ٹھہر جا کہ اس

وقت تیری پیٹھ پر ایک نبی، ایک صدیق اور دو شہید کھڑے ہیں اور میں اس وقت رسول

اللہ ﷺ کے ساتھ تھا۔

آوازیں آئیں: سچ فرمایا:

پھر فرمایا: ”اے لوگو! خدا کے لیے مجھے بتاؤ کہ جب رسول اللہ ﷺ نے مجھے حدیبیہ کے

مقام پر اپنا سفیر بنا کر قریش کے پاس بھیجا تھا، تو کیا واقعہ پیش آیا تھا؟ کیا یہ صحیح نہیں

کہ رسول اللہ ﷺ نے اپنے پاک ہاتھ کو میرا ہاتھ قرار دے کر میری طرف

سے خود سے بیعت کی تھی؟“

جمع میں سے آوازیں آئیں: ”آپ سچ فرماتے ہیں۔“

لیکن افسوس کہ فضل و شرف کے اس اعتراف کے باوجود باغیوں کے پشت دماغ سے

بدبینی کا بخار دور نہ ہوا۔ حج کی تقریب چند روز میں ختم ہوئی چاہتی تھی اور باغیوں کو خطرہ تھا کہ

مسلمان حج سے فارغ ہو کر مدینہ کی طرف پلٹیں گے اور اس کے ساتھ ہی ان کا سارا منصوبہ ختم ہو جائے گا۔ اس لیے انہوں نے آخری طور پر اعلان کر دیا کہ عثمان رضی اللہ عنہ کو قتل کر دیا جائے۔ امیر المؤمنین رضی اللہ عنہ نے یہ ندا اپنے کانوں سے سنی اور فرمایا:

”اے لوگو! آخر کس جرم میں تم میرے خون کے پیاسے ہو؟ شریعت اسلامی میں کسی شخص کے قتل کی تین ہی صورتیں ہو سکتی ہیں:

- اس نے بدکاری کی ہو تو اسے سنگسار کیا جاتا ہے،
- اس نے قتل عہد کیا ہو تو وہ قصاص میں مارا جاتا ہے۔
- وہ مرتد ہو گیا ہو تو اسے انکارِ اسلام پر قتل کر دیا جاتا ہے۔

تم اللہ کے لیے بتاؤ کیا میں نے کسی کو قتل کیا ہے؟ کیا تم مجھ پر بدکاری کا الزام لگا سکتے ہو؟ کیا میں رسول مکی ﷺ کے دین سے پھر گیا ہوں؟ سنو! میں گواہی دیتا ہوں کہ اللہ ایک ہے اور محمد مکی ﷺ اس کے بندے اور رسول ہیں۔ کیا اب اس کے بعد بھی تمہارے پاس میرے قتل کی وجہ جو باقی ہے؟

عثمان رضی اللہ عنہ کے ان دردناک الفاظ کا کسی کے پاس بھی جواب موجود نہ تھا، لیکن پھر بھی مفسدین کے دلوں میں خوفِ خدا پیدا نہ ہوا۔ مفسدین کی جماعت اپنے ناپاک ارادوں پر اب بھی قائم تھی۔

نائبِ رسول کی بردباری

جب حالات بہت زیادہ نازک ہو گئے، تو حضرت مغیرہ بن شعبہ رضی اللہ عنہ، حضرت عثمان رضی اللہ عنہ کی خدمت میں حاضر ہوئے اور عرض کیا اے امیر المؤمنین! میں اس نازک وقت میں تین رائیں عرض کرتا ہوں: آپ کے طرف داروں اور جاں بازوں کی ایک طاقت و جماعت یہاں موجود ہے۔ آپ جہاد کا حکم دیجئے اس وقت بے شمار مسلمان رفاقتِ حق کے لئے کمر بستہ ہیں اگر یہ رائے مقبول نہ ہو تو آپ صدر دروازہ کے سامنے کی دیوار توڑ کر محاصرہ سے نکلیں اور مکہ معظمہ تشریف لے جائیے۔ اگر یہ بھی پسند نہ ہو تو پھر شام چلے جائیے۔ وہاں کے لوگ وفادار ہیں، آپ کا ساتھ دیں گے۔ پیکرِ استقلال عثمان رضی اللہ عنہ نے فرمایا: میں مسلمانوں کے ساتھ جنگ نہیں کر سکتا۔ مجھے یہ منظور نہیں کہ میں رسول اللہ ﷺ کا خلیفہ ہو کر امت کا خون بہاؤں۔ میں وہ خلیفہ نہ بنوں گا جو امت محمدیہ میں خوں ریزی کی ابتدا کرے۔ میں مکہ معظمہ میں بھی نہیں جاسکتا، کیونکہ میں نے اپنے آقا محمد رسول اللہ ﷺ سے یہ سنا ہے کہ قریش میں کوئی آدمی حرمِ محترم میں فتنہ و فساد کرائے

گا اور اس پر آدمی دنیا کا عذاب ہوگا۔ میں رسول اللہ ﷺ کی اس وعید کا کبھی سوور نہیں بن سکتا۔ باقی رہا شام کا ارادہ تو میرے لئے کس طرح یہ ممکن ہو سکتا ہے کہ میں اپنے دار و حجرت اور رسول اللہ ﷺ کے پڑوس کی نعمت کو پس پشت ڈال دوں اور محمد مصطفیٰ ﷺ کی ہمسائیگی ترک کر دوں۔

حالات اور زیادہ نازک ہو گئے، تو آپ نے ابو ثور الفہمی سے دردمندانہ ارشاد فرمایا:

”مجھے اپنے پروردگار سے بہت بڑی امیدیں ہیں اور میری دس امانتیں اس کی بارگاہ میں محفوظ ہیں۔“

- 1 میں اسلام میں چوتھا مسلمان ہوں۔
- 2 رسول اللہ ﷺ نے مجھ سے اپنی صاحبزادی کا نکاح کیا۔
- 3 ان کا انتقال ہو گیا تو دوسری صاحبزادی نکاح میں مرحمت فرمائی۔
- 4 میں نے کبھی نہیں گایا۔
- 5 میں نے کبھی بدی کی خواہش نہیں کی۔
- 6 جس وقت سے میں نے رسول اللہ ﷺ کی بیعت کی ہے۔ میں نے اپنا وہ دایاں ہاتھ کبھی اپنی شرمگاہ کو نہیں لگایا۔
- 7 میں جب سے مسلمان ہوا ہوں، ہر جمعہ کے دن میں نے ایک غلام آزاد کیا اور کبھی میرے پاس نہیں تو میں نے اس کی قضاوا کی۔
- 8 میں نے زمانہ جاہلیت یا اسلام میں کبھی زنا نہیں کیا۔
- 9 میں نے زمانہ جاہلیت یا اسلام میں کبھی چوری نہیں کی۔
- 10 میں نے رسول اللہ ﷺ کی حیات پاک ہی میں قرآن کریم حفظ کر لیا تھا۔“

حالات پہلے سے بھی زیادہ نازک ہو گئے۔ اس وقت حضرت عبداللہ بن زبیر رضی اللہ عنہ حاضر خدمت ہوئے اور عرض کی اے علیہ رسول! اس وقت سات سو جانبازوں کی جمعیت محل سرا کے اندر موجود ہے۔ ایک بار اجازت دیجئے کہ باغیوں کی طاقت آزمائیں۔

ارشاد فرمایا: میں خدا کا واسطہ دیتا ہوں کہ ایک مسلمان بھی میرے لیے خون نہ بہائے۔ پھر میں غلاموں کو جو گھر میں موجود تھے، طلب فرمایا، وہ حاضر ہو گئے، تو فرمایا: آج تم اللہ کے لیے آزاد ہو۔ اس وقت زید بن سعد رضی اللہ عنہ حاضر ہو گئے اور عرض کیا: اے امیر المؤمنین! رسول اللہ ﷺ کے انصار دروازے پر کھڑے ہیں اور چاہتے ہیں کہ آج پھر اپنا وعدہ نصرت پورا کر دیں۔ ارشاد

فرمایا: اگر لڑائی مقصود ہے، تو اجازت نہ دوں گا۔ آج میری سب سے بڑی حمایت یہ ہے کہ کوئی مسلمان میرے لیے تلوار نہ اٹھائے۔

حضرت ابو ہریرہ رضی اللہ عنہ تشریف لائے اور نہایت انکسار کے ساتھ جہاد کی اجازت طلب کی۔ وہ جانتے تھے کہ نائب رسول کی زبان سے جہاد کا ایک لفظ لاکھوں مسلمانوں کو ان کے جھنڈے تلے جمع کر دے گا۔ ارشاد فرمایا: اے ابو ہریرہ رضی اللہ عنہ! تمہیں یہ پسند آئے گا کہ تم تمام دنیا کو اس کے ساتھ مجھے بھی قتل کر دو۔ ابو ہریرہ رضی اللہ عنہ نے عرض کیا: اے امیر المؤمنین! کوئی مسلمان اس چیز کو بھی پسند کر سکتا ہے؟

ارشاد فرمایا: اگر تم نے ایک شخص کو بھی ناحق قتل کیا، تو گویا تم نے سب مخلوق قتل کر دی۔ یہ سورۃ مائدہ کی آیت کی طرف اشارہ تھا۔ ابو ہریرہ رضی اللہ عنہ نے یہ سنا تو چپ ہو گئے اور واپس تشریف لے گئے۔

حضرت عثمان رضی اللہ عنہ کی شہادت

حضرت محمد رسول اللہ صلی اللہ علیہ وسلم حضرت عثمان رضی اللہ عنہ کے متعلق پیش گوئی فرما چکے تھے۔ عام مسلمان حضرت عثمان رضی اللہ عنہ کے متعلق یا نکل چپ تھے اور رسول اللہ صلی اللہ علیہ وسلم کی وصیت کی تکمیل کا انتظار فرما رہے تھے۔ ابھی جمعہ کا آفتاب طلوع نہ ہوا تھا کہ آپ نے روزہ کی نیت فرمائی۔ اسی صبح خواب میں دیکھا کہ حضرت محمد صلی اللہ علیہ وسلم تشریف لائے ہیں اور حضرت صدیق اکبر رضی اللہ عنہ اور حضرت عمر فاروق رضی اللہ عنہ آپ کے ہم رکاب ہیں۔ حضور صلی اللہ علیہ وسلم نے حضرت عثمان رضی اللہ عنہ سے فرمایا: عثمان رضی اللہ عنہ جلدی آؤ، ہم یہاں افطاری کے لیے تمہارے منتظر بیٹھے ہیں۔ آنکھ کھلی، تو اہلیہ محترمہ سے فرمایا: میری شہادت کا وقت قریب آ گیا ہے۔ باغی ابھی مجھے قتل کر ڈالیں گے۔ انہوں نے دردمندانہ کہا: امیر المؤمنین! ایسا نہیں ہو سکتا۔ ارشاد فرمایا: میں یہ خواب دیکھ چکا ہوں۔ جب بستر سے اٹھے تو آپ نے وہ پاجامہ طلب فرمایا: جس کو آپ نے کبھی نہیں پہنا تھا اور اسے زیب تن فرمایا: پھر بیس غلاموں کو آزا کر کے کلام پاک کو کھولا اور یا حق میں مصروف ہو گئے۔

یہ حضرت عثمان رضی اللہ عنہ کے حرم سرا کے اندر دنی حالات تھے۔ ٹھیک اسی وقت محل سرا کے باہر محمد بن ابوبکر نے تیر چلانے شروع کر دیے۔ ایک تیر حضرت حسن رضی اللہ عنہ کو جو دروازہ پر کھڑے تھے، لگا اور وہ زخمی ہو گئے۔ دوسرا تیر محل کے اندر مردان تک پہنچا۔ ایک تیر سے حضرت علی رضی اللہ عنہ کے غلام قنبر کا سر زخمی ہو گیا۔ محمد بن ابوبکر کو خوف پیدا ہوا کہ امام حسن رضی اللہ عنہ کا خون رنگ لائے بغیر نہیں رہے گا۔ یہ سوچ کر انہوں نے اپنے دوستا قہیوں سے کہا کہ اگر بنی ہاشم پہنچ گئے تو وہ حسن رضی اللہ عنہ کو زخمی دیکھ کر

عثمان رضی اللہ عنہ کو بھول جائیں گے اور ہماری تمام کوششیں ناکام ہو جائیں گی۔ اس لیے چند آدمی اسی وقت محل سرا میں کودیں۔ محمد بن ابوبکر کے ساتھیوں نے اس تجویز کے ساتھ اتفاق کیا اور اسی وقت چند باغی دیوار پھاند کر محل سرا میں داخل ہو گئے۔ اس وقت جتنے بھی مسلمان محل سرا میں موجود تھے۔ اتفاق سے وہ سب اوپر کی منزل میں بیٹھے تھے اور حضرت عثمان رضی اللہ عنہ نیچے کے مکان میں تنہا مصروف تلاوت تھے۔ محمد بن ابوبکر نے قابل صدا فوس حرکت کا ثبوت دیا۔ آگے بڑھے اور ہاتھ بڑھا کر حضرت عثمان رضی اللہ عنہ کی ریش مبارک پکڑ لی اور اسے زور زور سے کھینچنے لگے۔ حضرت عثمان رضی اللہ عنہ نے ارشاد فرمایا: **یہی نتیجہ**

کی سلاخ سے ایک دردناک ضرب لگائی اور رسول کا یہ بزرگ ترین نائب فرش زمین پر گر پڑا اور فرمایا: **بِسْمِ اللّٰهِ تَوَكَّلْتُ عَلَى اللّٰهِ**۔ دوسری جانب سے خون کا فوارہ چل نکلا۔ عمر بن حق کو یہ سفاہت ناکافی معلوم ہوئی۔ یہ فیصلہ

اسی وقت ایک اور بے رحم نے تلوار چلائی اور سیدہ نائلہ رضی اللہ عنہا نے ہاتھ سے روکا، تو ان کی تین انگلیاں کٹ کر گر گئیں۔ اسی کشمکش کے دوران، حضرت امیر المؤمنین بے دم ہو رہے تھے کہ مرغ روح قفسِ عضری سے پرواز کر گیا:

اِنَّا لِلّٰهِ وَاِنَّا اِلَيْهِ رَاجِعُونَ

جلاؤی اور ہمیت کا یہ دردناک واقعہ صرف حضرت نائلہ رضی اللہ عنہا کی غم نصیب آنکھوں کے سامنے ہوا۔ انہوں نے حضرت عثمان رضی اللہ عنہ کو زخم ہوتے دیکھا، تو آپ کو ٹھہر پر پڑھ کر چیخے لگیں:

امیر المؤمنین شہید ہو گئے۔ امیر المؤمنین کے دوست دوڑتے ہوئے نیچے آئے تو حضرت عثمان رضی اللہ عنہ فرشِ خاک پر کئے پڑے تھے۔ جب یہ مصیبت انگیز خبر مدینہ میں پھیلی تو لوگوں کے ہوش اڑ گئے اور مدہوشانہ دوڑتے ہوئے محل سرا کی طرف آئے، مگر اب یہاں کیا رکھا تھا۔ حضرت

کچھ بعد از وقت تھا۔ عثمان رضی اللہ عنہ محل سرا کے اندر خون میں ڈوبے پڑے تھے، مگر محاصرہ اب بھی جاری تھا۔ تیسرے دن چند خوش قسمت مسلمانوں نے اس خونی لباس میت کو کندھا دیا۔ صرف سترہ مسلمانوں نے نماز جنازہ پڑھی اور کتاب اللہ کے سب سے بڑے خادم اور سرت رسول کے سب سے بڑے عاشق کو جنت البقیع کے

گوشہ میں ہمیشہ ہمیشہ کے لیے سلا دیا گیا۔

چونکہ حضرت عثمان رضی اللہ عنہ اس وقت تلاوت فرما رہے تھے اور قرآن مجید سامنے کھلا تھا، اس لیے وہ خون ناحق نے جس آیت پاک کو رگس فرمایا، وہ یہ تھی

فَسَبِّحْهُمْ اللَّهُ وَهُوَ السَّمِيعُ الْعَلِيمُ
(2/البقرہ: 137)

”خدا کی ذات تم کو کافی ہے، وہ علیم ہے اور حکیم ہے۔“

حضرت علی رضی اللہ عنہ نے کہا: ”میں عثمان رضی اللہ عنہ کے خون سے بری ہوں۔“

جب ہے کہ اس بد اعمالی پر کوہ احد پھٹے اور تم پر گرے۔ حضرت انس رضی اللہ عنہ نے فرمایا: حضرت عثمان رضی اللہ عنہ جب تک زندہ تھے، خدا کی تلوار نیام میں تھی، آج اس شہادت کے بعد یہ تلوار نیام سے نکلے گی اور قیامت تک کھلی رہے گی۔ حضرت ابن عباس رضی اللہ عنہ نے فرمایا: ”اگر حضرت عثمان رضی اللہ عنہ کے خون کا مطالبہ نہ کیا جاتا، تو لوگوں پر آسمان سے پتھر برستے۔“

سمرہ رضی اللہ عنہ نے کہا: قتل عثمان رضی اللہ عنہ کا رخنہ قیامت تک بند نہیں ہوگا اور خلافت اسلامی مدینہ سے اس طرح نکلے گی کہ وہ قیامت تک کبھی مدینہ میں واپس نہیں آئے گی۔ کعب بن مالک رضی اللہ عنہ نے شہادت کی خبر سنی، ان کی زبان سے بے اختیار انہ چند دردناک اشعار نکلے جن کا ترجمہ یہ ہے:

”آپ نے اپنے دونوں ہاتھ باندھ لیے اور اپنا دروازہ بند کر لیا اور اپنے دل سے کہا: اللہ تعالیٰ سب کچھ جانتا ہے، آپ نے اپنے ساتھیوں سے کہا، دشمنوں کے ساتھ لڑائی مت کرو۔ آج جو شخص میرے لیے جنگ نہ کرے، وہ خدا کی امان میں رہے۔ اے دیکھنے والے! عثمان رضی اللہ عنہ کی شہادت سے آپس کا میل محبت کس طرح ختم ہوا اور خدا نے اس کی جگہ بغض و عداوت مسلط کر دی۔ حضرت عثمان رضی اللہ عنہ کے بعد بھلائی مسلمانوں سے اس طرح دور نکلے گی جس طرح تیز آندھیاں آتی ہیں اور چلی جاتی ہیں۔“

اسلام کی تقدیر پلٹ گئی

شہادت عثمان رضی اللہ عنہ کی خبر آنا فنا تمام ملک میں پھیل گئی۔ اس وقت حضرت حذیفہ رضی اللہ عنہ نے ایک ایسا جملہ ارشاد فرمایا کہ بعد کے تمام واقعات صرف اسی ایک جملے کی تفصیل ہیں۔ آپ نے ارشاد فرمایا:

حضرت عثمان رضی اللہ عنہ کا خون آلود کرتہ اور حضرت نائلہ رضی اللہ عنہا کی کٹی ہوئی انگلیاں امیر معاویہ رضی اللہ عنہ گور زشام کو جو بنی امیہ کے ممتاز ترین فرد تھے، بھیج دی گئیں۔ جب یہ کرتہ جمع میں کھولا گیا، تو حشر برپا ہو گیا اور انتقام انتقام کی صداؤں سے فضا گونج اٹھی۔ بنی امیہ کے تمام اراکین امیر معاویہ رضی اللہ عنہ کے گرد جمع ہو گئے۔ یہاں یہ نکتہ ذہن نشین کر لینا چاہئے کہ علی رضی اللہ عنہ کی خلافت سے لے کر امام حسین رضی اللہ عنہ کی شہادت بلکہ امیر معاویہ رضی اللہ عنہ کے بعد امیوں اور عباسیوں کی خلافت کے آخر تک جس قدر بھی واقعات پیش آئے، ان میں ہر جگہ عثمان رضی اللہ عنہ کے خون کا اثر موجود ہے۔ یہ ایک ایسا واقعہ ہے جس سے تاریخ اسلام کا رخ پلٹ گیا۔ جو کچھ جنگ جمل میں ہوا، وہ بھی یہی تھا اور جو کچھ کر بلا میں پیش آیا، وہ بھی یہی تھا اور جو کچھ اس کے بعد امویوں اور عباسیوں نے کیا، وہ اسی ایک ظلم یا گمراہی کے لازمی اور منطقی نتائج تھے شہادت عثمان رضی اللہ عنہ کے بعد بنی امیہ اور بنی ہاشم کی خاندانی رقابتوں کی آگ دوبارہ بھڑک اٹھی اور اسلام کے قدموں نے جو بجلی کی رفتار سے کائنات عالم کی اصلاح کے لیے اٹھ رہے تھے، ایک ایسی ٹھوک کھائی کہ وہ بگڑے ہوئے حالات پھر درست نہ ہو سکے۔

سیدنا علی رضی اللہ عنہ

کاشانہ نبوت کے پروردہ فصاحت و بلاغت کے امام، ذہانت و فطانت، زہد و تقویٰ اور جرأت و شجاعت، جواں مردی و بہادری کے پیکر، دیانت و امانت کے کمال درجے پر فائز، علم و معرفت کے شہسوار، بے مثل خطیب۔ دنیا میں جنت کی بشارت پانے والے بدر، احد، خندق اور خیبر سمیت بہت سے معرکوں میں انہوں نے اپنی تلوار سے مسلمانوں کیلئے فتوحات کے دروازے کھول دیئے.....

رسول اللہ ﷺ کا ارشاد ہے۔ ”علی تمہارا درجہ میرے پاس ایسے ہے جیسے ہارون کا درجہ موسیٰ کے پاس تھا۔“

رسول اللہ ﷺ نے فرمایا۔ علی رضی اللہ عنہ، اللہ اور اس کے رسول ﷺ سے محبت رکھتے ہیں۔ اللہ اور رسول بھی ان سے محبت رکھتے ہیں۔

سیدنا عمر رضی اللہ عنہ کا فرمان ہے اگر علی رضی اللہ عنہ نہ ہوتے تو عمر رضی اللہ عنہ تباہ ہو جاتا

نام علی بن ابوطالب رضی اللہ عنہ

لقب ابو تراب، حیدر کرار

قبول اسلام کے وقت عمر 8 سال

خلافت سنبھالتے وقت عمر 56 سال

وفات کے وقت عمر 60 سال

مدت خلافت 4 سال

تاریخ وفات 21 رمضان 40، ہجری 660ء

سیدنا علی رضی اللہ عنہ کے ارشادات

حیا و زینائش ہے تقویٰ عزت و شرف ہے اور صبر بہترین سواری

جنت کا طالب لمبی تان کر نہیں سو سکتا۔

اضافہ طارق اکبڈمی

شہادت مرتضیٰ علیؑ

جنگ جمل کے بعد

جنگ جمل کے بعد اسلامی خلافت کی نزاع دو شخصوں میں محصور ہو گئی تھی۔ امام علی ابن ابی طالبؑ اور معاویہ بن ابی سفیانؓ، ان کے درمیان تیسری شخصیت عمرو بن العاصؓ کی تھی جو اپنے سیاسی تدبیر کی وجہ سے غیر معمولی اہمیت رکھتی تھی۔

جنگ صفین نے مسلمانوں میں ایک نیا فرقہ خوارج کا پیدا کر دیا تھا۔ یہ اگرچہ تمام تر سیاسی اغراض و مقاصد رکھتا تھا، لیکن دوسرے سیاسی فرقوں کی طرح اس کے عقائد بھی دینی رنگ میں رنگے ہوئے تھے۔ اس نے اپنا سیاسی مذہب یہ قرار دیا تھا اِنَّ الْحُكْمَ لِلّٰهِ۔ یعنی حکومت کسی آدمی کی نہیں ہونی چاہئے۔ دراصل تاریخ اسلام کے خوارج موجودہ تمدن کے انارکسٹ تھے، لہذا وہ کوفہ اور دمشق حکومتوں کے مخالف تھے۔ مکہ میں بیٹھ کر خارجیوں نے سازش کی، تین آدمیوں نے بیڑا اٹھایا کہ پوری تاریخ اسلام بدل دیں گے اور انہوں نے بدل دی۔ عمرو بن بکر تمیمی نے کہا: میں حاکم مصر عمرو بن العاصؓ کو قتل کر دوں گا، کیونکہ وہ فتنہ کی متحرک روح ہے۔“

برک بن عبد اللہ نے کہا

”میں معاویہ بن ابی سفیانؓ کو قتل کر دوں گا، کیونکہ اس نے مصر میں قیصریت قائم کی ہے۔“

ایک لمحہ کے لیے خاموشی چھا گئی۔ علیؑ ابن ابی طالب کے نام سے دل تھراتے تھے۔ بالآخر عبد الرحمن بن ملجم مرادی نے مہر سکوت توڑی، میں علیؑ کو قتل کر دوں گا۔ ان ہولناک مہموں کے لیے 17 رمضان کی تاریخ مقرر کی گئی۔ پہلے دو شخص اپنی مہم میں ناکام رہے، لیکن عبد الرحمن بن ملجم کامیاب ہو گیا۔ اس اجمال کی تفصیل حسب ذیل ہے:

مکہ سے چل کر عبد الرحمن کوفہ پہنچا۔ یہاں بھی خوارج کی ایک بڑی تعداد موجود تھی۔

عبدالرحمن ان کے ہاں آتا جاتا تھا۔ ایک دن قبیلہ تیم الرباب کے بعض خارجیوں سے اس کی ملاقات ہو گئی۔ انہی میں ایک خوبصورت عورت قطام بنت ثجنہ بن عدی بن عامر بھی تھی۔ عبدالرحمن اس پر عاشق ہو گیا۔ سنگدل نازنین نے کہا: ”میرے وصل کی شرط یہ ہے کہ جوہر میں طلب کروں، وہ ادا کرو“ ابن مجملہ راضی ہو گیا۔ قطام نے اپنا مہر یہ بتلایا: ”تین ہزار درہم، ایک غلام، ایک کنیز اور علیؓ کا قتل۔“

عبدالرحمن نے کہا: ”منظور، مگر علیؓ کو کیوں کر قتل کروں؟“

خونخوار معشوقہ نے جواب دیا ”چھپ کر۔“ اگر تو کامیاب ہو کر لوٹ آئے گا، تو مخلوق کو شر سے نجات دے گا اور اہل وعیال کے ساتھ مسرت کی زندگی بسر کرے گا۔ اگر مارا جائے گا، تو جنت اور لا زوال نعمت حاصل کرے گا۔“ عبدالرحمن نے مطمئن ہو کر یہ شعر پڑھے:

ثلاثه الاف وعبد وقبسة وضرب علی بالحسام المصمم
فلامهر اعلیٰ من وان غلا ولا فتك الادون فتك ابن ملجم

روایتوں سے ثابت ہے کہ حضرت علیؓ کے قلب میں آنے والے حادثہ کا احساس پیدا ہو گیا تھا۔ عبدالرحمن بن ملجم کی طرف جب دیکھتے تو محسوس کرتے کہ اس کے ہاتھ خون سے رنگین ہونے والے ہیں۔ ابن سعدؒ کی ایک روایت ہے کہ آپ فرماتے تھے کہ ”خدا کی قسم مجھے آنحضرتؐ نے بتلایا ہے کہ میری موت قتل سے ہوگی۔“

عبدالرحمن بن مجملہ دو مرتبہ بیعت کے لیے آیا، مگر آپ نے لوٹا دیا۔ تیسری مرتبہ آیا تو فرمایا ”سب سے زیادہ بد بخت آدمی کو کون سی چیز روک رہی ہے۔ واللہ! یہ چیز (اپنی

داڑھی کی طرف اشارہ کر کے) ضرور رنگ جانے والی ہے۔“

کبھی کبھی اپنے ساتھیوں سے خفا ہوتے، تو فرماتے: ”تمہارے سب سے زیادہ بد بخت آدمی کو آنے اور میرے قتل کرنے سے کون چیز روک رہی ہے؟ خدا یا! میں ان سے اکتا گیا ہوں اور یہ مجھ سے اکتا گئے ہیں۔ مجھے ان سے راحت دے اور انہیں مجھ سے راحت دے۔“

ایک دن خطبہ میں فرمایا: ”قسم اس پروردگار کی جس نے بیج اگایا اور جان پیدا کی یہ ضرور اس سے رنگ جانے والی ہے (اپنی داڑھی اور سر کی طرف اشارہ کیا) بد بخت کیوں انتظار کر رہا ہے؟“

لوگوں نے عرض کیا: ”امیر المؤمنین! ہمیں اس کا نام بتاؤ، ہم ابھی اس کا فیصلہ کر ڈالیں گے۔“

فرمایا: ”تم ایسے آدمی کو قتل کرو گے، جس نے ابھی مجھے قتل نہیں کیا ہے۔“

عرض کی گئی: ”تو ہم پر کسی کو خلیفہ بنا دیجئے۔“

فرمایا: ”نہیں، میں تمہیں اسی حال میں چھوڑ جاؤں گا، جس حال میں تمہیں رسول اللہ ﷺ چھوڑ گئے تھے۔“

لوگوں نے عرض کیا: ”اس صورت آپ خدا کو کیا جواب دیں گے؟“
فرمایا: ”کہوں گا خدایا میں ان میں تجھے چھوڑ آیا ہوں، تو چاہے تو ان کی اصلاح کر دے اور چاہے تو انہیں بگاڑ دے۔“

حادثہ سے پہلے

آپ کی کنیز ام جعفر کی روایت ہے کہ واقعہ قتل سے چند دن پہلے میں آپ کے ہاتھ دھلا رہی تھی کہ آپ نے سراٹھایا پھر داڑھی ہاتھ میں لی اور فرمایا:
”حیف! تجھ پر، تو خون سے رنگی جائے گی۔“

آپ کے بعض اصحاب کو بھی اس سازش کا پتہ چل گیا تھا، چنانچہ خود بنی مراد میں سے ایک شخص نے حاضر ہو کر عرض کیا:

”امیر المؤمنین! ہوشیار رہیے، یہاں کچھ لوگ آپ کے قتل کا ارادہ کر رہے ہیں۔ یہ بھی معلوم ہو گیا تھا کہ کس قبیلہ میں سازش ہو رہی ہے، چنانچہ ایک دن آپ نماز پڑھ رہے تھے، ایک شخص نے آ کر عرض کی: ہوشیار رہیے، کیونکہ قبیلہ مراد کے کچھ لوگ آپ کے قتل کی فکر میں ہیں۔“

یہ بھی واضح ہو گیا تھا کہ کون شخص ارادہ کر رہا ہے؟ اشعث نے ایک دن ابن ملجم کو تلوار لگاتے دیکھا اور اس نے کہا: مجھے اپنی تلوار دکھاؤ، اُس نے وہ تلوار دکھائی تو وہ بالکل نئی تھی۔ انہوں نے کہا کہ ”تلوار لگانے کی کیا وجہ ہے؟ حالانکہ یہ زمانہ تو جنگ کا نہیں۔“ عبدالرحمن نے کہا: ”میں گاؤں کے اونٹ ذبح کرنا چاہتا ہوں۔ اشعث سمجھ گئے اور خنجر پر سوار ہو کر حضرت علی رضی اللہ عنہ کے سامنے حاضر ہوئے اور کہا: ”ابن ملجم کی جرأت و شجاعت سے آپ واقف ہیں۔“ آپ نے جواب دیا: ”لیکن اس نے مجھے ابھی تک قتل نہیں کیا ہے۔“

ابن ملجم کا ارادہ اس قدر مشہور ہو گیا تھا کہ خود آپ بھی اُسے دیکھ کر عمرو بن معدی کرب کا یہ شعر پڑھا کرتے تھے

ازید حیاتہ، ویرید قتلی عذیرک من خلیلک من مراد
 ابن ملجم برابر برأت کیا کرتا تھا، لیکن ایک دن جھنجھلا کر کہنے لگا: ”جو بات ہونے والی ہے، ہو کر رہے
 گی۔“ اس پر بعض لوگوں نے کہا کہ ”آپ اسے پہچان گئے ہیں، پھر اسے قتل کیوں نہیں کر
 ڈالتے؟“ فرمایا ”اپنے قاتل کو کیسے قتل کروں گا؟“

صبح شہادت

اقدام قتل جمعہ کے دن نماز فجر کے وقت ہوا۔ رات بھر ابن ملجم اشعث بن قیس کندي کی
 مسجد میں اس کے ساتھ باتیں کرتا رہا۔ اُس نے کوفہ میں شعیب بن بجرہ نامی ایک اور خارجی کو اپنا
 شریک کار بنالیا تھا۔ دونوں تلوار لے کر چلے اور اس دروازے کے مقابل بیٹھ گئے، جس سے امیر
 المؤمنین نکلا کرتے تھے۔ اس رات امیر المؤمنین کو نیند نہیں آئی۔ حضرت حسن ؓ سے مروی ہے کہ
 سحر کے وقت حاضر ہوا تو فرمایا:

”فرزند رات بھر جاگتا رہا ہوں۔ ذرا دیر ہوئی بیٹھے بیٹھے آنکھ لگ گئی تھی، خواب
 میں رسول اللہ ﷺ کو دیکھا۔ میں نے عرض کیا: یا رسول اللہ ﷺ! آپ
 کی امت سے میں نے بڑی تکلیف پائی۔ فرمایا: ”دعا کر کہ خدا تجھے ان سے
 چھٹکارا دے دے۔“ اس پر میں نے دعا کی خدایا! مجھے ان سے بہتر رفیق عطا
 فرما اور انہیں مجھ سے بدتر ساتھی دے۔“

حضرت حسن ؓ فرماتے ہیں اُسی وقت ابن الیناح مؤذن بھی حاضر ہوا اور پکارا: لوگو!
 ”نماز“ میں نے آپ کا ہاتھ تھام لیا، آپ اٹھے، ابن الیناح آگے تھا، میں پیچھے تھا۔ دروازے
 سے باہر نکل کر آپ نے پکارا: لوگو! ”نماز“ روز آپ کا یہی دستور تھا کہ لوگوں کو نماز کے لیے مسجد
 میں آنے کے لیے جگاتے تھے۔ ایک روایت میں ہے کہ مؤذن کے پکارنے پر اُٹھے نہیں، لیٹے
 رہے مؤذن دوبارہ آیا، مگر آپ سے پھر بھی اٹھانہ گیا۔ سہ بارہ اس کے آواز دینے پر آپ بمشکل یہ
 شعر پڑھتے ہوئے مسجد کو چلے۔

اشد دحیازیمک للموت فان الموت اثبک

ولا تجزع من الموت اذا خل بـ وادیک

موت کے لیے کمر کس لے، کیونکہ موت تجھ سے ضرور ملاقات کرنے والی ہے موت

سے خذرا، اگر وہ تیرے ہاں نازل ہو جائے

آپ جونہی آگے بڑھے، دو تلواریں چمکتی نظر آئیں اور ایک بلند ہوئی:

”حکومت خدا کی ہے نہ علی (علیہ السلام) تیری! شیب کی تلوار تو طاق پر پڑی، لیکن

ابن ملجم کی تلوار آپ کی پیشانی پر لگی اور دماغ میں اتر گئی۔“

زخم کھاتے ہی آپ چلائے: فزت برب الكعبة (رب کی قسم میں کامیاب ہو گیا)

نیز پکارے قاتل جانے نہ پائے، لوگ ہر طرف سے ٹوٹ پڑے۔ شیب تو نکل بھاگا۔

عبدالرحمن نے تلوار گھمانا شروع کر دی اور مجمع کو چیرتا ہوا آگے بڑھا۔ قریب تھا کہ ہاتھ سے نکل

جائے، لیکن مغیرہ بن نوفل بن حارث بن عبدالمطلب جو اپنے وقت کے پہلوان تھے، بھاری کپڑا

اس پر ڈال دیا اور زمین پر دے مارا۔

قاتل اور مقتول میں گفتگو

امیر المؤمنین گھر پہنچائے گئے۔ آپ نے قاتل کو طلب کیا۔ جب وہ سامنے آیا تو فرمایا:

”اودشمن خدا! کیا میں نے تجھ پر احسان نہیں کیے تھے؟“

اُس نے کہا: ”ہاں!“

فرمایا: پھر تو نے یہ حرکت کیوں کی؟“ کہنے لگا: ”میں نے اسے (تلوار کو) چالیں دن تیز کیا تھا

اور خدا سے دعا کی تھی کہ اس سے اپنی بدترین مخلوق قتل کرائے۔“ فرمایا: میں سمجھتا ہوں، تو

اسی سے قتل کیا جائے گا اور خیال کرتا ہوں، تو ہی خدا کی بدترین مخلوق ہے۔“

آپ کی صاحبزادی حضرت ام کلثوم رضی اللہ عنہا نے پکار کر کہا:

”اودشمن خدا! تو نے امیر المؤمنین کو قتل کر ڈالا۔“

کہنے لگا: ”میں نے امیر المؤمنین کو قتل نہیں کیا، البتہ تمہارے باپ کو قتل کیا ہے۔“

انہوں نے خفا ہو کر کہا: ”واللہ! میں اُمید کرتی ہوں امیر المؤمنین رضی اللہ عنہ! کا بال بیکانہ ہوگا۔“

کہنے لگا: ”پھر تلوے کیوں بہاتی ہو؟“

پھر بولا: ”بخدا میں نے مہینے بھر اسے (تلوار کو) زہر پلایا ہے، اگر اب بھی یہ بے وفا کی کرے،

تو خدا اسے عارت کر دے۔“

امیر المؤمنین نے سیدنا حسن رضی اللہ عنہ سے کہا:

”یہ قیدی ہے، اس کی خاطر تو اضع کرو، اچھا کھانا دو، نرم بچھونا دو۔ اگر زندہ

رہوں گا، تو اپنے خون کا سب سے زیادہ دعویدار میں ہوں گا، قصاص لوں گا یا

معاف کر دوں گا۔ اگر مر جاؤں، تو اسے بھی میرے پیچھے روانہ کر دینا۔ رب العالمین کے حضور اس سے جواب طلب کروں گا۔“

”اے بنی عبدالمطلب ایسا نہ ہو کہ مسلمانوں کی خونریزی شروع کر دو اور کہو کہ امیر المؤمنین قتل ہو گئے، خبردار میرے قاتل کے سوا دوسرا قتل نہ کیا جائے۔ اے حسنؓ اگر میں اس کی ضرب سے مر جاؤں، تو ایسی ہی ضرب سے اسے بھی مارنا۔ اس کے ناک کان کاٹ کر لاش خراب نہ کرنا، کیونکہ میں نے نبی اکرم ﷺ کو فرماتے سنا ہے کہ خبردار ناک کان نہ کاٹو اگر چہ وہ کتا ہی کیوں نہ ہو۔“

ایک روایت میں ہے کہ فرمایا:

”اگر تم قصاص لینے ہی پر اصرار کرو، تو چاہیے کہ اسی طرح ایک ضرب سے مارو جس طرح اسے نے مجھے مارا، لیکن اگر معاف کر دو، تو یہ تقویٰ سے زیادہ قریب ہے۔“

”دیکھو زیادتی نہ کرنا کیونکہ خدا زیادتی کرنے والوں کو پسند نہیں کرتا“

وصیت

پھر آپ بے ہوش ہو گئے۔ جب ہوش میں آئے تو جناب بن عبد اللہ نے حاضر ہو کر کہا:

”خدا نخواستہ اگر ہم نے آپ کو کھو دیا، تو کیا سیدنا حسنؓ کے ہاتھ پر بیعت کریں؟“

آپ نے جواب دیا:

”میں تمہیں نہ اس کا حکم دیتا ہوں، نہ اس سے منع کرتا ہوں۔ اپنی مصلحت تم بہتر سمجھتے ہو۔“

پھر اپنے صاحبزادوں حسنؓ اور حسینؓ کو بلا کر فرمایا:

میں تم دونوں کو تقویٰ الہی کی وصیت کرتا ہوں اور اس کی کہ دنیا کا پیچھا نہ کرنا۔ اگر چہ وہ تمہارا پیچھا کرے۔ جو چیز تم سے دور ہو جائے اس پر نہ کڑھنا۔ ہمیشہ حق کرنا، یتیم پر رحم کرنا، بے کس کی مدد کرنا۔ آخرت کے لیے عمل کرنا۔ ظالم کے دشمن بننا، مظلوم کے حامی بننا۔ کتاب اللہ پر چلنا۔ خدا کے باب میں ملامت کرنے والوں کی ملامت کی پرواہ نہ کرنا۔“

”پھر آپ نے تیسرے صاحبزادے محمد بن الحنفیہؓ کی طرف دیکھا اور فرمایا: جو نصیحت میں نے تیرے بھائیوں کو کی، تو نے حفظ کر لی؟“

انہوں نے عرض کی: ”جی ہاں“

فرمایا: ”میں تجھے بھی یہی وصیت کرتا ہوں۔ نیز وصیت کرتا ہوں کہ اپنے دونوں بھائیوں کے عظیم حق کا خیال رکھنا، ان کی اطاعت کرنا۔ بغیر ان کی رائے کے کوئی کام نہ کرنا۔“

پھر حضرت حسن و حسین رضی اللہ عنہما سے فرمایا:

”میں تمہیں اس کے بارے میں وصیت کرتا ہوں کیونکہ یہ تمہارا بھائی ہے۔

تمہارے باپ کا بیٹا ہے اور تم جانتے ہو کہ تمہارا باپ اس سے محبت کرتا ہے۔“

پھر سیدنا حسن رضی اللہ عنہ سے فرمایا:

”فرزند میں تمہیں وصیت کرتا ہوں خوفِ خدا کی اپنے اوقات میں نماز قائم

کرنے کی، میعاد پر زکوٰۃ ادا کرنے کی، ٹھیک وضو کرنے کی، کیونکہ نماز بغیر

طہارت ممکن نہیں اور مانع زکوٰۃ کی نماز قبول نہیں۔ نیز وصیت کرتا ہوں

خطائیں معاف کرنے کی دین میں عقل و دانش کی، ہر معاملہ میں تحقیق کی،

قرآن سے مزاوت کی، پڑوسی سے حسن سلوک کی، امر بالمعروف و نہی عن

المعکر کی، فواحش سے اجتناب کی۔“

پھر اپنی تمام اولاد کو مخاطب کر کے کہا:

”خدا سے ڈرتے رہو، اس کی اطاعت کرو، جو تمہارے ہاتھ میں نہیں ہے، اس

کا غم نہ کرو۔ اس کی عبادت پر کمر بستہ رہو۔ چست و چالاک بنو، ست نہ بنو،

ذلت قبول نہ کرو، خدا یا ہم سب کو ہدایت پر جمع کر دے، ہمیں اور انہیں دنیا سے

بے رغبت کر دے۔ ہمارے اور ان کے لیے آخرت اول سے بہتر کر دے۔“

وفات کے وقت یہ وصیت لکھوائی:

”یہ علی ابن ابی طالب رضی اللہ عنہ کی وصیت ہے، وہ گواہی دیتا ہے کہ اللہ وحدہ

لا شریک کے سوا کوئی معبود نہیں اور یہ کہ محمد صلی اللہ علیہ وسلم اس کے بندے اور رسول

ہیں۔ میری نماز میری عبادت، میرا جینا، میرا مرنا سب کچھ اللہ تعالیٰ رب

العالمین کے لیے ہے۔ اُس کا کوئی شریک نہیں، اسی کا مجھے حکم دیا گیا ہے اور

میں سب سے پہلا فرمانبردار ہوں۔ پھر اے حسن رضی اللہ عنہ! میں تجھے اور اپنی تمام

اولاد کو وصیت کرتا ہوں کہ خدا کا خوف کرنا اور جب مرنا اسلام ہی پر مرنا۔ سب

مل کر اللہ کی رسی کو مضبوطی سے پکڑ لو اور آپس میں پھوٹ نہ ڈالو۔ کیونکہ میں نے ابو القاسم (رسول اللہ ﷺ) کو فرماتے سنا ہے کہ آپس میں ملاپ قائم رکھنا، روزے، نماز سے بھی افضل ہے۔ اپنے رشتہ داروں کا خیال کرو، ان سے بھلائی کرو، خدا تم پر حساب آسان کر دے گا اور ہاں یتیم! یتیم یتیموں کا خیال رکھو۔ ان کے منہ میں خاک مت ڈالو۔ وہ تمہاری موجودگی میں ضائع نہ ہونے پائیں اور دیکھو تمہارے ”پڑوسی“! اپنے پڑوسیوں کا خیال رکھو، کیونکہ یہ تمہارے نبی کی وصیت ہے۔ رسول اللہ ﷺ برابر پڑوسیوں کے حق میں وصیت کرتے رہے۔ یہاں تک کہ ہم سمجھے شاید انہیں ورثہ میں شریک کر دیں گے اور دیکھو قرآن! قرآن! ایسا نہ ہو قرآن پر عمل کرنے سے کوئی تم پر بازی لے جائے اور نماز، نماز! کیونکہ وہ تمہارے دین کا ستون ہے اور تمہارے رب کا گھر! اپنے رب کے گھر سے غافل نہ ہونا اور جہاد فی سبیل اللہ! جہاد فی سبیل اللہ! اللہ کی راہ میں اپنی جان و مال سے جہاد کرتے رہو، زکوٰۃ، زکوٰۃ! زکوٰۃ پروردگار کا غصہ ٹھنڈا کر دیتی ہے اور ہاں تمہارے نبی کے ذمی! تمہارے نبی کے ذمی (یعنی وہ غیر مسلم جو تمہارے ساتھ زندگی بسر کرتے ہیں) ایسا نہ ہو ان پر تمہارے سامنے ظلم کیا جائے اور تمہارے نبی کے صحابی! تمہارے نبی کے صحابی! یاد رکھو رسول اللہ ﷺ نے اپنے صحابیوں کے حق میں وصیت کی ہے اور فقراء و مساکین! فقراء و مساکین! انہیں اپنی روزی میں شریک کرو اور تمہارے غلام! تمہارے غلام! غلاموں کا خیال رکھنا۔ خدا کے باب میں اگر کسی کی بھی پروا نہ کرو گے، تو خدا تمہارے دشمنوں سے تمہیں محفوظ کر دے گا۔ خدا کے تمام بندوں پر شفقت کرو، میٹھی بات کرو۔ ایسا ہی خدا نے حکم دیا ہے۔ امر بالمعروف اور نہی عن المنکر نہ چھوڑنا، ورنہ تمہارے اشرار تم پر مسلط کر دیئے جائیں گے، پھر تم دعائیں کرو گے مگر قبول نہ ہوں گی۔ باہم ملے جلتے رہو، بے تکلف اور سادگی پسند رہو۔ خبردار! ایک دوسرے سے نہ کتنا اور نہ آپس میں پھوٹ ڈالنا، نیکی اور تقویٰ پر باہم مددگار رہو، مگر گناہ اور زیادتی میں کسی کی مدد نہ کرو، خدا سے ڈرو، کیونکہ اس کا عذاب بڑا ہی سخت ہے۔ اے اہل بیت! خدا

تمہیں محفوظ رکھے اور اپنے نبی کریم ﷺ کے طریقہ پر قائم رکھے۔ میں تمہیں
خدا ہی کے سپرد کرتا ہوں، تمہارے لیے سلامتی اور برکت چاہتا ہوں۔“ [1]
اس کے بعد لَا إِلَهَ إِلَّا اللَّهُ مُحَمَّدٌ رَسُولُ اللَّهِ کہا اور ہمیشہ کے لیے آنکھیں بند کر لیں۔

دفن کے بعد

دفن کے بعد دوسرے دن سیدنا امام حسن رضی اللہ عنہ نے مسجد میں خطبہ دیا:

”لوگو! کل تم سے ایک ایسا شخص رخصت ہو گیا ہے جس سے ننگے علم میں پیش
قدمی کر گئے اور نہ پچھلے اس کی برابری کریں گے۔ رسول اللہ ﷺ اسے جھنڈا
دیتے تھے اور اس کے ہاتھ پر فتح ہو جاتی تھی۔ اُس نے سونا چاندی کچھ نہیں
چھوڑا۔ صرف اپنے روزینے میں سے کاٹ کر سات سو درہم گھر کے لیے جمع
کیے تھے۔“ [2]

زید بن حسین علیہ السلام سے مروی ہے کہ امیر المؤمنین علیہ السلام کی شہادت کی خبر کلثوم بن عمر کے
ذریعہ مدینہ پہنچی۔ سنتے ہی تمام شہر میں کہرام مچ گیا۔ کوئی آنکھ نہ تھی جو روتی نہ ہو بالکل وہی منظر
درپیش تھا جو رسول اللہ ﷺ کی وفات کے دن دیکھا گیا تھا۔ جب ذرا سکون ہوا تو صحابہ رضی اللہ عنہم نے کہا:
”چلو ام المؤمنین عائشہ صدیقہ رضی اللہ عنہا کو دیکھیں کہ رسول اللہ ﷺ کے عم زاد کی
موت سن کر ان کا کیا حال ہے؟“

حضرت زید رضی اللہ عنہ کہتے ہیں:

”سب لوگ ہجوم کر کے ام المؤمنین رضی اللہ عنہا کے گھر گئے اور اجازت چاہی۔
انہوں نے دیکھا کہ حادثہ کی خبر یہاں پہلے پہنچ چکی ہے اور ام المؤمنین رضی اللہ عنہا غم
سے ٹنڈھال اور آنسوؤں سے تر تر بیٹھی ہیں۔ لوگوں نے یہ حالت دیکھی تو
خاموشی سے لوٹ آئے۔“

حضرت زید رضی اللہ عنہ فرماتے ہیں دوسرے دن مشہور ہوا کہ ام المؤمنین رسول اللہ ﷺ کی
قبر پر جاری ہیں۔ مسجد میں جتنے بھی مہاجرین و انصار تھے، استقبال کا ٹھٹھہ کھڑے ہوئے اور سلام
کرنے لگے، مگر ام المؤمنین رضی اللہ عنہا نہ کسی کے سلام کا جواب دیتی تھیں اور نہ بولتی تھیں۔ شدت گریہ
سے زبان بند تھی، دل تنگ تھا، چادر تک نہ سنہلتی تھی، بار بار پیروں میں الجھتی اور آپ لڑکھڑا

ایک درہم تقریر یا چار آنے کا ہوتا تھا

طبری، ج: 6، ص: 86، مسند حسن

[1]

جائیں، بدقت تمام پہنچیں، لوگ پیچھے پیچھے آرہے تھے۔ حجرہ میں داخل ہوئیں تو دروازہ پکڑ کر کھڑی ہوئیں اور ٹوٹی ہوئی آواز میں کہا:

”اے نبی ہدایت! تجھ پر سلام! ابوالقاسم رضی اللہ عنہ! تجھ پر سلام! رسول اللہ صلی اللہ علیہ وسلم
آپ پر اور آپ کے دونوں ساتھیوں پر سلام! میں آپ کے محبوب ترین عزیز
کی موت کی خبر آپ کو سنانے آئی ہوں۔ میں آپ کے عزیز ترین کی یاد تازہ
کرنے آئی ہوں۔ بخدا آپ کا چنا ہوا حبیب، منتخب کیا ہوا عزیز قتل ہو گیا، جس
کی بیوی افضل ترین عورت تھی، واللہ وہ قتل ہو گیا۔ جو ایمان لایا اور ایمان کے
عہد میں پورا اُترا، میں رونے والی غم زدہ ہوں، میں اس پر آنسو بہانے اور دل
جلانے والی ہوں۔ اگر قبر کھل جاتی تو تمہاری زبان بھی یہی کہتی کہ تیرا عزیز
ترین اور افضل ترین وجود قتل ہو گیا۔“

ایک روایت میں ہے کہ اُم المؤمنین سیدہ عائشہ صدیقہ رضی اللہ عنہا نے جب امیر المؤمنین رضی اللہ عنہ
کی شہادت سنی، تو ٹھنڈی سانس لی اور کہا:

”اب عرب جو چاہیں کریں، کوئی انہیں روکنے والا باقی نہیں رہا۔“

آپ کے مشہور صحابی ابوالاسود الدؤلی نے مرثیہ کہا تھا جس کا پہلا شعر کتب ادب و
محاضرات میں عام طور پر نقل کیا جاتا ہے۔

الابلغ معاویہ بن حرب فلا قرت عیون الشامینا

سیدنا حسین رضی اللہ عنہ

صبر و استقامت کے کوہِ گراں بطلِ حریت، شجاعت، بہادری اور عزم و ہمت کے پیکر۔
جلال و جمال کا حسین امتزاج، خوش اخلاق اور عبادت گزار، نو جوانانِ جنت کے سردار
ان کی بہادری و عزم و ہمت اور اپنے موقف پر استقامت کا اعجاز ہے کہ ان کی شہادت کا
سانحہ انسانی تاریخ کا سب سے المناک واقعہ بن چکا ہے۔

انہوں نے اپنے خون سے خلافت اور بادشاہت کے درمیان حدِ فاصل کھینچ دی۔
رسول اللہ ﷺ کا ارشاد گرامی ہے ”حسین رضی اللہ عنہ مجھ سے ہے میں حسین سے ہوں۔“
رسول اللہ کا ارشاد گرامی ہے۔ ”اے اللہ میں ان سے محبت کرتا ہوں تو بھی ان سے محبت کر۔“
عبداللہ بن عمر رضی اللہ عنہ فرماتے ہیں۔ اس وقت آسمان والوں کے ہاں یہ سب زمین والوں
سے زیادہ محبوب ہیں۔

سیدنا عبداللہ بن زبیر رضی اللہ عنہ نے فرمایا حسین رات کو دیر تک نماز پڑھنے والے اور دن کو روزہ
رکھنے والے تھے، وہ دین اور فضل کے اعتبار سے خلافت کے زیادہ حقدار تھے۔

نام حسین بن علی رضی اللہ عنہ

کنیت ابو عبداللہ

والدہ کا نام فاطمہ بنت محمد ﷺ

تاریخ پیدائش 14 جمادی الاولیٰ 4ھ، 4 جنوری 626ء

تاریخ شہادت 10 محرم 61 ہجری

www.KitaboSunnat.com

سیدنا حسین رضی اللہ عنہ کے ارشادات گرامی

اے اہل بیت صبر کرو۔ اس کے بعد تمہیں کوئی ذلت اور تکلیف آئیوالی نہیں۔
تمہیں وصیت کرتا ہوں۔ کہ میں جس وقت دشمن کے ہاتھوں قتل ہو جاؤں تو میرے ماتم
میں نہ گریبان چاک کرنا نہ اپنے رخساروں پر طمانچہ مارنا اور نہ اپنے منہ کو زخمی کرنا۔

اضافہ طارق اکیڈمی

شہادت حسین رضی اللہ عنہ

ضروری تمہید

دنیا میں انسانی عظمت و شہرت کے ساتھ حقیقت کا توازن بہت کم قائم رہ سکتا ہے۔ یہ عجیب بات ہے کہ جو شخصیتیں عظمت و تقدس اور قبول و شہرت کی بلندیوں پر پہنچ جاتی ہیں۔ دنیا عموماً تاریخ سے زیادہ افسانہ اور تخیل کے اندر انہیں ڈھونڈنا چاہتی ہے، اسی لیے فلسفہ تاریخ کے بانی اول ابن خلدون کو یہ قاعدہ بنانا پڑا کہ جو واقعہ دنیا میں جس قدر زیادہ مقبول و مشہور ہوگا، اتنی ہی افسانہ سرائی اسے اپنے حصار تخیل میں لے لے گی۔ ایک مغربی شاعر گوئٹے نے یہی حقیقت ایک دوسرے پیرایہ میں بیان کی ہے، وہ کہتا ہے انسانی عظمت کی حقیقت کی انتہا یہ ہے کہ افسانہ بن جائے۔

تاریخ اسلام میں سیدنا امام حسین (علیہ علی آباء و اجدادہ الصلوٰۃ والسلام) کی شخصیت جو اہمیت رکھتی ہے محتاج بیان نہیں۔ خلفائے راشدین رضی اللہ عنہم کے عہد کے بعد جس واقعہ نے اسلام کی دینی، سیاسی اور اجتماعی تاریخ پر سب سے زیادہ اثر ڈالا ہے، وہ ان کی شہادت کا عظیم واقعہ ہے۔ بغیر کسی مبالغہ کے کہا جاسکتا ہے کہ دنیا کے کسی المناک حادثہ پر نسل انسانی کے اس قدر آنسو نہ بہے ہوں گے جس قدر اس حادثہ پر بہے ہیں۔ 13 سو برس کے اندر 13 سو محرم گزر چکے اور ہر محرم اس حادثہ کی یاد تازہ کرتا رہا۔ سیدنا امام حسین رضی اللہ عنہ کے جسم خونچکاں سے دشت کربلا میں جس قدر خون بہا تھا، اس کے ایک ایک قطرہ کے بدلے دنیا اشک ہائے ماتم و الم کا ایک ایک سیلاب بہا چکی ہے۔

بائیں ہمہ یہ کیسی عجیب بات ہے کہ تاریخ کا اتنا مشہور اور عظیم تاثیر رکھنے والا واقعہ بھی تاریخ سے کہیں زیادہ افسانہ کی صورت اختیار کر چکا ہے۔ اگر آج ایک جو یاے حقیقت چاہئے کہ صرف تاریخ اور تاریخ کی محتاط شہادتوں کے اندر اس حادثہ کا مطالعہ کرے تو اکثر صورتوں میں اسے مایوسی سے دوچار ہونا پڑے گا۔ اس وقت جس قدر بھی مقبول اور متداول ذخیرہ اس موضوع پر موجود ہے، وہ زیادہ تر روضہ خوانی سے تعلق رکھتا ہے، جس کا مقصد زیادہ سے زیادہ گریہ و بکا کی حالت پیدا کر

دینا ہے، حتیٰ کہ تاریخی حیثیت سے بیان کردہ بعض چیزیں جو تاریخ کی شکل میں مرتب ہوئی ہیں، وہ بھی دراصل تاریخ نہیں ہے۔ روضہ خوانی اور مجلس طرازی کے مواد ہی نے ایک دوسری صورت اختیار کر لی ہے۔ آج اگر جستجو کی جائے کہ دنیا کی کسی زبان میں بھی کوئی کتاب ایسی موجود ہے جو حادثہ کربلا کی تاریخ ہو تو واقعہ یہ ہے کہ ایک بھی نہیں۔

اہل بیت شروع سے اپنے تئیں خلافت کا زیادہ حق دار سمجھتے تھے۔ امیر معاویہ بن ابی سفیان رضی اللہ عنہ کی وفات کے بعد تخت خلافت خالی ہوا۔ یزید بن معاویہ پہلے سے ولی عہد مقرر ہو چکا تھا، اس نے اپنی خلافت کا اعلان کر دیا اور حسین ابن علی علیہ السلام سے بھی بیعت کا مطالبہ کیا۔ حضرت امیر المومنین علی علیہ السلام نے کوفہ کو دار الخلافہ قرار دیا تھا، اس لیے وہاں اہل بیت کرام کے طرفداروں کی تعداد زیادہ تھی۔ انہوں نے سیدنا امام حسین علیہ السلام کو لکھا کہ آپ تشریف لائیے ہم آپ کا ساتھ دیں گے۔ آپ نے اپنے پیچھے بھائی مسلم بن عقیل رضی اللہ عنہ کو اہل کوفہ سے بیعت لینے کے لیے بھیج دیا اور خود بھی سفر کی تیاری کرنے لگے۔

دوستوں کا مشورہ

آپ کے دوستوں اور عزیزوں کو معلوم ہوا تو سخت مضطرب ہوئے، وہ اہل کوفہ کی بے وفائی اور زمانہ سازی سے واقف تھے۔ بنی امیہ کی سخت گیر طاقتوں سے بھی بے خبر نہ تھے۔ انہوں نے اس سفر کی مخالفت کی۔ سیدنا عبداللہ بن عباس رضی اللہ عنہ نے کہا:

”لوگ یہ سن کر بڑے پریشان ہیں کہ آپ عراق جا رہے ہیں، مجھے اصلی حقیقت سے آگاہ کیجئے۔“

سیدنا حسین رضی اللہ عنہ نے جواب دیا:

”میں نے عزم کر لیا ہے۔ میں آج یا کل میں روانہ ہوتا ہوں۔“

ابن عباس رضی اللہ عنہ بے اختیار پکار اٹھے:

”خدا آپ کی حفاظت کرے، کیا آپ ایسے لوگوں میں جا رہے ہیں، جنہوں نے اپنے دشمن کو نکال دیا ہے اور ملک پر قبضہ کر لیا ہے؟ اگر وہ ایسا کر چکے ہیں، تو بڑے شوق سے تشریف لے جائیے۔ لیکن اگر ایسا نہیں ہوا ہے۔ حاکم بدستور ان کی گردن دبائے بیٹھا ہے، اس کے گماشتے برابر اپنی کارستانیوں کر رہے ہیں، تو ان کا آپ کو بلانا درحقیقت جنگ کی طرف بلانا ہے۔ میں ڈرتا ہوں، وہ

آپ کو دھوکا نہ دیں اور جب دشمن کو طاقتور دیکھیں، تو خود آپ سے لڑنے کے لیے آمادہ نہ ہو جائیں۔“ مگر آپ اس طرح کی باتوں سے متاثر نہ ہوئے اور اپنے ارادہ پر قائم رہے۔

ابن عباس رضی اللہ عنہ کا جوش

جب روانگی کی گھڑی بالکل قریب آگئی تو ابن عباس رضی اللہ عنہ پھر دوڑے آئے۔ اے ابن عم! انہوں نے کہا:

”میں خاموش رہنا چاہتا تھا، مگر خاموش رہا نہیں جاتا۔ میں اس راہ میں آپ کی ہلاکت اور بربادی دیکھ رہا ہوں۔ عراق والے دعا باز ہیں، ان کے قریب بھی نہ جاییں، یہیں قیام کیجئے، کیونکہ یہاں حجاز میں آپ سے بڑا کوئی نہیں۔ اگر عراقی آپ کو بلاتے ہیں تو ان سے کہیے پہلے مخالفین کو اپنے علاقے سے نکال دو، پھر مجھے بلاؤ۔ اگر آپ حجاز سے جانا ہی چاہتے ہیں تو یمن چلے جاییں، وہاں قلعے اور دشوار گزار پہاڑ ہیں، ملک کشادہ ہے۔ آبادی عموماً آپ کے والد کی خیر خواہ ہے۔ وہاں آپ ان لوگوں کی دسترس سے باہر ہوں گے۔ خطوں اور قاصدوں کے ذریعے اپنی دعوت پھیلائیے گا۔ مجھے یقین ہے اس طرح آپ کامیاب ہو جائیں گے۔“

لیکن سیدنا امام حسین علیہ السلام نے جواب دیا:

”اے ابن عم! میں جانتا ہوں تم میرے خیر خواہ ہو، لیکن اب میں عزم کر چکا۔“

سیدنا ابن عباس رضی اللہ عنہ نے کہا:

”آپ نہیں مانتے تو عورتوں اور بچوں کو ساتھ نہ لے جاییں۔ مجھے اندیشہ ہے آپ ان کی آنکھوں کے سامنے اسی طرح نہ قتل کر دیئے جائیں جس طرح سیدنا عثمان بن عفان رضی اللہ عنہ اپنے گھروالوں کے سامنے قتل کر دیئے گئے تھے۔“

تھوڑی دیر خاموش رہنے کے بعد سیدنا ابن عباس رضی اللہ عنہ نے جوش میں آ کر کہا:

”اگر مجھے یقین ہوتا کہ آپ کے بال پکڑ لینے اور لوگوں کے جمع ہونے سے

آپ رُک جائیں گے، تو واللہ! میں ابھی آپ کی پیشانی کے بال پکڑ لوں۔“

مگر آپ پھر بھی اپنے ارادہ پر قائم رہے۔

انسانیت موت کے دروازے پر

عبداللہ بن جعفر رضی اللہ عنہ کا خط

اسی طرح اور بھی بہت سے لوگوں نے آپ کو سمجھایا، آپ کے چچیرے بھائی عبداللہ بن جعفر رضی اللہ عنہ نے خط لکھا:

”میں آپ کو خدا کا واسطہ دیتا ہوں کہ یہ خط دیکھتے ہی اپنے ارادے سے باز آجائیے، کیونکہ اس راہ میں آپ کے لیے ہلاکت اور آپ کے اہل بیت کے لیے بربادی ہے۔ اگر آپ قتل ہو گئے، تو زمین کا نور بجھ جائے گا۔ اس وقت ایک آپ ہی ہدایت کا نشان اور ارباب ایمان کی اُمیدوں کا مرکز ہیں۔ سفر میں جلدی نہ کیجئے، میں آتا ہوں۔“

والی کا خط

یہی نہیں، بلکہ انہوں نے یزید کے مقرر کیے ہوئے والی عمرو بن سعید بن العاص سے جا کر کہا: ”حسین ابن علی رضی اللہ عنہ کو خط لکھو اور ہر طرح مطمئن کر دو“ عمرو نے کہا آپ خود خط لکھ لائیے میں مہر کر دوں گا: چنانچہ عبداللہ نے والی کی جانب سے یہ خط لکھا:

”میں دعا کرتا ہوں کہ خدا آپ کو اس راستہ سے دور کر دے، جس میں ہلاکت ہے اور اس راستہ کی طرف راہنمائی کر دے جس میں سلامتی ہے۔ مجھے معلوم ہوا ہے آپ عراق جا رہے ہیں۔“

میں آپ کے لیے شقاق و اختلاف سے بھاؤنا لگتا ہوں۔ میں آپ کی ہلاکت سے ڈرتا ہوں۔ میں عبداللہ بن جعفر اور یحییٰ بن سعید کو آپ کے پاس بھیج رہا ہوں، ان کے ساتھ واپس چلے آئیے۔ میرے پاس آپ کے لیے امن سلامتی، نیکی، احسان اور حسن جواز ہے۔ خدا اس پر شاہد ہے وہی اس کا نگہبان اور کفیل ہے۔“

والسلام!

مگر آپ بدستور اپنے ارادے پر جے رہے۔ ۱

فرزدق سے ملاقات

مکہ سے آپ عراق کو روانہ ہو گئے۔ ”صفاح“ نام مقام پر مشہور محبت اہل بیت شاعر فرزدق سے ملاقات ہوئی۔ آپ نے پوچھا: ”تیرے پیچھے لوگوں کا کیا حال ہے؟“

ابن جریر ص 219

فرزدق نے جواب دیا:

”ان کے دل آپ کے ساتھ ہیں، مگر تلواریں بنی امیہ کے ساتھ ہیں۔“ فرمایا:
 ”سچ کہتا ہے، مگر اب ہمارا معاملہ اللہ ہی کے ہاتھ ہے، وہ جو چاہتا ہے ہے،
 وہی ہوتا ہے۔ ہمارا پروردگار ہر لمحہ کسی نہ کسی حکم فرمائی میں ہے۔ اگر اس کی
 مشیت ہماری پسند کے مطابق ہو تو اس کی ستائش کریں گے۔ اگر امید کے
 خلاف ہو تو بھی نیک نیتی اور تقویٰ کا ثواب کہیں نہیں گیا ہے۔“ **1**

مسلم بن عقیل کے عزیزوں کی ضد

زرد نام مقام میں پہنچ کر معلوم ہوا کہ آپ کے نائب مسلم بن عقیل کو کوفہ میں یزید کے گورنر
 عبید اللہ بن زیاد نے علاقہ قتل کر دیا اور کسی کے کان پر جوں تک نہ رنگی۔ آپ نے سنا تو بار بار اِنَّا
 لِلّٰهِ وَاِنَّا اِلَيْهِ رَاجِعُونَ پڑھنا شروع کیا۔ بعض ساتھیوں نے کہا:

”اب بھی وقت ہے ہم آپ کے اور آپ کے اہل بیت کے معاملہ میں آپ کو
 خدا کا واسطہ دیتے ہیں، اللہ ہمیں سے لوٹ چلے۔ کوفہ میں آپ کا کوئی ایک بھی
 طرفدار اور مددگار نہیں۔ سب آپ کے خلاف کھڑے ہو جائیں گے۔“

آپ خاموش کھڑے ہو گئے اور واپسی پر غور کرنے لگے، لیکن مسلم بن عقیل کے عزیز
 کھڑے ہو گئے: ”واللہ! ہم ہرگز نہیں گے۔“ انہوں نے کہا: ہم اپنا انتقام لیں گے یا اپنے بھائی
 کی طرح مرجائیں گے۔“ اس پر آپ نے ساتھیوں کو نظر اٹھا کے دیکھا اور ٹھنڈی سانس لے کر کہا:
 ”ان کے بعد زندگی کا کوئی مزہ نہیں۔“ **2**

رستہ میں بھڑک چھٹ گئی

بدوؤں کی ایک جماعت آپ کے ساتھ ہو گئی تھی۔ وہ سمجھتے تھے کوفہ میں آرام کریں گے۔
 آپ ان کی حقیقت سے واقف تھے، سب کو جمع کر کے خطبہ دیا:

”اے لوگو! ہمیں نہایت دہشت ناک خبریں پہنچی ہیں۔ مسلم بن عقیل، ہانی بن عروہ اور
 عبد اللہ بن بکر قتل کر ڈالے گئے۔ ہمارے طرفداروں نے یوفائی کی۔ کوفہ میں ہمارا
 کوئی مددگار نہیں۔ جو ہمارا ساتھ چھوڑنا چاہے چھوڑ دے، ہم ہرگز خائف نہیں ہوں گے۔“

بھڑنے لگے۔ سنا تو دائیں بائیں کنٹنا شروع ہو گئی۔ تھوڑی دیر کے بعد آپ کے گرد وہی لوگ

رہ گئے جو مکہ سے ساتھ چلے تھے۔

حربن یزید کی آمد

قادسیہ سے جوں ہی آگے بڑھے عبید اللہ بن زیاد والی عراق کے عامل حصین بن نمیر تسمی کی طرف سے حربن یزید ایک ہزار فوج کے ساتھ نمودار ہوا اور ساتھ ہولیا۔ اسے حکم ملا تھا کہ سیدنا امام حسین علیہ السلام کے ساتھ برابر لگا رہے اور اس وقت تک پیچھا نہ چھوڑے، جب تک انہیں عبید اللہ بن زیاد کے سامنے نہ لے جائے۔ اسی اثناء میں نماز ظہر کا وقت آ گیا، آپ تہمند باندھے، چادر اوڑھے، نعل پہنے تشریف لے آئے اور حمد و نعت کے بعد اپنے ساتھیوں اور حر کے سپاہیوں کے سامنے خطبہ دیا:

راہ میں ایک اور خطبہ

”اے لوگو! خدا کے سامنے اور تمہارے سامنے میرا عذریہ ہے کہ میں اپنی طرف سے یہاں نہیں آیا ہوں۔ میرے پاس تمہارے خطوط پہنچے، قاصد آئے۔ مجھے بار بار دعوت دی گئی کہ ہمارا کوئی امام نہیں۔ آپ آئیے تاکہ خدا ہمیں آپ کے ہاتھ پر جمع کر دے۔ اگر اب بھی تمہاری یہ حالت ہے، تو میں آ گیا ہوں۔ اگر مجھ سے عہد و پیمان کرنے کے لیے آئے ہو، جن پر میں مطمئن ہو جاؤں تو میں تمہارے شہر چلے کو تیار ہوں۔ اگر ایسا نہیں ہے، بلکہ تم میری آمد سے ناخوش ہو تو میں وہیں واپس چلا جاؤں گا، جہاں سے آیا ہوں۔“

دشمنوں نے آپ کے پیچھے نماز پڑھی

کسی نے کوئی جواب نہ دیا، دیر تک خاموش رہنے کے بعد لوگ مؤذن سے کہنے لگے:

”اقامت پکارو۔“

سیدنا امام حسین علیہ السلام نے حربن یزید سے کہا: ”کیا تم علیحدہ نماز پڑھو گے؟“

اُس نے کہا: ”نہیں آپ امامت کریں، ہم آپ ہی کے پیچھے نماز پڑھیں گے۔“

وہیں عصر کی بھی نماز پڑھی۔ دوست دشمن سب مقتدی تھے۔ نماز کے بعد آپ نے پھر خطبہ دیا:

دوسرا خطبہ

”اے لوگو! اگر تم تقویٰ پر ہو اور حق دار کا حق پہنچاؤ تو یہ خدا کی خوشنودی کا موجب

ہوگا۔ ہم اہل بیت ان مدعیوں سے زیادہ حکومت کے حقدار ہیں۔ ان لوگوں کو کوئی حق نہیں پہنچتا۔ یہ تم پر ظلم و جور سے حکومت کرتے ہیں، لیکن اگر تم ہمیں ناپسند کرو، ہمارا فرض نہ پہنچاؤ اور تمہاری رائے اب اس کے خلاف ہوگئی ہو، جو تم نے مجھے اپنے خطوں میں لکھی اور قاصدوں کی زبانی پہنچائی تھی تو میں بخوشی واپس چلے جانے کو تیار ہوں۔“

اہل کوفہ کے خطوط

اس پر حرنے کہا: ”آپ کن خطوط کا ذکر کرتے ہیں، ہمیں ایسے خطوں کا کوئی علم نہیں۔“
 آپ نے عقبہ بن سمان کو حکم دیا کہ وہ دونوں تھیلے نکال لائے، جن میں کوفہ والوں کے خط بھرے ہیں۔ عقبہ نے تھیلے انڈیل کر خطوں کا ڈھیر لگا دیا۔ اس پر حرنے کہا:
 ”لیکن ہم وہ نہیں ہیں جنہوں نے یہ خط لکھے تھے۔ ہمیں تو یہ حکم ملا ہے کہ آپ کو عبید اللہ بن زیاد تک پہنچا کے چھوڑ دیں۔“
 سیدنا امام حسین علیہ السلام نے فرمایا: ”لیکن یہ موت سے پہلے ناممکن ہے۔“
 پھر آپ نے روانگی کا حکم دیا، لیکن مخالفین نے راستہ روک لیا۔ آپ نے خفا ہو کر حرسے کہا:
 ”میری ماں تجھے روئے، تو کیا چاہتا ہے؟“
 حرنے جواب دیا:

”واللہ! اگر آپ کے سوا کوئی اور عرب میری ماں کا نام زبان پر لاتا، تو میں اسے بتا دیتا، لیکن آپ کی ماں کا ذکر میری زبان پر برائی کے ساتھ نہیں آ سکتا۔“
 آپ نے فرمایا: ”پھر تم کیا چاہتے ہو؟“
 اُس نے کہا: ”میں آپ کو عبید اللہ بن زیاد کے پاس لے جانا چاہتا ہوں۔“
 آپ نے فرمایا: ”تو واللہ! میں تمہارے ساتھ نہیں چلوں گا۔“
 اس نے کہا: ”میں بھی آپ کا پیچھا نہیں چھوڑوں گا۔“
 جب گفتگو زیادہ بڑھی، تو حرنے کہا:

”مجھے آپ سے لڑنے کا حکم نہیں ملا ہے، مجھے صرف یہ حکم ملا ہے کہ آپ کا ساتھ نہ چھوڑوں۔ یہاں تک کہ آپ کو کوفہ پہنچا دوں۔ اگر آپ اسے منظور نہیں

کرتے، تو ایسا راستہ اختیار کیجئے جو نہ کوفہ کو جاتا ہو، نہ مدینہ میں، میں ابن زیاد کو لکھتا ہوں۔ اگر آپ پسند کریں تو خود بھی یزید یا عبید اللہ کو لکھئے۔ شاید خدا میرے لیے مخلصی کی کوئی صورت پیدا کر دے اور آپ کے معاملہ میں امتحان سے بچ جاؤں۔“ یہ بات آپ نے منظور کر لی اور روانہ ہو گئے۔

ایک اور خطبہ

راستہ میں کئی اور مقامات پر بھی آپ نے دوستوں اور دشمنوں کو مخاطب کیا۔ مقام بیضہ پر خطبہ دیا: ”اے لوگو! رسول اللہ ﷺ نے فرمایا ہے جو کوئی ایسے حاکم کو دیکھے جو ظلم کرتا ہے، خدا کی قائم کی ہوئی حدیں توڑتا ہے، عہد الہی شکست کرتا ہے، سنت نبوی کی مخالفت کرتا ہے۔ خدا کے بندوں پر گناہ اور سرکشی سے حکومت کرتا ہے اور یہ دیکھنے پر بھی نہ تو اپنے فعل سے اس کی مخالفت کرے نہ اپنے قول سے، سو خدا ایسے آدمی کو اچھا ٹھکانا نہیں بخشے گا۔ دیکھو یہ لوگ شیطان کے پیروں گئے اور رحمان سے سرکش ہو گئے ہیں۔ فساد ظاہر ہے، حدود الہی معطل ہیں۔ حال غنیمت پر ناجائز قبضہ ہے۔ خدا کے حرام کو حلال اور حلال کو حرام ٹھہرایا جا رہا ہے، میں ان کی سرکشی کو حق و عدل سے بدل دینے کا سب سے زیادہ حقدار ہوں۔ تمہارے بے شمار خطوط اور قاصد میرے پاس پیام بیعت لے کر پہنچے، تم عہد کر چکے ہو کہ مجھے سے بے وفائی نہ کرو گے، اگر تم اپنی اس بیعت پر قائم رہو، تو یہ تمہارے لیے راہ ہدایت ہے، کیونکہ میں حسین ابن علی علیہ السلام ابن فاطمہ علیہا السلام رسول اللہ ﷺ کا نواسہ ہوں۔ میری جان تمہاری جان کے ساتھ ہے۔ میرے بال بچے تمہارے بال بچوں کے ساتھ ہیں۔ مجھے اپنا نمونہ بناؤ اور مجھ سے گردن نہ موڑو، لیکن اگر تم یہ نہ کرو، بلکہ اپنا عہد توڑ دو اور اپنی گردن سے بیعت کا حلقہ نکال پھینکو، تو یہ بھی تم سے بعید نہیں، تم میرے باپ، بھائی اور عم زاد مسلم سے ایسا ہی کر چکے ہو۔ وہ فریب خوردہ ہے جو تم پر بھروسہ کرے، لیکن یاد رکھو تم نے اپنا ہی حصہ کھ دیا۔ اپنی ہی قسمت بگاڑ دی۔ جو بد عہدی کرے گا خود اپنے خلاف بد عہدی کرے گا۔ عجب نہیں خدا تعالیٰ عنقریب مجھے تم سے بے نیاز کر دے۔

وَالسَّلَامُ عَلَيْكُمْ وَرَحْمَةُ اللَّهِ وَبَرَكَاتُهُ

ایک اور تقریر

ایک دوسری جگہ یوں تقریر فرمائی:

”معاملہ کی جو صورت ہوگئی ہے، تم دیکھ رہے ہو۔ دنیا نے اپنا رنگ بدل دیا، منہ پھیر لیا، نیکی خالی ہوگئی۔ ذرا سی تلخٹھ باقی ہے۔ حقیری زندگی رہ گئی ہے، ہولناکی نے احاطہ کر لیا ہے۔ افسوس دیکھتے نہیں کہ حق پس پشت ڈال دیا گیا ہے۔ باطل پر علانیہ عمل کیا جا رہا ہے۔ کوئی نہیں جو اس کا ہاتھ پکڑے وقت آ گیا ہے کہ مومن حق کی راہ میں رضائے الہی کی خواہش کرے، لیکن میں شہادت ہی کی موت چاہتا ہوں۔ ظالموں کیساتھ زندہ رہنا خود پر ظلم ہے۔“

زہیر کا جواب

یہ خطبہ سن کر زہیر بن القین الجبلی نے کھڑے ہو کر لوگوں سے کہا: ”تم بولو گے یا میں بولوں؟“ سب نے کہا: ”تم بولو۔“ زہیر نے تقریر کی:

”اے فرزند رسول! خدا آپ کے ساتھ ہو۔ ہم نے آپ کی تقریر سنی، واللہ اگر دنیا ہمارے لیے ہمیشہ باقی رہنے والی ہو۔ اور ہم سدا اس میں رہنے والے ہوں۔ جب بھی آپ کی حمایت و نصرت کے لیے اس کی جدائی گوارا کر لیں گے اور ہمیشہ کی زندگی پر آپ کے ساتھ مر جانے کو ترجیح دیں گے۔“

حرکی دھمکی کا جواب

حربن یزید آپ کے ساتھ برابر چلا آ رہا تھا اور بار بار کہتا تھا:

”اے حسین! اپنے معاملہ میں خدا کو یاد کیجئے، میں گواہی دیتا ہوں کہ آپ جنگ کریں گے تو ضرور قتل کر ڈالے جائیں گے۔“

ایک مرتبہ آپ نے غضب ناک ہو کر فرمایا:

”تو مجھے موت سے ڈراتا ہے، کیا تمہاری شقاوت اس حد تک پہنچ جائے گی کہ مجھے قتل کرو گے؟ سمجھ میں نہیں آتا کہ کیا جواب دوں تجھے؟ لیکن میں وہی کہوں گا جو رسول اللہ ﷺ کے ایک صحابی نے جہاد پر جاتے ہوئے اپنے بھائی کی دھمکی سن کر کہا:

سامضی وما بالموت عار علی الفتی! اذا مانوی حقاً وجاہد مسلماً
میں روانہ ہوتا ہوں، مرد کے لیے موت ذلت نہیں، جبکہ اس کی نیت نیک ہو، اور وہ
اسلام کی راہ میں جہاد کرنے والا ہو

وآسی الرجال الصالحین بنفسہ وفارق مشوراً غش ویر غما
اور جب کہ وہ اپنی جان دے کر صالحین کا مددگار ہو اور دغا باز ظالم ہلاک ہونے والے
سے جدا ہو رہا ہو۔

چار کوفیوں کی آمد

”عذیب الجانات“ نام مقام پر کوفہ سے چار سوار آتے دکھائی دیے، ان کے آگے آگے
طراح بن عدی یہ شعر پڑھ رہا تھا

بانا قتی لا تدعری من زجری وشمیری قبل طلوع الفجر
اے میری اونٹنی! میری ڈانٹ سے ڈر نہیں، طلوع فجر سے پہلے ہمت سے چل!
بخیر رکیان وخیر سفر حتی تجلی بکریم النحر
سب سے اچھے مسافروں کو لے چل۔ سب سے اچھے سفر پر چل، یہاں تک کہ
شریف النسب آدمی تک پہنچ جا

الماجد الحر رحیب الصدر اتیٰ بہ اللہ لخیر امر
وہ عزت والا ہے، آزاد ہے، فرائض میں ہے، اللہ اسے سب سے اچھے کام کے لیے لایا ہے

ثم ابقاء بقاء الدھر

خدا اسے ہمیشہ سلامت رکھے

سیدنا امام حسین علیہ السلام نے یہ شعر سننے، تو فرمایا:

”واللہ! مجھے یہی امید ہے کہ خدا کو ہمارے ساتھ بھلائی منظور ہے، چاہے قتل
ہوں یا فتح یاب ہوں۔“

حربن یزید نے ان کو دیکھا، تو حضرت سے کہا:

”یہ لوگ کوفہ کے ہیں، آپ کے ساتھی نہیں ہیں، میں انہیں روکوں گا اور واپس
کر دوں گا۔“

آپ نے فرمایا:

”تم وعدہ کر چکے ہو کہ ابن زیاد کا خط آنے سے پہلے مجھ سے کوئی تعرض نہیں کرو گے۔ یہ اگرچہ میرے ساتھ نہیں آئے، لیکن میرے ہی ساتھی ہیں۔ اگر ان سے چھیڑ چھاڑ کرو گے، تو میں تم سے لڑوں گا۔“ یہ سن کر حراموش ہو گیا۔

کوفہ والوں کی حالت

آنے والوں سے آپ نے پوچھا: ”لوگوں کو کس حال میں چھوڑ آئے ہو؟“ انہوں نے جواب دیا شہر کے سرداروں کو رشتہ دے کر ملایا گیا ہے۔ عوام کے دل آپ کے ساتھ ہیں، مگر ان کی تلواریں کل آپ کے خلاف نیام سے باہر نکلیں گی۔

آپ کے قاصد کا قتل

اس سے پہلے آپ قیس بن مسہر کو بطور قاصد کوفہ بھیج چکے تھے۔ عبید اللہ بن زیاد نے انہیں قتل کر ڈالا تھا، مگر آپ کو اطلاع نہ دی تھی۔ ان لوگوں سے قاصد کا حال پوچھا انہوں نے سارا واقعہ بیان کیا۔ آپ کی آنکھیں اشک بار ہو گئیں اور فرمایا:

فَمِنْهُمْ مَنْ قَطَعَى نَجَبَهُ وَمِنْهُمْ مَنْ يَنْتَظِرُ وَمَا بَدَلُوا تَبْدِيلًا

بعض ان میں سے مر چکے ہیں اور بعض موت کا انتظار کر رہے ہیں، مگر حق پر ثابت قدم ہیں، اس میں کوئی تبدیلی نہیں کی ہے۔ (احزاب: 23)

خدایا ہمارے لیے اور ان کے لیے جنت کی راہ کھول دے۔ اپنی رحمت اور ثواب کے دارالقرار میں ہمیں اور انہیں جمع کر۔“

طرماح بن عدی کا مشورہ

طرماح بن عدی نے کہا:

”واللہ! میں آنکھیں پھاڑ پھاڑ کر دیکھ رہا ہوں، مگر آپ کے ساتھ کوئی دکھائی نہیں دیتا۔ اگر صرف یہی لوگ ٹوٹ پڑیں جو آپ کے پیچھے لگے ہوئے ہیں، تو خاتمہ ہو جائے۔ میں نے اتنا بڑا انبوہ آدمیوں کا کوفہ کے عقب میں دیکھا ہے، جتنا کسی ایک مقام پر کبھی نہیں دیکھا تھا۔ یہ سب اسی لیے جمع کیے گئے ہیں کہ ایک حسین علیہ السلام سے لڑیں۔ میں آپ کو خدا کا واسطہ دیتا ہوں کہ اگر ممکن ہو تو

ایک بالشت بھی آگے نہ بڑھے۔ اگر آپ چاہتے ہیں کہ ایسی جگہ پہنچ جائیں، جہاں دشمنوں سے بالکل امن ہو تو میرے ساتھ چلے چلیے میں اپنے پہاڑ ”آجا“ میں آپ کو اتار دوں گا۔ واللہ! وہاں دس دن بھی نہ گزریں گے کہ قبیلہ طے کے 20 ہزار بہادر تلواریں لیے آپ کے سامنے کھڑے ہو جائیں گے۔ واللہ! جب تک ان کے دم میں دم رہے گا، آپ کی طرف کوئی آنکھ اٹھا کر نہ دیکھ سکے گا۔“

آپ نے جواب دیا: ”خدا تمہیں جزائے خیر دے، لیکن ہمارے اور ان کے مابین ایک عہد ہو چکا ہے۔ ہم اس کی موجودگی میں ایک قدم نہیں اٹھا سکتے۔ کچھ نہیں کہا جاسکتا ہمارا ان کا معاملہ کس حد پر پہنچ کر ختم ہوگا۔“

خواب

اب آپ کو یقین ہو چلا تھا کہ موت کی طرف جارہے ہیں ”قصر بنی مقاتل“ نامی مقام سے کوچ کے وقت آپ اونگھ گئے تھے۔ پھر چونک کر باواز بلند کہنے لگے: اِنَّا لِلّٰہِ وَاِنَّا اِلَیْہِ رَاجِعُوْنَ، اَلْحَمْدُ لِلّٰہِ رَبِّ الْعَالَمِیْنَ۔ تین مرتبہ یہی فرمایا: آپ کے صاحبزادے علی اکبر رضی اللہ عنہ نے عرض کیا: اِنَّا لِلّٰہِ اور اَلْحَمْدُ لِلّٰہِ کیوں؟

فرمایا: ”جان پدر! ابھی اونگھ گیا تھا، خواب میں کیا دیکھتا ہوں کہ ایک سوار کہتا چلا آ رہا ہے: ”لوگ چلتے ہیں اور موت ان کے ساتھ چلتی ہے۔“ میں سمجھ گیا کہ یہ ہماری ہی موت کی خبر ہے جو ہمیں سنائی جا رہی ہے۔“

علی اکبر رضی اللہ عنہ نے کہا: ”خدا آپ کو روزِ بد نہ دکھائے! کیا ہم حق پر نہیں ہیں؟“ فرمایا: ”بے شک ہم حق پر ہیں۔“ اس پر وہ بے اختیار پکار اٹھے: اگر ہم حق پر ہیں، تو پھر موت کی کوئی پرواہ نہیں۔“ یہی وہ آپ کے صاحبزادے ہیں جو میدانِ کربلا میں شہید ہوئے اور علی اکبر رضی اللہ عنہ کے لقب سے مشہور ہیں۔

ابن زیاد کا خط

صبح آپ پھر سوار ہوئے، اپنے ساتھیوں کو پھیلا نا شروع کیا، مگر حرنِ یزید انہیں پھیلنے سے روکتا ہے۔ باہم دیر تک کشمکش جاری رہی۔ آخر کوفہ کی طرف سے ایک سوار آتا دکھائی دیا۔ یہ

ہتھیار بند تھا۔ سیدنا حسین ؑ کی طرف سے اُس نے منہ پھیر لیا، مگر حر کو سلام کیا اور ابن زیاد کا خط پیش کیا۔ خط کا مضمون یہ تھا:

”حسین ؑ کو کہیں نکلنے نہ دو، کھلے میدان کے سوا کہیں اُترنے نہ دو قلعہ بند یا شاداب مقام میں پڑاؤ نہ ڈال سکے۔ میرا یہی قاصد تمہارے ساتھ رہے گا کہ تم کہاں تک میرے حکم کی تعمیل کرتے ہو۔“

خُرنے خط کے مضمون سے حضرت امام ؑ کو آگاہ کیا اور کہا:

”اب میں مجبور ہوں۔ آپ کو بے آب و گیاہ کھلے میدان ہی میں اُترنے کی اجازت دے سکتا ہوں۔“

زہیر بن القین نے حضرت سے عرض کیا:

”ان لوگوں سے لڑنا اس فوج گراں سے لڑنے کے مقابلہ میں کہیں آسان ہے، جو بعد میں آئے گی۔“

مگر آپ نے لڑنے سے انکار کر دیا۔ فرمایا: ”میں اپنی طرف سے لڑائی میں پہل نہیں کرنا چاہتا۔“

زہیر نے کہا: ”تو پھر سامنے گاؤں میں چل کر اتر یے جو فرات کے کنارے ہے اور قلعہ بند ہو جانا چاہئے۔“

آپ نے پوچھا: ”اس کا نام کیا ہے؟“

زہیر نے کہا: ”عقر“ (عقر کے معنی ہیں کاٹنا یا بے ثمر و بے نتیجہ ہونا) یہ سن کر آپ منغص ہو گئے اور کہا: ”عقر سے خدا کی پناہ!“

کربلا میں ورود

آخر آپ ایک اُجاڑ سر زمین پر پہنچ کر اُتر پڑے۔ پوچھا: اس سر زمین کا کیا نام ہے؟ معلوم ہوا ”کربلا“ آپ نے فرمایا: ”یہ کرب اور بلا ہے۔“ یہ مقام دریا سے دور تھا۔ دریا اور اس میں ایک پہاڑی حاکل تھی۔ یہ واقعہ 2 محرم الحرام 61ھ کا ہے۔

عمر بن سعد کی آمد

دوسرے روز عمر بن سعد بن ابی وقاص کو فدوالوں کی چار ہزار فوج لے کر پہنچا۔ عبید اللہ بن

انسانیت موت کے دروازے پر

زیاد نے عمر کو زبردستی بھیجا تھا۔ عمر کی خواہش تھی کسی طرح اس امتحان سے بچ نکلے اور معاملہ رفع دفع ہو جائے۔ اس نے آتے ہی سیدنا امام حسین علیہ السلام کے پاس قاصد بھیجا اور دریافت کیا آپ کیوں تشریف لائے؟ آپ نے ہی جواب دیا جو حر بن یزید کو دے چکے تھے۔

”تمہارے شہر کے لوگوں ہی نے مجھے بلایا ہے۔ اب اگر وہ مجھے ناپسند کرتے ہیں تو میں لوٹ جانے کے لیے تیار ہوں۔“

ابن زیاد کی سختی

عمر بن سعد کو اس جواب سے خوشی ہوئی اور امید بندھی کہ یہ مصیبت نل جائے گی: چنانچہ عبید اللہ بن زیاد کو خط لکھا۔ خط پڑھ کر ابن زیاد نے کہا:

الآن اذ علقت مخالفتنا بهم يوجو النجاة ولات حين مناص
اب کہ ہمارے بچے میں آپھنسا ہے، چاہتا ہے کہ نجات پائے، مگر اب واپسی اور نکل بھاگنے کا وقت نہیں رہا

”سیدنا حسین علیہ السلام سے کہو پہلے اپنے تمام ساتھیوں کے ساتھ یزید بن معاویہ کی بیعت کریں پھر ہم دیکھیں گے کہ ہمیں کیا کرنا ہے۔ سیدنا حسین علیہ السلام اور ان کے ساتھیوں تک پانی نہ پہنچنے پائے۔ وہ پانی کا ایک قطرہ بھی پینے نہ پائیں، جس طرح عثمان بن عفان رضی اللہ عنہ پانی سے محروم رہے تھے۔“

پانی پر تصادم

عمر بن سعد نے مجبوراً پانچ سو سپاہی گھاٹ کی حفاظت کے لیے بھیج دیئے اور آپ کے ساتھیوں پر پانی بند ہو گیا۔ اس پر آپ نے اپنے بھائی عباس بن علی رضی اللہ عنہ کو حکم دیا کہ 30 سوار اور 20 پیادے کر جائیں اور پانی بھرا لیں۔ یہ بچے تو محافظ دستے کے افسر عمرو بن الحجاج نے روکا۔ باہم مقابلہ ہوا، لیکن آپ 20 مشکیں بھرا لے۔

عمر بن سعد سے ملاقات

شام کو سیدنا حسین علیہ السلام نے عمر بن سعد کو کہلا بھیجا آج رات مجھ سے ملاقات کرو: چنانچہ دونوں بیس بیس سوار لے کر اپنے اپنے پڑاؤ سے نکلے اور درمیانی مقام میں ملے۔ تخیلہ میں بہت رات گئے تک باتیں ہوتی رہیں۔ راوی کہتا ہے گفتگو بالکل خفیہ تھی، لیکن لوگوں میں یہ مشہور ہو گیا

کہ سیدنا حسین علیہ السلام نے عمر سے کہا تھا ہم تم دونوں اپنے اپنے لشکر میں چھوڑ کر یزید کے پاس روانہ ہو جائیں۔ عمر نے کہا: ”اگر میں ایسا کروں گا تو میرا گھر کھدوا ڈالا جائے گا۔“

آپ نے فرمایا: ”میں بنادوں گا۔“

عمر نے کہا: ”میری تمام جائیداد ضبط کر لی جائے گی۔“

آپ نے فرمایا: ”میں اپنی حجاز کی جائیداد سے اس کا معاوضہ دوں گا۔“ مگر عمر نے منظور نہیں کیا۔
تین شرطیں

اس کے بعد کسی تین چار مرتبہ باہم ملاقاتیں ہوئیں۔ آپ نے تین صورتیں پیش کیں:

① مجھے وہیں لوٹ جانے دو، جہاں سے میں آیا ہوں۔

② مجھے خود یزید سے اپنا معاملہ طے کر لینے دو۔

③ مجھے مسلمانوں کی کسی سرحد پر بھیج دو، وہاں کے لوگوں پر جو گزرتی ہے، وہ مجھ پر بھی گزرے گی۔

ابن زیاد کا خط

بار بار کی گفتگو کے بعد عمر بن سعد نے ابن زیاد کو پھر لکھا:

”خدا نے فتنہ ٹھنڈا کر دیا۔ پھوٹ دور کر دی، اتفاق پیدا کر دیا۔ اُمت کا معاملہ

درست کر دیا۔ حسین علیہ السلام مجھ سے وعدہ کر گئے ہیں کہ وہ ان تین صورتوں میں

سے کسی ایک کے لیے تیار ہیں۔ اس میں تمہارے لیے بھلائی بھی ہے اور

امت کے لیے بھی بھلائی ہے۔“

شمر کی مخالفت

ابن زیاد نے خط پڑھا تو متاثر ہو گیا۔ عمر بن سعد کی تعریف کی اور کہا: میں نے منظور کیا، مگر

شمر ذی الجوشن نے مخالفت کی اور کہا:

”اب حسین علیہ السلام قبضہ میں آ چکے ہیں۔ اگر بغیر آپ کی اطاعت کے نکل گئے،

تو عجب نہیں عزت و قوت حاصل کر لیں اور آپ کمزور و عاجز قرار پائیں بہتر

یہی ہے کہ اب انہیں قابو سے نکلنے نہ دیا جائے، جب تک وہ آپ کی اطاعت

نہ کر لیں۔ مجھے معلوم ہوا ہے کہ حسین علیہ السلام اور عمر رات بھر باہم سرگوشیاں کیا

کرتے ہیں۔“

ابن زیاد کا جواب

ابن زیاد نے یہ رائے پسند کر لی اور شمر کو خط دے کر بھیجا۔ خط کا مضمون یہ تھا

”کہ اگر حسین علیہ السلام معہ اپنے ساتھیوں کے اپنے آپ کو ہمارے حوالے کر دیں، تو لڑائی نہ لڑی جائے اور انہیں صحیح سالم میرے پاس بھیج دیا جائے، لیکن اگر یہ بات وہ منظور نہ کریں، تو پھر جنگ کے سوا چارہ نہیں شمر سے کہہ دیا ہے کہ عمر بن سعد نے میرے حکم پر ٹھیک ٹھیک عمل کیا تو تم سب اس کی اطاعت کرنا، ورنہ چاہیے کہ اسے ہٹا کر خود فوج کی سیادت اپنے ہاتھ میں لے لینا اور حسین علیہ السلام کا سر کاٹ کر میرے پاس بھیج دینا۔“

ابن زیاد کے اس خط میں عمر کو سخت تہدید بھی کی گئی تھی۔

”میں نے تمہیں اس لیے نہیں بھیجا ہے کہ حسین علیہ السلام کو بچاؤ اور میرے پاس سفارشیں بھیجو۔ دیکھو، میرا حکم صاف ہے اگر وہ اپنے آپ کو حوالے کر دیں، تو صحیح و سالم میرے پاس بھیج دو، لیکن اگر انکار کریں تو پھر بلا تامل حملہ کرو، خون بہاؤ، لاش بگاڑو، کیونکہ وہ اسی کے مستحق ہیں۔ قتل کے بعد ان کی لاش گھوڑوں سے روند ڈالنا، کیونکہ وہ باغی ہیں اور جماعت سے نکل گئے ہیں۔ میں نے عہد کر لیا ہے کہ اگر قتل کروں گا، تو یہ ضرور کروں گا۔“

”اگر تم نے میرے حکم کی تعمیل کی، تو انعام و اکرام کے مستحق ہو گے اور اگر نافرمانی کی، تو قتل کیے جاؤ گے۔“

شمر بن ذی الجوشن اور حسین علیہ السلام

شمر بن ذی الجوشن کے متعلق یاد رکھنا چاہیے کہ اس کی پھوپھی ام البنین بنت حرام امیر المؤمنین علی رضی اللہ عنہ کی زوجیت میں تھیں اور انہیں کے بطن سے ان کے چار صاحبزادے عباس، عبد اللہ، جعفر اور عثمان پیدا ہوئے تھے جو اس معرکہ میں سیدنا امام حسین علیہ السلام کے ساتھ تھے۔ اس طرح شمر، ان چاروں کا اور ان کے واسطے سے سیدنا حسین علیہ السلام کا پھوپھیرا بھائی تھا۔ اس نے ابن زیاد سے درخواست کی تھی کہ اس کے ان عزیزوں کو امان دے دی جائے اور اُس نے منظور کر لیا تھا: چنانچہ اس نے میدان میں چاروں صاحبزادوں کو بلا کر کہا: ”تم میرے داد ہیلی ہو، تمہارے لیے

میں نے امن اور سلامتی کا سامان کر لیا ہے۔“

لیکن انہوں نے جواب دیا: ”افسوس تم پر، تم ہمیں تو امان دیتے ہو، لیکن فرزند رسول اللہ ﷺ کے لیے امان نہیں ہے؟“

شمر نے ابن سعد کو حاکم کوفہ کا خط پہنچا دیا اور وہ طوعاً کرہاً خوف عزل آمادہ تعمیل ہو گیا۔
فوج کی ابتدائی حرکت

نماز عصر کے بعد عمر بن سعد نے اپنے لشکر کو حرکت دی۔ جب قریب پہنچا تو عباس رضی اللہ عنہ بیس سواروں کے ساتھ نمودار ہوئے۔ عمر نے ان سے کہا کہ ”ابن زیاد کا جواب آ گیا ہے اور اس کا مضمون یہ ہے:“

حضرت عباس رضی اللہ عنہ واپس لوٹے کہ سیدنا حسین علیہ السلام کو اس کی اطلاع دیں۔ اس اثناء میں فریقین کے بعض ہڑجوش آدمیوں میں جو رد و کد ہوئی، اُسے راویوں نے محفوظ رکھا ہے۔
دونوں فوجوں میں زبانی رد و کد

سیدنا امام رضی اللہ عنہ کے طرفداروں میں سے حبیب ابن مظاہر نے کہا: ”خدا کی نظر میں بدترین لوگ وہ ہوں گے جو اس کے حضور اس حالت میں پہنچیں گے کہ اس کے نبی کی اولاد اور اس شہر (کوفہ) کے تہجد گزار عابدوں کے خون سے ان کے ہاتھ رنگیں ہوں گے۔“
ابن سعد کی فوج میں سے عزہ بن قیس نے جواب دیا:

”شاباش اپنی بڑائی بیان کرو، پیٹ بھر کر اپنی پاکی کا اعلان کرو“ زہیر بن القین نے کہا: اے عزہ! خدا ہی نے ان نفسوں کو پاک کر دیا ہے اور ہدایت کی راہ دکھائی ہے، خدا سے ڈرا اور ان پاک نفسوں کے قتل میں گمراہی کا مددگار نہ بن۔“
عزہ نے جواب دیا:

”اے زہیر! تم تو اس خاندان کے حامی نہ تھے، کیا آج سے پہلے تک تم عثمانی (حضرت عثمان رضی اللہ عنہ کے حامی) نہ تھے؟“

زہیر نے کہا:

”ہاں یہ سچ ہے میں نے حسین علیہ السلام کو کبھی کوئی خط نہیں لکھا نہ کبھی کوئی قاصد بھیجا، لیکن سفر نے ہم دونوں کو یک جا کر دیا ہے۔ میں نے انہیں دیکھا تو

رسول ﷺ یاد آ گئے۔ رسول اللہ ﷺ سے ان کی محبت یاد آ گئی۔ میں نے دیکھا یہ کتنے قوی دشمن کے سامنے جارہے ہیں۔ خدا نے میرے دل میں ان کی محبت ڈال دی۔ میں نے اپنے دل میں کہا: ”میں ان کی مدد کروں گا اور اللہ اور اُس کے رسول کے اس حق کی حفاظت کروں جسے تم نے ضائع کر دیا ہے۔“

سیدنا امام حسین رضی اللہ عنہ کو جب ابن زیاد کے خط کا مضمون معلوم ہوا، تو انہوں نے کہا: اگر ممکن ہو تو آج انہیں ٹال دو تا کہ آج رات وہ اپنے رب کی نماز پڑھ لیں۔ اس سے دعا کریں، مغفرت مانگیں، کیونکہ وہ جانتا ہے، میں اس کی عبادت کا دلدادہ اور اس کی کتاب پڑھنے والا ہوں۔“ چنانچہ یہی جواب دیا گیا اور فوج واپس آ گئی۔

آپ کی حسرت اور احباب کی وفاداری

فوج کی واپسی کے بعد رات کو آپ نے اپنے ساتھی جمع کیے اور خطبہ دیا:

”خدا کی حمد و ستائش کرتا ہوں۔ رنج و راحت ہر حالت میں اس کا شکر گزار ہوں۔ الہی! تیرا شکر کہ تو نے ہمارے گھر کو نبوت سے مشرف کیا، قرآن کا فہم عطا کیا۔ دین میں سمجھ بخشی اور ہمیں دیکھنے سننے اور عبرت پکڑنے کی قوتوں سے سرفراز کیا۔ اما بعد! لوگو! میں نہیں جانتا آج روئے زمین پر میرے ساتھیوں سے افضل اور بہتر لوگ بھی موجود ہیں یا میرے اہل بیت سے زیادہ ہمدرد اور غمگسار اہل بیت کسی کے ساتھ ہیں۔ اے لوگو! تم سب کو اللہ میری طرف سے جزائے خیر دے میں سمجھتا ہوں کل میرا ان کا فیصلہ ہو جائے گا۔ غور و فکر کے بعد میری رائے یہ ہے کہ تم سب خاموشی سے نکل جاؤ۔ رات کا وقت ہے میرے اہل بیت کا ہاتھ پکڑو اور تاریکی میں ادھر ادھر چلے جاؤ۔ میں خوشی سے تمہیں رخصت کرتا ہوں، میری طرف سے کوئی شکایت نہ ہوگی۔ یہ لوگ صرف مجھے چاہتے ہیں، میری جان لیکر تم سے غافل ہو جائیں گے۔“

یہ سن کر آپ کے اہل بیت بہت رنجیدہ اور بے چین ہوئے۔ حضرت عباس نے کہا:

”یہ کیوں؟ کیا اس لیے کہ ہم آپ کے بعد زندہ رہیں۔ خدا ہمیں وہ دن نہ دکھائے۔“

حضرت حسین رضی اللہ عنہ نے مسلم بن عقیل رضی اللہ عنہ کے رشتہ داروں سے کہا: اے اولادِ عقیل! مسلم کا

قتل کافی ہے تم چلے جاؤ، میں نے تمہیں اجازت دی۔“

وہ کہنے لگے: ”لوگ کیا کہیں گے؟ یہی کہیں گے کہ ہم اپنے شیخ سردار عم زادوں کو چھوڑ کر بھاگ آئے۔ ہم نے ان کے ساتھ نہ کوئی تیر پھینکا نہ نیزہ چلایا نہ تلوار چلائی۔ نہیں واللہ! یہ ہرگز نہیں ہوگا۔ ہم تو آپ پر جان، مال اور اولاد سب کچھ قربان کر دیں گے۔ آپ کے ساتھ ہو کر لڑیں گے جو آپ پر گزرے گی، وہی ہم پر گزرے گی، آپ کے بعد خدا ہمیں زندہ نہ رکھے۔“

آپ کے ساتھی بھی کھڑے ہو گئے۔ مسلم بن عوسجہ اسدی نے کہا: کیا ہم آپ کو چھوڑ دیں گے؟ حالانکہ اب تک آپ کا حق ادا نہیں کر سکے ہیں۔ واللہ! نہیں ہرگز نہیں! میں اپنا نیزہ دشمنوں کے سینے میں توڑ دوں گا۔ جب تک قبضہ ہاتھ میں رہے گا، تلوار چلاتا رہوں گا، نہبتا ہو جاؤں گا، تو پتھر پھینکوں گا، یہاں تک کہ موت میرا خاتمہ کر دے۔“

سعد بن عبداللہ الحنفی نے کہا: واللہ! ہم آپ کو اس وقت تک نہیں چھوڑیں گے، جب تک خدا جان نہ لے کہ ہم نے رسول اللہ ﷺ کا حق محفوظ رکھا۔ واللہ! اگر مجھے معلوم ہو کہ میں قتل ہوں گا یا جلایا جاؤں گا، آگ میں بھونا جاؤں گا۔ پھر میری خاک ہو ا میں اڑا دی جائے گی اور ایک مرتبہ نہیں 70 مرتبہ مجھ سے یہ سلوک کیا جائے گا۔ پھر بھی میں آپ کا ساتھ نہیں چھوڑوں گا، یہاں تک کہ آپ کی حمایت میں فنا ہو جاؤں گا۔“

زہیر بن القین نے کہا: بخدا اگر میں ہزار مرتبہ بھی آ رہے سے چیرا جاؤں تو بھی آپ کا ساتھ نہ چھوڑوں گا۔ میں خوشا نصیب۔ اگر میرے قتل سے آپ کی اور آپ کے اہل بیت کے ان نونہالوں کی جانیں بچ جائیں۔“

سیدہ نہ نب ﷺ کی بے چینی اور آپ کا توصیہ صبر

حضرت زین العابدین ؑ سے روایت ہے کہ جس رات کی صبح میرے والد شہید ہوئے ہیں، میں بیٹھا تھا۔ میری پھوپھی زینب میری تیمارداری کر رہی تھیں۔ اچانک میرے والد نے خیمہ میں اپنے ساتھیوں کو طلب کیا۔ اس خیمے میں حضرت ابوذر غفاری ؓ کے غلام حوی تلوار صاف کر رہے تھے اور میرے والد یہ شعر پڑھ رہے تھے

من یا دھر اف لك من خلیل
كم لك بالاشراق والاصیل
صاحب او طالب قتیل
والدھر لا یقنع بالبدیل

وانما الامر الى الجليل و كل حى سلك السبل

اے زمانہ تیرا براہ تو کیسا ہے وفادوست ہے۔ صبح اور شام تیرے ہاتھوں کتنے

مارے جاتے ہیں۔ زمانہ کسی کی رعایت نہیں کرتا۔ کسی سے عوض قبول نہیں کرتا

اور سارا معاملہ اللہ ہی کے ہاتھ میں ہے۔ ہر زندہ موت کی راہ پر چلا رہا ہے۔

تین چار مرتبہ آپ نے یہی شعر دہرائے۔ میرا دل بھر آیا۔ آنکھیں ڈبڈبائیں، مگر میں

نے آنسو روک لیے۔ میں سمجھ گیا مصیبت ٹٹنے والی نہیں ہے۔ میری پھوپھی نے یہ شعر سنے، وہ بے

قابو ہو گئیں۔ بے اختیار دوڑتی ہوئی آئیں اور شیون و فریاد کرنے لگیں۔

سیدنا امام رضی اللہ عنہ نے یہ حالت دیکھی، تو فرمایا:

”اے بہن! یہ کیا حال ہے، کہیں ایسا نہ ہو کہ نفس و شیطان کی بے صبریاں

ہمارے ایمان و استقامت پر غالب آجائیں۔“

انہوں نے روتے ہوئے کہا:

”کیوں کر اس حالت پر صبر کیا جائے کہ آپ اپنے ہاتھوں قتل ہو رہے ہیں۔“

آپ نے کہا: ”مشیت ایزدی کا ایسا ہی فیصلہ ہے۔“

اس پر ان کی بے قراریاں اور زیادہ بڑھ گئیں اور شدت غم سے بے حال ہو گئیں۔

یہ حالت دیکھ کر آپ نے ایک طولانی تقریر صبر و استقامت پر فرمائی۔ آپ نے کہا:

”بہن! خدا سے ڈر، خدا کی تعزیت سے تسلی حاصل کر۔ موت دنیا میں ہر زندگی

کے لیے ہے۔ آسمان والے بھی ہمیشہ جیتے نہ رہیں گے۔ ہر چیز فنا ہونے والی

ہے۔ پھر موت کے خیال سے اس قدر رنج و بے قراری کیوں ہو؟ دیکھ ہمارے

لیے ہر مسلمان کے لیے رسول اللہ صلی اللہ علیہ وسلم کی زندگی اسوۂ حسنہ ہے۔ یہ نمونہ

ہمیں کیا سکھاتا ہے؟ ہمیں ہر حال میں صبر و ثبات اور توکل و رضا کی تعلیم دیتا

ہے۔ چاہیے کہ کسی حال میں بھی اس سے منحرف نہ ہوں۔“

پوری رات عبادت میں گزار دی

پوری رات آپ نے اور آپ کے ساتھیوں نے نماز، استغفار اور دعا و تضرع میں گزار

دی۔ راوی کہتا ہے دشمن کے سوار رات بھر ہمارے لشکر کے گرد چکر لگاتے رہے۔ حضرت حسین رضی اللہ عنہ

بلند آواز سے یہ آیت پڑھ رہے تھے:

(آل عمران: 178، 179)

وَلَا يَحْسَبَنَّ الَّذِينَ كَفَرُوا أَنَّمَا نُمِلُّ لَهُمْ خَيْرٌ لَّأَنفُسِهِمْ إِنَّمَا نُمِلُّ لَهُمْ يَسْرُ دَاوُوا إِنَّمَا وَلَهُمْ عَذَابٌ مُّهِينٌ ۝ مَا كَانَ اللَّهُ لِيَذَرَ الْمُؤْمِنِينَ عَلَىٰ مَا أَنْتُمْ عَلَيْهِ حَتَّىٰ يَمِيزَ الْخَبِيثَ مِنَ الطَّيِّبِ ط
 دشمن یہ خیال نہ کریں کہ ہماری ڈھیل ان کے لیے بھلائی ہے۔ ہم صرف اسلئے ڈھیل دے رہے ہیں کہ ان کا جرم اور زیادہ ہو جائے۔ خدا مؤمنین کو اسی حالت میں چھوڑ رکھنے والا نہیں ہے، وہ پاک کو ناپاک سے الگ کر دے گا
 دشمن کے ایک سوار نے یہ آیت سنی تو چلا کر کہنے لگا:

”قسم رب کعبہ کی، ہم ہی وہ طیب ہیں اور تم سے الگ کر دیئے گئے ہیں۔“

عشرہ کی صبح

جمعہ یا سنجر کے دن دسویں محرم کو نماز فجر کے بعد عمر بن سعد اپنی فوج لے کر نکلا۔ سیدنا حسین علیہ السلام نے بھی اپنے اصحاب کی صفیں قائم کیں۔ ان کے ساتھ صرف 32 سوار اور 40 پیدل کل 72 آدمی تھے۔ مینہ پرزہ ہیر بن القین کو مقرر کیا۔ علم اپنے بھائی عباس بن علی رضی اللہ عنہما کے ہاتھ میں دے دیا۔ خیموں کے پیچھے خندق کھود کر اس میں بہت سا ایندھن ڈھیر کر دیا گیا اور آگ جلا دی گئی تاکہ دشمن پیچھے سے حملہ آور نہ ہو سکے۔

شمر کی یا وہ گوئی

فوج سے شمر ذی الجوشن گھوڑا دوڑاتا ہوا نکلا۔ آپ کے لشکر کے گرد پھرا اور آگ دیکھ کر چلایا: اے حسین رضی اللہ عنہ قیامت سے پہلے ہی تم نے آگ قبول کر لی؟“ حضرت نے جواب دیا: اے چرواہے کے لڑکے! تو ہی آگ کا زیادہ مستحق ہے۔ مسلم بن عوسجہ نے عرض کیا: ”مجھے اجازت دیجئے، اسے تیر مار کر ہلاک کر ڈالوں، کیوں کہ بالکل زد پر ہے۔“ حضرت نے منع کیا: ”نہیں میں لڑائی میں پہل نہیں کروں گا۔“

دعا کے لیے ہاتھ اٹھا دیئے

دشمن کا رسالہ آگے بڑھتے دیکھ کر آپ نے دعا کے لیے ہاتھ اٹھا دیئے۔ الہی! ہر مصیبت میں تجھی پر میرا بھروسہ ہے۔ ہر سختی میں میرا تو ہی پشت پناہ ہے۔ کتنی مصیبتیں پڑیں۔ دل کمزور ہو گیا۔ تدبیر نے جواب دیا۔ دوست نے بے وفائی کی۔ دشمن نے خوشیاں منائیں، مگر میں نے

صرف تجھی سے التجا کی اور تو نے ہی میری دسگیری کی! تو ہی ہر نعمت کا والی ہے تو ہی احسان والا ہے، آج بھی تجھی سے التجا کی جاتی ہے۔

دشمن کے سامنے خطبہ

جب دشمن قریب آ گیا، تو آپ نے اونٹنی طلب کی، سوار ہوئے، قرآن سامنے رکھا اور دشمن کی صفوں کے سامنے کھڑے ہو کر بلند آواز سے یہ خطبہ دیا:

”لوگو! میری بات سنو، جلدی نہ کرو۔ مجھے نصیحت کر لینے دو، اپنا عذر بیان کرنے دو، اپنی آمد کی وجہ کہنے دو۔ اگر میرا عذر معقول ہو اور تم اسے قبول کر سکو اور میرے ساتھ انصاف کرو، تو یہ تمہارے لیے خوش نصیبی کا باعث ہوگا اور تم میری مخالفت سے باز آ جاؤ گے، لیکن اگر سننے کے بعد بھی تم میرا عذر قبول نہ کرو اور انصاف کرنے سے انکار کر دو، تو پھر مجھے کسی بات سے بھی انکار نہیں۔ تم اور تمہارے ساتھی ایک کر لو، مجھ پر ٹوٹ پڑو، مجھے ذرا بھی مہلت نہ دو میرا اعتماد ہر حال میں صرف پروردگار عالم پر ہے اور وہ نیکو کاروں کا حامی ہے۔“

آپ کی اہل بیت نے یہ کلام سنا تو شدت تاثر سے بے اختیار ہو گئیں اور خیمہ سے آہ و بکا کی صدا بلند ہوئی۔ آپ نے اپنے بھائی عباس رضی اللہ عنہ اور اپنے فرزند علی رضی اللہ عنہ کو بھیجا تا کہ انہیں خاموش کرائیں اور کہا: ”ابھی انہیں بہت رونا باقی ہے۔“ پھر بے اختیار پکارا اٹھے: ”خدا عباس رضی اللہ عنہ کی عمر ادا کرے۔“ (یعنی ابن عباس رضی اللہ عنہ کی) راوی کہتا ہے یہ جملہ اس لیے آپ کی زبان سے نکل گیا کہ مدینہ میں عبداللہ بن عباس رضی اللہ عنہ نے عورتوں کو ساتھ لے جانے سے منع کیا تھا، مگر آپ نے اس پر توجہ نہ کی تھی۔ اب ان کی جزع فزع کو دیکھا تو عبداللہ بن عباس رضی اللہ عنہ کی بات یاد آ گئی۔ پھر آپ نے از سر نو تقریر شروع کی:

”لوگو! میرا حسب نسب یاد کرو، سوچو کہ میں کون ہوں؟ پھر اپنے گریبانوں میں منہ ڈالو اور اپنے ضمیر کا محاسبہ کرو۔ خوب غور کرو، کیا تمہارے لیے میرا قتل کرنا اور میری حرمت کا رشتہ توڑنا روا ہے؟ کیا میں تمہارے نبی کی لڑکی کا بیٹا، اس کے عم زاد کا بیٹا نہیں ہوں؟ کیا سید الشہداء سیدنا حمزہ رضی اللہ عنہ میرے باپ کے بیچنا نہ تھے؟ کیا ذوالجناحین سیدنا جعفر رضی اللہ عنہ طیار میرے چچا نہیں ہیں؟ کیا تم نے رسول اللہ کا یہ مشہور قول نہیں سنا کہ آپ میرے اور دوسرے بھائی کے حق

میں فرماتے ہیں:

سید شباب اہل جنة جنت میں نوعمروں کے سردار

اگر میرا یہ بیان سچ ہے اور ضرور سچا ہے، کیونکہ واللہ میں نے ہوش سنبھالنے کے بعد سے آج تک کبھی جھوٹ نہیں بولا۔ تو بتلاؤ کیا تمہیں برہنہ تلواریں سے میرا استقبال کرنا چاہیے؟ اگر تم میری بات پر یقین نہیں کرتے، تو تم میں ایسے لوگ موجود ہیں، جن سے تصدیق کر سکتے ہو۔ جابر بن عبد اللہ انصاری رضی اللہ عنہ سے پوچھو۔ ابو سعید خدری رضی اللہ عنہ سے پوچھو، سہیل بن سعد ساعدی رضی اللہ عنہ سے پوچھو۔ زید بن ارقم رضی اللہ عنہ سے پوچھو۔ انس بن مالک رضی اللہ عنہ سے پوچھو، وہ تمہیں بتائیں گے کہ انہوں نے میرے اور میرے بھائی کے بارے میں رسول اللہ صلی اللہ علیہ وسلم کو یہ فرماتے سنا ہے یا نہیں؟ کیا یہ بات بھی میرا خون بہانے سے نہیں روک سکتی؟ واللہ! اس وقت روئے زمین پر بجز میرے کسی نبی کی لڑکی کا بیٹا موجود نہیں۔ میں تمہارے نبی کا بلا واسطہ نواسہ ہوں۔ کیا تم اس لیے مجھے ہلاک کرنا چاہتے کہ میں نے کسی کی جان لی ہے؟ کسی کا خون بہایا ہے؟ کسی کا مال چھینا ہے؟ کہو کیا بات ہے؟ آخر میرا تصور کیا ہے؟“

کوفہ والوں کی یاد

آپ نے بار بار پوچھا، مگر کسی نے کوئی جواب نہیں دیا۔ آخر آپ نے بڑے بڑے کوفیوں کو نام لے کر پکارنا شروع کیا:

”اے اشعث بن ربیع، اے حجاب بن ابجر، اے قیس بن الاشعث، اے یزید بن الحارث! کیا تم نے مجھے نہیں لکھا تھا کہ پھل پک گئے ہیں، زمین سرسبز ہوگئی، نہریں اُبل پڑیں۔ آپ اگر آئیں گے، تو اپنی فوج جرار کے پاس آئیں گے جلد آئیے۔“

اس پر ان لوگوں کی زبانیں کھلیں اور انہوں نے کہا:

”ہرگز نہیں، ہم نے تو نہیں لکھا تھا۔“ آپ چلا اٹھے: ”سبحان اللہ! یہ کیا جھوٹ ہے۔ واللہ تم ہی نے لکھا تھا۔ اس کے بعد آپ نے پھر پکار کر کہا: ”اے نوگو! چونکہ تم اب مجھے ناپسند کرتے ہو، اس لیے بہتر ہے مجھے چھوڑ دو، میں یہاں سے واپس چلا جاتا ہوں۔“

ذلت منظور نہیں

یہ سن کر قیس بن الاعمش نے کہا: ”کیا یہ بہتر نہیں کہ آپ اپنے آپ کو عم زادوں کے حوالے کر دیں، وہ وہی برتاؤ کریں گے جو آپ کو پسند ہے، آپ کو ان سے کوئی گزند نہیں پہنچے گا۔“ آپ نے جواب دیا: ”تم سب ایک ہی تھیلی کے چٹے بنے ہو۔ اے شخص! کیا تو چاہتا ہے کہ بنی ہاشم تجھ سے مسلم بن عقیلؓ کے سوا ایک اور خون کا بھی مطالبہ کریں؟ نہیں، واللہ! میں ذلت کے ساتھ اپنے آپ کو ان کے حوالے نہیں کروں گا۔“

زہیر کا کوفہ والوں سے خطاب

زہیر بن القین اپنا گھوڑا بڑھا کر لشکر کے سامنے پہنچے اور چلائے:

”اے اہل کوفہ! عذاب الہی سے ڈرو، ہر مسلمان پر اپنے بھائی کو نصیحت کرنا فرض ہے۔ دیکھو اس وقت تک ہم سب بھائی بھائی ہیں۔ ایک ہی دین اور ایک ہی طریقہ پر قائم ہیں، جب تک تلواریں نیام سے باہر نہیں نکلتیں تم ہماری نصیحت اور خیر خواہی کے ہر طرح حقدار ہو، لیکن تلوار کے درمیان آتے ہی باہمی حرمت ٹوٹ جائے گی اور ہم تم الگ دو گروہ ہو جائیں گے۔ دیکھو خدا نے ہمارا اور تمہارا اپنے نبی کی اولاد کے بارے میں امتحان لینا چاہا ہے۔ ہم تمہیں اہل بیت کی نصرت کی طرف بلاتے اور سرکش عبید اللہ بن زیاد کی مخالفت پر دعوت دیتے ہیں۔ یقین کرو ان حاکموں سے کبھی تمہیں بھلائی حاصل نہ ہوگی۔ یہ تمہاری آنکھیں پھوڑیں گے، تمہارے ہاتھ پاؤں کاٹیں گے، تمہارے چہرے بگاڑیں گے، تمہیں درختوں کے تنوں میں پھانسی دیں گے اور نیکو کاروں کو چن چن کر قتل کریں گے، بلکہ وہ تو کب کا کر بھی چکے ہیں۔ ابھی جبر بن عدی، ہانی بن عمرو وغیرہ کے واقعات اتنے پرانے نہیں ہوئے ہیں کہ تمہیں یاد نہ رہے ہوں گے۔“

کوفیوں نے یہ تقریر سنی تو زہیر کو برا بھلا کہنے لگے اور ابن زیاد کی تعریفیں کرنے لگے:

”بخدا ہم اس وقت نہیں ملیں دیں گے، جب تک حسینؓ اور ان کے ساتھیوں کو قتل نہ کر لیں یا انہیں امیر کے رو برو حاضر نہ کر لیں۔“ یہ ان کا جواب تھا۔

زہیر نے جواب دیا:

”خیر اگر فاطمہ کا بیٹا سمیہ کے چھوکرے (یعنی ابن زیاد) سے کہیں زیادہ تمہاری حمایت و نصرت کا مستحق ہے، تو کم از کم اولادِ رسول کا اتنا تو پاس کرو کہ اسے قتل نہ کرو۔ اسے اور اس کے عم زاذ یزید بن معاویہ کو چھوڑ دو تا کہ آپس میں اپنا معاملہ طے کر لیں۔ میں قسم کھا کر کہتا ہوں کہ یزید کو خوش کرنے کے لیے یہ ضروری نہیں ہے کہ تم حسین علیہ السلام کا خون بہاؤ۔“

حربن یزید کی موافقت

عدی بن حرمہ سے روایت ہے کہ ابن سعد نے جب فوج کو حرکت دی تو حربن یزید نے کہا: ”خدا آپ کو سنوارے! کیا آپ اس شخص سے واقعی لڑیں گے؟“ ابن سعد نے جواب دیا: ہاں واللہ لڑائی ایسی لڑائی جس میں کم از کم یہ ہوگا کہ سرکشیں گے اور ہاتھ شانوں سے اڑ جائیں گے۔

حربن یزید نے کہا: ”کیا ان تین شرطوں میں سے کوئی ایک بھی قابل قبول نہیں جو اس نے پیش کی ہیں۔“ ابن سعد نے کہا: ”بخدا اگر مجھے اختیار ہوتا، تو ضرور منظور کر لیتا، مگر کیا کروں تمہارا حاکم منظور نہیں کرتا۔“

حربن یزید یہ سن کر اپنی جگہ لوٹ آیا۔ اس کے قریب خود اس کے قبیلہ کا بھی ایک شخص کھڑا تھا، اس کا نام قرہ بن قیس تھا۔ حربن یزید اس سے کہا: ”تم نے اپنے گھوڑے کو پانی پلایا؟“ بعد میں قرہ کہا کرتا تھا:

”حر کے اس سوال ہی سے میں سمجھ گیا تھا کہ وہ لڑائی میں شریک نہیں ہونا چاہتا اور مجھے ٹالنا چاہتا ہے تاکہ اس کی شکایت حاکم سے نہ کروں۔“ میں نے گھوڑے کو پانی نہیں پلایا ہے، میں ابھی جاتا ہوں۔“ یہ کہہ کر میں دوسری طرف روانہ ہو گیا۔ میرے الگ ہوتے ہی حربن یزید سیدنا حسین علیہ السلام کی طرف آہستہ آہستہ بڑھنا شروع کیا۔

اس کے قبیلہ کے ایک شخص مہاجر بن اوس نے کہا:

کیا تم حسین علیہ السلام پر حملہ کرنا چاہتے ہو؟“ حر خاموش ہو گیا۔ مہاجر کو شک ہوا

کہنے لگا:

”تمہاری خاموشی مشتبہ ہے۔ میں نے کبھی کسی جنگ میں تمہاری یہ حالت نہیں دیکھی۔ اگر مجھ سے پوچھا جائے کہ کوفہ میں سب سے بہادر کون ہے؟ تو تمہارے نام کے سوا کوئی نام میری زبان پر نہیں آ سکتا۔ پھر یہ تم اس وقت کیا کر رہے ہو؟“

حرنے بنجیدگی سے جواب دیا:

”بخدا میں جنت یا دوزخ کا انتخاب کر رہا ہوں۔ واللہ میں نے جنت کا انتخاب کر لیا ہے، چاہے مجھے نکلے نکلے کر ڈالا جائے۔“

یہ کہا اور گھوڑے کو ایڑ لگا کر لشکر حسین علیہ السلام میں پہنچ گیا۔ سیدنا حسین علیہ السلام کی خدمت میں پہنچ کر کہا:

”ابن رسول اللہ! میں ہی وہ بد بخت ہوں جس نے آپ کو لوٹنے سے روکا۔ راستہ بھر آپ کا پیچھا کیا اور اس جگہ اترنے پر مجبور کیا۔ خدا کی قسم میرے وہم و گمان میں بھی یہ بات نہ آئی کہ یہ لوگ آپ کی شرطیں منظور نہ کریں گے اور آپ کے معاملہ میں اس حد تک پہنچ جائیں گے۔ واللہ اگر مجھے یہ معلوم ہوتا کہ وہ ایسا کریں گے، تو ہرگز اس حرکت کا مرتکب نہ ہوتا۔ میں اپنے قصوروں پر نادم ہو کر توبہ کے لیے آپ کے پاس آیا ہوں۔ میں آپ کے قدموں پر قربان ہونا چاہتا ہوں۔ کیا آپ کے خیال میں یہ میری توبہ کے لیے کافی ہوگا؟“

حضرت نے شفقت سے فرمایا:

ہاں خدا تیری توبہ قبول کرے، تجھے بخش دے تیرا نام کیا ہے؟ اس نے کہا حرن بن زید۔ فرمایا: ”تو حر (یعنی آزاد) ہی ہے جیسا کہ تیری ماں نے تیرا نام رکھ دیا ہے۔ تو دنیا میں اور آخرت میں ان شاء اللہ حر ہے۔“

کو فیوں سے حر کا خطاب

پھر حردشمن کی صفوں کے سامنے پہنچا اور کہا:

”اے لوگو! سیدنا حسین علیہ السلام کی پیش کی ہوئی شرطوں میں سے کوئی شرط منظور

کیوں نہیں کر لیتے تاکہ خدا تمہیں اس امتحان سے بچالے؟“

لوگوں نے جواب دیا:

”یہ ہمارے سردار عمر بن سعد موجود ہیں، جواب دیں گے۔“

عمر نے کہا: ”میری دلی خواہش تھی کہ ان کی شرطیں منظور کر سکتا۔“

اس کے بعد حرنے نہایت جوش و خروش سے تقریر کی اور اہل کوفہ کو ان کی بدعہدی و عذر پر شرم و غیرت دلائی، لیکن اس کے جواب میں انہوں نے تیر برسوں کے شروع کر دیئے، ناچار خیمہ کی طرف لوٹ آیا۔

جنگ کا آغاز

اس واقعہ کے بعد عمر بن سعد نے اپنی کمان اٹھائی اور لشکر حسین علیہ السلام کی طرف یہ کہہ کر تیر پھینکا:

”گواہ رہو سب سے پہلا تیر میں نے چلایا ہے۔“ پھر تیر باری شروع

ہو گئی۔ تھوڑی دیر میں زیاد بن ابیہ اور عبید اللہ بن زیاد کے غلام بیار اور سالم نے

میدان میں مبارزت طلب کی۔ قدیم طریق جنگ میں مبارزت کا طریقہ یہ تھا

کہ فریقین کے لشکر سے ایک ایک جنگ آزمائے اور پھر دونوں باہم دگر پیکار

کرتے۔ لشکر حسین علیہ السلام میں سے حبیب بن مظاہر اور بریر بن حصیر نکلنے لگے،

مگر سیدنا حسین علیہ السلام نے انہیں منع کیا۔ عبد اللہ بن عمیر الکھسی نے کھڑے ہو کر

عرض کیا: ”مجھے اجازت دیجئے۔“ یہ شخص اپنی بیوی کے ساتھ حضرت کی حمایت

کے لیے کوفہ سے چل کر آیا تھا۔ سیاہ رنگ، تنومند، کشادہ سینہ تھا۔ آپ نے اس

کی صورت دیکھ کر فرمایا: بے شک یہ مرد میدان ہے اور اجازت دی۔ عبد اللہ

نے چند پھروں میں دونوں زیر کر کے قتل کر ڈالے۔ اس کی بیوی اُم وہب

ہاتھ میں لاشی لیے کھڑی تھی۔ اور جنگ کی ترغیب دیتی تھی۔ پھر یکا یک اُسے

اس قدر جوش آیا کہ میدان جنگ کی طرف بڑھنے لگی۔ سیدنا حسین علیہ السلام یہ دیکھ

کر بہت متاثر ہوئے فرمایا: اہل بیت کی طرف سے خدا تمہیں جزائے خیر دے

لیکن عورتوں کے ذمہ لڑائی نہیں۔“

گھٹنے ٹیک کر نیزے سیدھے کر دیئے

اس کے بعد ابن سعد کے میمنہ نے حملہ کیا۔ جب بالکل قریب پہنچ گئے تو حضرت کے رفقہاء

زمین پر گھٹنے ٹیک کر کھڑے ہو گئے اور نیزے سیدھے کر دیئے۔ نیزوں کے منہ پر گھوڑے بڑھانے سکے

اور لوٹنے لگے۔ حضرت کی فوج نے اس موقع سے فائدہ اٹھایا اور تیر مار کر کئی آدمی قتل اور زخمی کر دیئے۔

عام حملہ

اب باقاعدہ جنگ جاری ہو گئی۔ طرفین سے ایک ایک دو دو جوان نکلتے تھے اور تلوار کے جوہر دکھاتے تھے۔ سیدنا حسین علیہ السلام کے طرفداروں کا پلہ بھاری تھا جو سامنے آتا تھا مارا جاتا تھا۔ میمنہ کے سپہ سالار عمرو بن الحجاج نے یہ حالت دیکھی تو پکار اٹھا: ”یہ تو فوج! پہلے جان لو، کن سے لڑ رہے ہو؟ یہ لوگ جان پر کھیلے ہوئے ہیں، تم اسی طرح ایک ایک کر کے قتل ہوتے جاؤ گے۔ ایسا نہ کرو، یہ مٹھی بھر ہیں، انہیں پتھروں سے مار سکتے ہو۔ عمرو بن سعد نے یہ رائے پسند کی اور حکم دیا کہ مبارزت موقوف کی جائے اور عام حملہ شروع ہو: چنانچہ میمنہ آگے بڑھا اور کشت و خون شروع ہو گیا۔ ایک گھڑی بعد لڑائی رکی تو نظر آیا کہ حسینی فوج کے نامور بہادر مسلم بن عوجہ خاک و خون میں پڑے ہیں۔ سیدنا حسین علیہ السلام دوڑ کر لاش پر پہنچے، ابھی سانس باقی تھی۔ آہ بھر کر فرمایا: مسلم تجھ پر خدا کی رحمت فَمِنْهُمْ مَّنْ قُتِلَیْ نَحْبِیْ وَمِنْهُمْ مَّنْ یَّتَطَبَّرُ وَمَا بَدَلُوا تَبْدِیْلًا (33/ الاحزاب: 23) مسلم بن عوجہ اس جنگ میں آپ کی جانب سے پہلے شہید تھے۔ 1

گھوڑے بیکار ہو گئے

میمنہ کے بعد میسرہ نے یورش کی، شمر ذی الجوشن اس کا سپہ سالار تھا۔ حملہ بہت ہی سخت تھا، مگر حسینی میسرہ نے بڑی بہادری سے مقابلہ کیا۔ اس بازو میں صرف 32 سوار تھے جس طرف ٹوٹ پڑتے تھے، صفیں الٹ جاتی تھیں۔ آخر طاقتور دشمن نے محسوس کر لیا کہ کامیابی ناممکن ہے، چنانچہ فوراً نئی کمک طلب کی، بہت سے سپاہی اور پانسو تیر انداز مدد کو پہنچ گئے انہوں نے آتے ہی تیر برسائے شروع کر دیے۔ تھوڑی دیر میں حسینی فوج کے گھوڑے بیکار ہو گئے اور سواروں کو پیدل ہو جانا پڑا۔

حرکی شجاعت

ایوب بن مشرح روایت کرتا ہے کہ حر بن یزید کا گھوڑا خود میں نے زخمی کیا تھا۔ میں نے اسے تیروں سے چھلنی کر ڈالا۔ حر بن یزید زمین پر کود پڑے، تلوار ہاتھ میں لیے بالکل شیر بہر معلوم ہوتے تھے، تلوار ہر طرف متحرک تھی اور یہ شعر زبان پر تھا

ان تعقر وابی فاننا ابن الحر
اشجع من ذی لبدھز بر
اگر تم نے میرا گھوڑا بے کار کر دیا تو کیا ہوا؟ میں شریف کا بیٹا ہوں۔ خوفناک شیر سے

بھی زیادہ بہادر ہوں

خیمے جلا دیئے

لڑائی اپنی پوری ہولناکی سے جاری تھی، اب دوپہر ہو گئی، مگر کوئی فوج غلبہ حاصل نہ کر سکی۔ وجہ یہ تھی کہ لشکر امام جمیع تھا اور حسینی فوج نے تمام خیمے ایک جگہ جمع کر دیئے تھے اور دشمن صرف ایک ہی رخ سے حملہ کر سکتا تھا۔ عمر بن سعد نے یہ دیکھا، تو خیمے اکھاڑ ڈالنے کے لئے آ دی بھیجے۔ حسینی فوج کے صرف چار پانچ آدمی یہاں مقابلہ کے لئے کافی ثابت ہوئے خیموں کی آڑے سے دشمن کے آدمی قتل کرنے لگے۔ جب یہ صورت بھی نا کامیاب رہی، تو عمر بن سعد نے خیمے جلا دینے کا حکم دیا۔ سپاہی آگ لے کر دوڑے۔ حسینی فوج نے یہ دیکھا تو مضطرب ہوئی، مگر حضرت حسین علیہ السلام نے فرمایا: کچھ پروا نہ میں، جلائے دو، یہ ہمارے لیے اور بھی زیادہ بہتر ہے۔ اب وہ پیچھے سے حملہ نہیں کر سکیں گے اور ہوا بھی یہی!

ام وہب کا قتل

اسی اثناء میں زہیر بن القین نے شمر پر زبردست حملہ کیا اور اس کی فوج کے قدم اکھاڑ دیئے۔ مگر کب تک؟ ذرا سی دیر کہ بعد پھر دشمن کا جھوم ہو گیا۔ اب حسینی لشکر کی بے بسی صاف ظاہر تھی۔ بہت سے لوگ قتل ہو چکے تھے۔ کئی نامی سردار مارے جا چکے تھے۔ حتیٰ کہ عبداللہ بن عمیر کلبی بھی جس کا ذکر اوپر ہو چکا ہے قتل ہو چکا تھا، اس کی بیوی ام وہب بھی شہید ہو چکی تھی اور یہ کہتی جاتی تھی۔ ”تجھے جنت مبارک ہو۔“ شمر نے اسے دیکھا اور قتل کر ڈالا۔¹

نماز پڑھنے نہیں دی

ابو قتادہ عمرو بن عبداللہ صاندی نے اپنی بے بسی کی حالت محسوس کی اور جناب حسین علیہ السلام سے عرض کیا ”دشمن اب بالکل آپ کے قریب آ گیا ہے۔ واللہ آپ اس وقت تک قتل نہیں ہونے پائیں گے، جب تک میں قتل نہ ہو جاؤں، لیکن میری آرزو یہ ہے کہ میں اپنے رب سے نماز پڑھ کر ملوں، جس کا وقت قریب آ گیا ہے۔“

یہ سن کر حضرت نے سر اٹھایا اور فرمایا: ”دشمنوں سے کہو ہمیں نماز کی مہلت دیں۔“ مگر دشمنوں نے درخواست منظور نہیں کی اور لڑائی جاری رہی۔

حبیب اور حر کی شہادت

یہ وقت بہت سخت تھا۔ دشمن نے اپنی پوری قوت لگا دی۔ غضب یہ ہوا کہ حسینی میسرہ کے سپہ سالار حبیب ابن مظاہر بھی قتل ہو گئے: گویا فوج کی کمر ٹوٹ گئی حبیب کے بعد ہی حر بن یزید کی باری تھی۔ جوش سے یہ شعر پڑھتے ہوئے دشمنوں کی صفوں میں گھس پڑے:

الیس الاقتل حتی اقتلا ولن اصاب اليوم الامقلا
میں نے قسم کھالی ہے کہ قتل نہیں ہوں گا، جب تک قتل نہ کر لوں اور مروں گا تو اسی حال میں مروں گا کہ آگے بڑھ رہا ہوں گا۔

اضر بهم بالسيف ضربا مقصلا لانا كلا عنهم ولا مهلا
انہیں تلوار کی کاری ضربوں سے ماروں گا نہ بھاگوں گا نہ ڈروں گا

زہیر کی شہادت

چند لمحوں کی بات تھی۔ حر زخموں سے چور ہو کر گرے اور جاں بحق تسلیم ہو گئے۔ اب ظہر کا وقت ختم ہو رہا تھا۔ حضرت نے اپنے ساتھیوں کے ساتھ نماز پڑھی۔ نماز کے بعد دشمن کا دباؤ اور بھی زیادہ ہو گیا۔ اس موقع پر آپ کے میسرہ کے سپہ سالار زہیر بن القین نے میدان اپنے ہاتھ میں لے لیا اور شعر پڑھتے ہوئے دشمن پر ٹوٹ پڑے

اناز هیروانا ابن القین اذودهم بالسيف عن حسین
میں زہیر ہوں، ابن القین ہوں، اپنی تلوار کی نوک سے انہیں حسین سے دور کر دوں گا
صفیں درہم برہم کر ڈالیں۔ پھر لوٹے اور سیدنا حسین علیہ السلام کے شانے پر ہاتھ مار کر جوش سے یہ شعر پڑھے

اقدم هدیت هادیا مهدیا فالیوم تلقی جدك النبیاء
آگے بڑھ خدا نے تجھے ہدایت دی، آج تو اپنے نانا نبی سے ملاقات کرے گا
وحسنا والمرتضی علیا وذالجنا حین الفتی الکمیا
اور حسن سے، علی مرتضیٰ سے، اور بہادر جوان جعفر طیار سے

واسد الله الشهيد الحیا
اور شہید زندہ اسد اللہ حمزہ سے

پھر دشمن کی طرف لوٹے اور قتل کرتے رہے، یہاں تک کہ قتل ہو گئے۔

غفاری بھائیوں کی بہادری

اب آپ کے ساتھیوں نے دیکھا کہ دشمن کو روکنا ناممکن ہے، چنانچہ انہوں نے طے کیا کہ آپ کے سامنے ایک ایک کر کے قتل ہو جائیں: چنانچہ دو غفاری بھائی آگے بڑھے اور لڑنے لگے۔ یہ شعران کی زبان پر تھے۔

قد علمت حقاً بنو غفار وخندف بعد بنی نزار
اے قوم! تلوار اور نیزوں سے شریفوں کی حمایت کرو۔ بنی غفار اور قبائل نزار نے
اچھی طرح جان لیا ہے

لنضر بن معشر الفجار بکل غضب صارم تبار
کہ ہم بے پناہ شمشیر آبدار سے فاجروں کے کٹڑے اڑا دیں گے

یا قوم ذو دواعن بنی الاحرار بالمشرقی والقنا الخطار
جابر لڑکے کی فداکاری

ان کے بعد دو جابر لڑکے سامنے آئے، دونوں بھائی تھے۔ زار و قطار رو رہے تھے۔ حضرت نے انہیں دیکھا تو فرمانے لگے: اے میرے بھائی کے فرزندو! کیوں روتے ہو، ابھی چند لمحے بعد تمہاری آنکھیں ٹھنڈی ہو جائیں گی۔“

انہوں نے ٹوٹی ہوئی آواز میں عرض کیا: ”ہم اپنی جان پر نہیں روتے، ہم آپ پر روتے ہیں، دشمن نے آپ کو گھیر لیا ہے اور ہم آپ کے کچھ بھی کام نہیں آ سکتے۔“

پھر دونوں نے بڑی ہی شجاعت سے لڑنا شروع کیا۔ بار بار چلاتے تھے: السلام علیک یا ابن رسول اللہ!“

حظلمہ بن اسعد کی شہادت

ان کے بعد حظلمہ بن اسعد حضرت کے سامنے آ کر کھڑے ہوئے اور باوازی بلند مخاطب ہوئے: ”اے قوم! میں ڈرتا ہوں عا و غمود کی طرح تمہیں روزِ بدندہ دیکھنا پڑے۔ میں ڈرتا ہوں تم برباد نہ ہو جاؤ۔ اے قوم! حسین علیہ السلام کو قتل نہ کرو۔ ایسا نہ ہو خدا تم پر عذاب نازل کر دے۔“ بالآخر یہی شہید ہو گئے۔

علی اکبر رضی اللہ عنہ کی شہادت

غرضیکہ یکے بعد دیگرے تمام اصحاب قتل ہو گئے۔ اب بنی ہاشم اور خاندان نبوت کی باری تھی۔ سب سے پہلے آپ کے صاحبزادے علی اکبر رضی اللہ عنہ میدان میں آئے اور دشمن پر حملہ کیا ان کا رجز یہ تھا۔

انا علی بن حسین بن علی نحن ورب البيت اولیٰ بالنبی
میں علی بن حسین بن علی علیہ السلام ہوں۔ قسم رب کعبہ کی ہم نبی کے
قرب کے زیادہ حق دار ہیں

لَا إِلَهَ إِلَّا اللَّهُ لَا يَحْكُمُهُ فِينَا ابْنُ الدَّعَى

قسم خدا کی نامعلوم باپ کے لڑکے کا بیٹا ہم پر حکومت نہیں کر سکے گا
بڑی شجاعت سے لڑے، آخر مرہ بن مقعد العبدی کی تلوار سے شہید ہو گئے۔ ایک راوی کہتا
ہے میں نے دیکھا کہ خیمہ سے ایک عورت تیزی سے نکلی۔ اتنی حسین عورت تھی جیسے اٹھتا ہوا
سورج! وہ چلا رہی تھی آہ! بھائی! آہ بھتیجے! میں نے پوچھا: یہ کون ہے؟ لوگوں نے کہا: ”زینب بنت
فاطمہ بنت رسول اللہ ﷺ؟“ لیکن سیدنا حسین علیہ السلام نے ان کا ہاتھ پکڑ لیا اور خیمے میں پہنچا آئے۔
پھر علی علیہ السلام کی نعش اٹھائی اور خیمے کے سامنے لا کر رکھ دی۔ ۱

ایک جوان رعنا

ان کے بعد اہل بیت اور بنی ہاشم کے دوسرے جاں فروش قتل ہوتے رہے، یہاں تک کہ
میدان میں ایک جوان رعنا نمودار ہوا، وہ کرتہ پہنے، تہ بند باندھے، پاؤں میں نعل پہنے تھا، ہائیں
نعل کی ڈوری ٹوٹی ہوئی تھی۔ وہ اس قدر حسین تھا کہ چاند کا ٹکڑا معلوم ہوتا تھا۔ شیر کی طرح بھرتا ہوا آیا
اور دشمن پر ٹوٹ پڑا۔ عمرو بن سعد ازوی نے اس کے سر پر تلوار ماری نو جوان چلایا: ”ہائے چچا“ اور
زمین پر گر پڑا۔ آواز سنتے ہی سیدنا حسین علیہ السلام بھوکے باز کی طرح ٹوٹے اور غضب ناک شیر کی طرح
قاتل پر لپکے، بے پناہ تلوار کا وار کیا، مگر ہاتھ کہنی سے کٹ کر اڑ چکا تھا۔ زخم کھا کر قاتل نے پکارنا شروع
کیا۔ فوج اسے بچانے کے لیے ٹوٹ پڑی، مگر گھبراہٹ میں بچانے کی بجائے اُسے روند ڈالا۔

راوی کہتا ہے ”جب غبار چھٹ گیا، تو کیا دیکھتا ہوں کہ سیدنا حسین علیہ السلام کے سر ہانے

کھڑے ہیں، وہ ایڑیاں رگڑ رہا ہے اور آپ فرماتے ہیں: ”ان کے لیے ہلاکت جنہوں نے تجھے قتل کیا ہے۔ قیامت کے دن تیرے نانا کو یہ کیا جواب دیں گے؟ بخدا تیرے چچا کے لئے یہ سخت حسرت کا مقام ہے، تو اسے پکارے اور وہ جواب نہ دے یا جواب دے مگر تجھے اس کی آواز نفع نہ دے سکے۔ انفسو! تیرے چچا کے دشمن بہت ہو گئے اور دوست باقی نہ رہے۔“ پھر لاش اپنی گود میں اٹھالی۔ لڑکے کا سینہ آپ کے سینہ سے ملا ہوا تھا اور پاؤں زمین پر رگڑتے جاتے تھے۔ اس حال سے آپ اسے لائے اور علی اکبر علیہ السلام کی لاش کے پہلو میں لٹا دیا۔ راوی کہتا ہے: ”میں نے لوگوں سے پوچھا یہ کون ہے؟“ لوگوں نے بتایا قاسم بن حسن بن علی بن ابی طالب۔“

مولودِ تازہ کی شہادت

سیدنا حسین علیہ السلام پھر اپنی جگہ کھڑے ہو گئے۔ عین اس وقت آپ کے یہاں لڑکا پیدا ہوا، وہ آپ کے پاس لایا گیا۔ آپ نے اسے گود میں رکھا اور اس کے کان میں اذان دینے لگے۔ اچانک ایک تیرا آیا اور بچے کے حلق میں بیوست ہو گیا۔ بچے کی روح اُسی وقت پرواز کر گئی۔ آپ نے تیرا اُس کے حلق سے کھینچ کر نکالا۔ خون سے چلو بھرا اور اس کے جسم پر ملنے اور فرمانے لگے: واللہ! تو خدا کی نظر میں صالح علیہ السلام کی اذنی سے زیادہ عزیز ہے اور محمد صلی اللہ علیہ وسلم خدا کی نظر میں صالح علیہ السلام سے زیادہ افضل ہیں۔ الہی! اگر تو نے ہم سے نصرت روک لی ہے، تو وہی کر جس میں بہتری ہے۔

بنی ہاشم کے مقتول

اسی طرح ایک ایک کر کے اکثر بنی ہاشم اور اہل بیت شہید ہو گئے۔ ان میں ذیل کے نام مؤرخین نے محفوظ رکھے ہیں: 1- محمد بن ابی سعید بن عقیل 2- عبداللہ بن مسلم بن عقیل 3- عبدالرحمن بن عقیل 4- جعفر بن عقیل 5- محمد بن عبداللہ بن جعفر 6- عون بن عبداللہ بن جعفر 7- عباس بن علی 8- عبداللہ بن علی 9- عثمان بن علی 10- محمد بن علی 11- ابوبکر بن علی 12- ابوبکر بن الحسن 13- عبداللہ بن الحسن 14- قاسم بن الحسن 15- علی بن الحسین 16- عبداللہ بن الحسین۔

ایک بچے کی شہادت

ان سب کے بعد اب خود آپ کی باری تھی۔ آپ میدان میں تنہا کھڑے تھے۔ دشمن یلغار کر کے آتے تھے۔ ہر ایک کی خواہش تھی کہ اس کا گناہ دوسرے کے سر ڈالے، لیکن شمر ذوالجوش نے لوگوں کو برا بھلا نہ سنا کر شروع کیا۔ ہر طرف سے آپ کو گھیر لیا گیا۔ اہل بیت کے خیمے میں عورتیں

اور چند کم عمر لڑکے رہ گئے تھے۔ اندر سے ایک لڑکے نے آپ کو اس طرح گھرا دیکھا تو جوش سے بے خود ہو گیا اور خیمہ کی لکڑی لے کر دوڑ پڑا۔ راوی کہتا ہے اُس کے کانوں میں در پڑے بل رہے تھے، یہ گھبرایا ہوا دائیں بائیں دیکھتا چلا گیا۔ سیدہ زینب رضی اللہ عنہا کی نظراس پر پڑ گئی دوڑ کر پکڑ لیا۔ سیدنا حسین رضی اللہ عنہ نے بھی دیکھ لیا اور بہن سے کہا: ”رو کے رکھو، آنے نہ پائے۔“ مگر لڑکے نے زور کر کے اپنے آپ کو چھڑا لیا اور حضرت کے پہلو میں پہنچ گیا۔ عین اسی وقت بحر بن کعب نے آپ پر تلوار اٹھائی۔ لڑکے نے فوراً ڈانٹ پلائی: ”اوضیث! میرے چچا کو قتل کرے گا؟“ سنگدل حملہ آور نے اپنی بلند تلوار لڑکے پر چھوڑ دی، اس نے ہاتھ پر روکی۔ ہاتھ کٹ گیا، ذرا سی کھال لگی رہ گئی۔ بچہ تکلیف سے چلایا۔ حضرت نے اسے سینے سے چمٹا لیا اور فرمایا: ”صبر کر اسے ثواب خداوندی کا ذریعہ بنا۔ اللہ تعالیٰ تجھے بھی تیرے بزرگوں تک پہنچا دے گا۔ رسول اللہ صلی اللہ علیہ وسلم، علی بن ابی طالب، حمزہ، اور حسن بن علی رضی اللہ عنہم تک

حضرت حسین رضی اللہ عنہ کی شہادت

اب آپ پر ہر طرف سے زور شروع ہوا، آپ نے بھی تلوار چلانا شروع کی پیدل فوج پر ٹوٹ پڑے اور تن تنہا اس کے قدم اکھاڑ دیئے۔ عبداللہ بن عمار جو خود اس جنگ میں شریک تھا۔ روایت کرتا ہے کہ میں نے نیزے سے حضرت حسین رضی اللہ عنہ پر حملہ کیا اور ان کے بالکل قریب پہنچ گیا۔ اگر میں چاہتا تو قتل کر سکتا تھا، مگر یہ خیال کر کے ہٹ گیا کہ یہ گناہ اپنے سر کیوں لوں؟ میں نے دیکھا دائیں بائیں ہر طرف سے ان پر حملے ہو رہے تھے، لیکن وہ مڑ جاتے تھے دشمن کو بھگا دیتے تھے۔ وہ اس وقت کرتے پہنچے اور عامہ باندھے تھے۔ واللہ! میں نے کبھی کسی شکست دل کو جس کا گھر کا گھر خود اُس کی آنکھوں کے سامنے قتل ہو گیا ہو، ایسا شجاع، ثابت قدم، مطمئن اور جری نہیں دیکھا۔ حالت یہ تھی کہ دائیں بائیں سے دشمن اس طرح بھاگ کھڑے ہوتے تھے، جس طرح شیر کو دیکھ کر بکریاں بھاگ جاتی ہیں۔ دیر تک یہی حالت رہی۔ اسی اثناء میں آپ کی بہن زینب بنت فاطمہ رضی اللہ عنہا خیمہ سے باہر نکلیں۔ ان کے کانوں میں بالیاں پڑی تھیں۔ وہ چلائی تھی: ”کاش! آسمان زمین پر ٹوٹ پڑے۔“ یہ وہ موقع تھا، جبکہ عمر بن سعد سیدنا حسین رضی اللہ عنہ کے بالکل قریب ہو گیا۔ سیدہ زینب رضی اللہ عنہا نے پکار کر کہا: ”اے عمر! کیا ابو عبد اللہ تمہاری آنکھوں کے سامنے قتل ہو جائیں گے؟“ عمر نے منہ پھیر لیا، مگر اس کے رخسار اور داڑھی پر آنسوؤں کی لڑیاں بہنے لگیں۔

آپ کے حلق میں تیر پیوست ہو گیا

لڑائی کے دوران میں آپ کو بہت سخت پیاس لگی۔ آپ پانی پینے فرات کی طرف چلے، مگر دشمن کب جانے دیتا تھا۔ اچانک ایک تیر آیا اور آپ کے حلق میں پیوست ہو گیا۔ آپ نے تیر کھینچ لیا۔ پھر آپ نے ہاتھ منہ کی طرف اٹھائے، تو دونوں چلو خون سے بھر گئے۔ آپ نے خون آسمان کی طرف اچھالا اور خدا کا شکر ادا کیا۔ الہی! میرا شکوہ تجھی سے ہے، دیکھ تیرے رسول کے نواسے سے کیا برتاؤ ہو رہا ہے؟

تو نیز بر سر بام آنچه خوش تماشا نیست

شمر کو سر زلش

پھر آپ اپنے خیمے کی طرف لوٹنے لگے، تو شمر اور اس کے ساتھیوں نے یہاں بھی تعرض کیا۔ حضرت نے محسوس کیا کہ ان کی نیت خراب ہے۔ خیمہ لوٹنا چاہتے ہیں۔ فرمایا: ”اگر تم میں دین نہیں اور تم روزِ آخرت سے ڈرتے نہیں ہو تو کم از کم دنیاوی شرافت پر تو قائم رہو۔ میرے خیمے کو اپنے جاہلوں اور اوباشوں سے محفوظ رکھو۔“

شمر نے جواب دیا: ”اچھا ایسا ہی کیا جائے گا اور آپ کا خیمہ محفوظ رہے گا۔“

آخر تنبیہ

اب بہت دیر ہو چکی تھی۔ راوی کہتا ہے کہ دشمن اگر چاہتا تو آپ کو بہت پہلے قتل کر ڈالتا، مگر یہ گناہ کوئی بھی اپنے سر نہ لینا چاہتا تھا۔ آخر شمر ذوالجوشن چلایا:

”تمہارا برا ہوا! کیا انتظار کرتے ہو، کیوں کام تمام نہیں کرتے۔“

اب پھر ہر طرف سے غرغہ ہوا۔ آپ نے پکار کر کہا:

”کیوں میرے قتل پر ایک دوسرے کو ابھارتے ہو؟ واللہ! میرے بعد کسی

بندے کے قتل پر بھی خدا اتنا ناخوش نہ ہوگا جتنا میرے قتل پر ناخوش ہوگا۔“

شہادت

مگر اب وقت آچکا تھا زرعہ بن شریک تمیمی نے آپ کے بائیں ہاتھ کو زخمی کر دیا۔ پھر شانے پر تلوراماری۔ آپ کمزوری سے لڑکھڑائے۔ لوگ ہیبت سے پیچھے ہٹے، مگر سنان بن انس نخعی نے بڑھ کر نیزہ مارا، اور آپ زمین پر گر پڑے۔ اس نے ایک شخص سے کہا: ”سر کاٹ لے۔“ وہ سر

کاٹنے کیلئے لپکا مگر جرات نہ ہوئی۔ شان بن انس نے دانت پس کر کہا ”خدا تیرے ہاتھ قتل کر ڈالے۔“ پھر جوش سے اُتر اور آپ کو ذبح کیا اور سرتن سے جدا کیا۔

جعفر بن محمد بن علی سے مروی ہے کہ قتل کے بعد دیکھا گیا کہ آپ کے جسم پر نیزے کے 33 زخم اور تلوار کے 34 گھاؤ تھے۔

قاتل

شان ابن انس کے دماغ میں کسی قدر فتور تھا۔ قتل کے وقت اس کی عجیب حالت تھی جو شخص بھی حضرت کی نفس کے قریب آتا تھا، وہ اس پر حملہ آور ہوتا تھا، وہ ڈرتا تھا کوئی دوسرا ان کا سر نہ کاٹ لے جائے۔ قاتل نے سر کاٹ کر خولمی بن یزید اصبحی کے حوالے کیا اور خود عمر بن سعد کے پاس دوڑا گیا، خیمے کے سامنے کھڑا ہو کر چلایا:

او قور کما بی من فضة و ذہبا - انا قتلتم الملك المجبا

مجھے سونے چاندی سے لادو۔ میں نے بڑا بادشاہ مارا ہے

قتلت خیر الناس اُمًّا و ابا و خیر ہم اذینسون نسباً

میں نے اس کو قتل کیا ہے جس کے ماں باپ سب سے افضل

ہیں اور جو اپنے نسب میں سب سے اچھا ہے

عمر بن سعد نے اسے اندر بلا لیا اور بہت خفا ہو کر کہنے لگا: ”واللہ تو مجنون ہے۔“ پھر اپنی لکڑی سے اُسے مار کر کہا:

”پاگل ایسی بات کہتا ہے۔ بخدا اگر عبید اللہ بن زیاد سنتا، تو تجھے ابھی

مرواڈالتا۔“

لوٹ کھسوٹ

قتل کے بعد کوفیوں نے آپ کے بدن کے کپڑے تک اتار لیے، پھر آپ کے خیمے کی طرف بڑھے۔ زین العابدین بستر پر بیمار پڑے تھے۔ شمر اپنے چند سپاہیوں کے ساتھ پہنچا اور کہنے لگا: اسے بھی کیوں قتل کر ڈالیں۔“ لیکن اس کے بعض ساتھیوں نے مخالفت کی۔ کہا: کیا بچوں کو بھی مار ڈالو گے۔؟“ اس اثناء میں عمر بن سعد بھی آ گیا اور حکم دیا:

”کوئی عورتوں کے خیمے میں نہ گھسے۔ اس بیمار کو کوئی نہ چھیڑے، جس کسی نے

خیمہ کا اسباب لوٹا ہو، واپس کر دے۔“

زین العابدین نے یہ سن کر اپنی بیمار آواز سے کہا: عمر بن سعد! خدا تجھے جزائے خیر دے، تیری زبان نے ہمیں بچالیا۔“

نفس روند ڈالی

عمر بن سعد کو حکم تھا کہ سیدنا حسین علیہ السلام کی نفس گھوڑوں کے ٹاپوں سے روند ڈالے، اب اس کا وقت آیا اور اس نے پکار کر کہا: ”اس کام کے لیے کون تیار ہے؟“ دس آدمی تیار ہوئے اور گھوڑے دوڑا کر جسم مبارک روند ڈالا

چوں بگزدرد نظیری خونیں کفن بہ حشر خلعے فغاں کنند کہ ایں داد خواہ کیست اس جنگ میں حسین علیہ السلام کے 72 آدمی مارے گئے اور کوئی فوج کے 88 مقتول ہوئے۔

سیدہ زینب رضی اللہ عنہا نے پامال لاش دیکھی

دوسرے دن عمر بن سعد نے میدان جنگ سے کوچ کیا۔ اہل بیت کی خواتین اور بچوں کو ساتھ لے کر کوفہ روانہ ہو گیا۔

قرہ بن قیس (جو شاہد یعنی ہے) روایت کرتا ہے کہ ان عورتوں نے جب سیدنا حسین علیہ السلام اور ان کے لڑکوں اور عزیزوں کی پامال لاشیں دیکھیں، تو ضبط نہ کر سکیں اور آہ و فریاد کی صدا اٹھ بلند ہونے لگیں۔ میں گھوڑا لے کر ان کے قریب پہنچا۔ میں نے اتنی حسین عورتیں کبھی نہیں دیکھی تھیں۔ مجھے زینب بنت فاطمہ علیہا السلام کا یہ بین کسی طرح بھی نہیں بھولتا۔ اے محمد ﷺ! تجھ پر آسان کے فرشتوں کا درود سلام! یہ دیکھ حسین علیہ السلام ریگستان میں پڑا ہے۔ خاک و خون میں آلودہ ہے، تمام جسم نکلے نکلے ہے۔ تیری بیٹیاں قیدی ہیں۔ تیری اولاد مقتول ہے۔ ہوا ان پر خاک ڈال رہی ہے۔“ راوی کہتا ہے دوست دشمن کوئی نہ تھا، جوان کے بین سے رونے نہ لگا ہو۔

72 سر

پھر تمام مقتولوں کے سر کاٹے گئے کل 72 سر تھے۔ شمر ذوالجوشن قیس بن العشت، عمرو بن الحجاج، عزمہ بن قیس، یہ تمام عبید اللہ بن زیاد کے پاس لے گئے۔

حضرت کا سر ابن زیاد کے سامنے

حمید بن مسلم (جو غوثی بن یزید کے ساتھ سیدنا حسین علیہ السلام کا سر کوفہ لایا تھا) روایت کرتا

ہے کہ حسین رضی اللہ عنہ کا سر ابن زیاد کے رو برو رکھا گیا۔ مجلس حاضرین سے لبریز تھی۔ ابن زیاد کے ہاتھ میں ایک چھڑی تھی۔ چھڑی آپ کے لبوں پر مارنے لگا۔

جب اس نے بار بار یہی حرکت کی، تو زید بن ارقم رضی اللہ عنہ صحابی چلا اٹھے: ان لبوں سے اپنی چھڑی ہٹا لے قسم خدا کی، میری ان دونوں آنکھوں نے دیکھا ہے کہ رسول اللہ صلی اللہ علیہ وسلم اپنے ہونٹ ان ہونٹوں پر رکھتے تھے اور ان کا بوسہ لیتے تھے۔ یہ کہہ کر وہ زار و قطار رونے لگے۔ ابن زیاد خفا ہو گیا: ”خدا تیری آنکھوں کو رلائے۔ واللہ اگر تو بوڑھا ہو کر ٹھیانہ گیا ہوتا، تو ابھی تیری گردن مار دیتا۔“

زید بن ارقم رضی اللہ عنہ یہ کہتے ہوئے مجلس سے اٹھ گئے: ”اے عرب کے لوگو! آج کے بعد سے تم غلام ہو، تم نے ابن فاطمہ کو قتل کیا۔ ابن مرجانہ (یعنی عبید اللہ) کو حاکم بنایا وہ تمہارے نیک انسان قتل کرتا اور شریفوں کو غلام بناتا ہے، تم نے ذلت پسند کر لی۔ خدا انہیں مارے، جو ذلت پسند کرتے ہیں۔“ بعض روایات میں یہ واقعہ خود یزید کی طرف منسوب ہے، مگر صحیح یہی ہے کہ ابن زیاد نے چھڑی ماری تھی۔

ابن زیاد اور سیدہ زینب رضی اللہ عنہا

راوی کہتا ہے جب اہل بیت کی خواتین اور بچے عبید اللہ کے سامنے پہنچے تو سیدہ زینب رضی اللہ عنہا نے نہایت ہی حقیر لباس پہنا ہوا تھا، وہ پہچانی نہیں جاتی تھیں۔ ان کی کنیزیں انہیں اپنے بیچ میں لیے تھیں۔ عبید اللہ نے پوچھا: ”یہ کون بیٹھی ہے۔ انہوں نے کوئی جواب نہیں دیا۔ تین مرتبہ یہی سوال کیا، مگر وہ خاموش رہیں۔ آخر ان کی ایک کنیز نے کہا: ”یہ زینب بنت فاطمہ رضی اللہ عنہا ہیں۔“ عبید اللہ شامت کی راہ سے چلایا: ”اس خدا کی ستائش جس نے تم لوگوں کو رسوا اور ہلاک کیا ہے اور تمہارے نام کو بٹھ لگایا۔“ اس پر سیدہ زینب رضی اللہ عنہا نے جواب دیا:

”ہزار ستائش اس خدا کے لیے جس نے ہمیں محمد صلی اللہ علیہ وسلم سے عزت بخشی اور ہمیں پاک کیا نہ کہ جیسا کہ تو کہتا ہے۔ فاسق رسوا ہوتے ہیں، فاجروں کے نام کو بٹھ لگتا ہے۔“

ابن زیاد نے کہا: ”تو نے دیکھا خدا نے تیرے خاندان سے کیا سلوک کیا؟“

سیدہ زینب رضی اللہ عنہا بولیں:

”ان کی قسمت میں قتل کی موت لکھی تھی، اس لیے وہ قتل میں پہنچ گئے۔ عنقریب خدا

تجھے اور انہیں ایک جگہ جمع کر دے گا اور تم باہم اس کے حضور سوال و جواب کر لو گے۔“

ابن زیاد غضب ناک ہوا، اس کا غصہ دیکھ کر عمرو بن حریش نے کہا: ”خدا امیر کو سنوارے یہ تو محض ایک عورت ہے۔ عورتوں کی بات کا خیال نہیں کرنا چاہیے۔“

پھر کچھ دیر بعد ابن زیاد نے کہا:

”خدا نے تیرے سرکش سردار اور تیرے اہل بیت کے نافرمان باغیوں کی

طرف سے میرا دل ٹھنڈا کر دیا۔“ اس پر سیدہ زینب علیہا السلام اپنے تئیں سنیاں نہ

سکیں، بے اختیار رو پڑیں۔ انہوں نے کہا: ”واللہ تو نے میرے سردار کو قتل کر

ڈالا، میرا خاندان مٹا ڈالا، میری شاخیں کاٹ ڈالیں، میری جڑ اکھاڑ دی، اس

سے تیرا دل اگر ٹھنڈا ہو سکتا ہے، تو ٹھنڈا ہو جائے۔“

ابن زیاد نے مسکرا کر کہا:

”یہ شجاعت ہے! تیرا باپ بھی شاعر اور شجاع تھا۔“ حضرت زینب نے کہا:

”عورت کو شجاعت سے کیا سردکار؟ میری مصیبت نے مجھے شجاعت سے غافل

کر دیا۔ میں جو کچھ کہہ رہی ہوں، یہ تودل کی آگ ہے۔“

ابن زیاد اور امام زین العابدین علیہ السلام

اس گفتگو سے فارغ ہو کر اب زیاد کی نظر زین العابدین علی ابن الحسین علیہ السلام پر پڑی۔ یہ

بہار تھے۔ ابن زیاد نے ان سے ان کا نام پوچھا: ”انہوں نے کہا: ”علی بن الحسین“ ابن زیاد نے

تعجب سے کہا: ”کیا اللہ نے علی بن الحسین علیہ السلام کو قتل نہیں کر ڈالا؟“

زین العابدین علیہ السلام نے کوئی جواب نہیں دیا۔

ابن زیاد نے کہا: ”بولتا کیوں نہیں؟“

انہوں نے جواب دیا:

”میرے ایک اور بھائی کا نام بھی علی تھا، لوگوں نے غلطی سے اسے مار ڈالا ہے۔“

ابن زیاد نے کہا: ”لوگوں نے نہیں، خدا نے مارا ہے۔“

اس پر زین العابدین علیہ السلام نے یہ آیت پڑھی:

(39/ الزمر: 42)

اَللّٰهُ يَتَوَقَّى الْاَنْفُسَ حِيْنَ مَوْتِهَا

(3/ آل عمران: 145)

وَمَا كَانَ لِنَفْسٍ اَنْ تَمُوْتَ اِلَّا بِاِذْنِ اللّٰهِ

اس پر ابن زیاد چلا یا:

”خدا تجھے مارے، تو بھی انہیں میں سے ہے۔ پھر اس کے بعد ابن زیاد نے چاہا کہ انہیں بھی قتل کر ڈالے، لیکن سیدہ زینب علیہا السلام بے قرار ہو کر حج آئیں: ”میں تجھے خدا کا واسطہ دیتی ہوں، اگر تو مومن ہے اور اس لڑکے کو ضروری قتل کرنا چاہتا ہے، تو مجھے بھی اسی کے ساتھ مار ڈال۔“

امام زین العابدین علیہ السلام نے بلند آواز سے کہا: ”اے ابن زیاد! اگر تو ان عورتوں سے ڈرا بھی رشتہ سمجھتا ہے، تو میرے بعد ان کے ساتھ کسی متقی آدمی کو بھیجنا۔ جو اسلامی معاشرت کے اصول پر ان سے برتاؤ کرے۔“ ابن زیاد دیر تک سیدہ زینب علیہا السلام کو دیکھتا رہا۔ پھر لوگوں سے مخاطب ہو کر کہنے لگا: رشتہ بھی کیسی عجیب چیز ہے۔ واللہ! مجھے یقین ہے کہ یہ بچے دل سے لڑکے کے ساتھ قتل ہونا چاہتی ہے۔ اچھا لڑکے کو چھوڑ دو، یہ بھی اپنے خاندان کی عورتوں کے ساتھ جائے۔

ابن عقیف کا قتل

اس واقعہ کے بعد ابن زیاد نے جامع مسجد میں شہر والوں کو جمع کیا اور خطبہ دیتے ہوئے اس خدا کی تعریف کی جس نے حق کو ظاہر کیا، حق والوں کو فتح یاب کیا۔ امیر المؤمنین یزید بن معاویہ اور ان کی جماعت غالب ہوئی۔ کذاب حسین بن علی (علیہ السلام) اور ان کے ساتھیوں کو ہلاک کر ڈالا.....“

یہ سن کر عبد اللہ بن عقیف ازدی (جو علی علیہ السلام کے مشہور صحابی ہیں اور جنگ جمل وصفین میں زخمی ہو کر اپنی دونوں آنکھیں کھو چکے تھے) کھڑے ہو گئے اور چلائے: ”خدا کی قسم اے ابن مرجانہ! کذاب ابن کذاب تو تو ہے نہ کہ حسین ابن علی علیہ السلام۔“ ابن زیاد نے یہ سن کر انہیں قتل کر ڈالا۔

یزید کے سنا منے

اس کے بعد ابن زیاد نے سیدنا حسین علیہ السلام کا سر بانس پر نصب کر کے زحر بن قیس کے ہاتھ یزید کے پاس بھیج دیا۔ غار بن ربیعہ کہتا ہے: ”جس وقت زحر بن قیس پہنچا، میں یزید کے پاس بیٹھا تھا۔ یزید نے اس سے کہا: کیا خبر ہے؟ اس نے کہا: ”سیدنا حسین بن علی علیہ السلام اپنے اٹھارہ اہل بیت اور ساٹھ حمایتیوں کے ساتھ ہم تک پہنچے، ہم نے انہیں بڑھ کر روکا اور مطالبہ کیا کہ سب اپنے آپ

کو ہمارے حوالے کر دیں، ورنہ لڑائی لڑیں۔ انہوں نے اطاعت پر لڑائی کو ترجیح دی: چنانچہ ہم نے طلوع آفتاب کے ساتھ ہی ان پر ہلہ بول دیا۔ جب تلواریں ان کے سروں پر پڑنے لگیں، تو وہ اس طرح ہر طرف جھاڑیوں اور گڑھوں میں چھپنے لگے، جس طرح کبوتر باز سے بھاگتے اور چھپتے ہیں۔ پھر ہم نے ان سب کا قلع قمع کر دیا۔ اس وقت ان کے رخسار غبار سے میلے ہو رہے ہیں، ان کے جسم دھوپ کی شدت اور ہوا کی تیزی سے خشک ہو رہے ہیں اور گدھوں کی خوراک بن گئے ہیں۔“

یزید رونے لگا

راوی کہتا ہے یزید نے یہ سنا تو اس کی آنکھیں اشکبار ہو گئیں۔ کہنے لگا: بغیر قتل حسین کے بھی میں تمہاری اطاعت سے خوش ہو سکتا تھا۔ ابن سمیہ (ابن زیاد) پر خدا کی لعنت! واللہ! اگر میں وہاں ہوتا تو حسین رضی اللہ عنہ سے ضرور درگزر کر جاتا۔ خدا حسین رضی اللہ عنہ کو اپنے جوار رحمت میں جگہ دے۔
قاصد کو یزید نے کوئی انعام نہیں دیا۔ ❶

یزید کا تاثر

یزید کے غلام قاسم بن عبد الرحمن سے روایت ہے کہ جب سیدنا حسین رضی اللہ عنہ اور ان کے اہل بیت کے سر یزید کے سامنے رکھے گئے تو اس نے یہ شعر پڑھا

يفلقن هاما من رجال اعزق علينا وهم كانوا اعدى واعظا
تلواریں ایسوں کا سر پھاڑتی ہیں جو ہمیں عزیز ہیں، حالانکہ دراصل وہی حق فراموش
کرنے والے ظالم تھے

پھر کہا: ”واللہ! اے حسین علیہ السلام! اگر میں وہاں ہوتا، تو تجھے ہرگز قتل نہ کرتا۔“

اہل بیت دمشق میں

سیدنا حسین علیہ السلام کے سر کے بعد ابن زیاد نے اہل بیت کو بھی دمشق روانہ کر دیا۔ شمر ذوالجوش اور محضر بن ثعلبہ اس قافلہ کے سردار تھے۔ امام زین العابدین رضی اللہ عنہ راستہ بھر خاموش رہے، کسی سے ایک لفظ بھی نہیں کہا۔ یزید کے دروازے پر پہنچ کر محضر بن ثعلبہ چلایا: ”میں امیر المؤمنین کے پاس فاجر کمینوں کو لایا ہوں۔“ یزید یہ سن کر خفا ہوا کہنے لگا: ”محضر کی ماں سے زیادہ کمینہ اور شریک کسی عورت نے پیدا نہیں کیا۔“

یزید اور زین العابدین علیہ السلام

پھر یزید نے شام کے سرداروں کو اپنی مجلس میں بلایا۔ اہل بیت کو بھی بٹھایا۔ اور زین العابدین علیہ السلام سے خطاب ہوا: ”اے علی! تمہارے ہی باپ نے میرا رشتہ کاٹا۔ میرا حق بھلایا، میری حکومت چھیننا چاہی۔ اس پر خدا نے اس کے ساتھ وہ کیا جو تم دیکھ چکے ہو۔“ زین العابدین علیہ السلام نے اس کے جواب میں یہ آیت پڑھی:

مَا أَصَابَ مِنْ مُصِيبَةٍ فِي الْأَرْضِ وَلَا فِي أَنْفُسِكُمْ إِلَّا فِي كِتَابٍ مِنْ قَبْلِ أَنْ نَبْرَأَهَا ط إِنَّ ذَلِكَ عَلَى اللَّهِ يَسِيرٌ ۝ لِكَيْلَا تَأْسَوْا عَلَىٰ مَا فَاتَكُمْ وَلَا تَفْرَحُوا بِمَا آتَاكُمْ ط وَاللَّهُ لَا يُحِبُّ كُلَّ مُخْتَالٍ فَخُورٍ ۝

تمہاری کوئی مصیبت بھی نہیں جو پہلے سے لکھی نہ گئی ہو۔ یہ خدا کے لیے بالکل آسان ہے، یہ اس لیے کہ نقصان پر افسوس نہ کرو اور فائدہ پر مغرور نہ ہو، خدا تعالیٰ مغروروں اور فخر کرنے والوں کو ناپسند کرتا ہے۔ (المائدہ: 23-24)

یہ جواب یزید کو ناگوار ہوا۔ اس نے چاہا، اپنے بیٹے خالد سے جواب دلوائے، مگر خالد کی سمجھ میں کچھ نہ آیا۔ تب یزید نے خالد سے کہا: ”کہتا کیوں نہیں۔“

وَمَا أَصَابَكُمْ مِنْ مُصِيبَةٍ فِيمَا كَسَبَتْ آيَاتِكُمْ وَيَعْفُوا عَنْ كَثِيرٍ (الشورى: 30)

پھر یزید دوسرے بچوں اور عورتوں کی طرف متوجہ ہوا، انہیں اپنے قریب بلا کر بٹھایا ان کی ہیئت خراب ہو رہی تھی، دیکھ کر متاسف ہوا اور کہنے لگا: ”ابن مرجانہ کا خدا برا کرے۔ اگر تم سے اس کا کوئی رشتہ ہوتا، تو تمہارے ساتھ ایسا سلوک نہ کرتا نہ اس حال میں تمہیں میرے پاس بھیجتا۔“

حضرت زینب رضی اللہ عنہا کی بے باکانہ گفتگو

حضرت فاطمہ بنت علی سے مروی ہے کہ جب ہم یزید کے سامنے بٹھائے گئے، تو اس نے ہم پر ترس ظاہر کیا۔ ہمیں کچھ دینے کا حکم دیا۔ بڑی مہربانی سے پیش آیا۔ اسی اثناء میں ایک سرخ رنگ کا شامی لڑکا کھڑا ہوا اور کہنے لگا: ”امیر المؤمنین! یہ لڑکی مجھے عنایت کر دیجئے۔“ اور میری طرف اشارہ کیا۔ اس وقت میں کم سن اور خوبصورت تھی۔ میں خوف سے کاپٹنے لگی اور اپنی بہن زینب رضی اللہ عنہا کی چادر پکڑ لی۔ وہ مجھ سے بڑی تھیں..... اور زیادہ سمجھ دار تھیں اور جانتی تھیں کہ یہ بات نہیں ہو سکتی۔ انہوں نے پکار کر کہا: ”تو کمینہ ہے نہ تجھے اس کا اختیار ہے نہ اسے (یزید کو) اس کا

حق ہے۔“

اس جرأت پر یزید کو غصہ آ گیا۔ کہنے لگا:

”تو جھوٹ کہتی ہے۔ واللہ مجھے یہ حق حاصل ہے، اگر چاہوں تو ابھی کر سکتا ہوں۔“

سیدہ زینب رضی اللہ عنہا نے کہا:

”ہرگز نہیں! خدا نے تمہیں یہ حق ہرگز نہیں دیا۔ یہ بات دوسری ہے کہ تم ہماری

ملت سے نکل جاؤ اور ہمارا دین چھوڑ کر دوسرا دین اختیار کر لو۔“

یزید اور بھی خفا ہوا کہنے لگا:

”دین سے تیرا باپ اور تیرا بھائی نکل چکا ہے۔“ زینب رضی اللہ عنہا نے بلا تامل جواب

دیا: اللہ کے دین سے، میرے باپ کے دین سے، میرے بھائی کے دین سے،

میرے نانا کے دین سے تو نے، تیرے باپ نے، تیرے دادا نے ہدایت پائی ہے۔“

یزید چلایا: ”اے دشمن خدا! تو جھوٹی ہے۔“

سیدہ زینب رضی اللہ عنہا بولیں:

”تو زبردستی حاکم بن بیٹھا ہے، ظلم سے گالیاں دیتا ہے، اپنی قوت سے مخلوق کو دبا رہا ہے۔“

حضرت فاطمہ بنت علی کہتی ہیں یہ گفتگوں کر شاید یزید شرمندہ ہو گیا کیونکہ پھر کچھ نہ بولا، مگر

وہ شامی لڑکا پھر کھڑا ہوا اور وہی بات کہی۔ اس پر یزید نے اسے غضب ناک آواز میں ڈانٹ پلائی:

”دور ہو کم بخت! خدا تجھے موت کا تحفہ بخشے۔“

یزید کا مشورہ

دیر تک خاموشی رہی۔ پھر یزید شامی رؤسا و امراء کی طرف متوجہ ہوا اور کہنے لگا:

”ان لوگوں کے بارے میں کیا مشورہ دیتے ہو؟“ بعضوں نے سخت کلامی کے

ساتھ بدسلوکی کا مشورہ دیا، مگر نعمان بن بشیر نے کہا: ”ان کے ساتھ وہی سلوک

کیجئے جو رسول اللہ ﷺ انہیں اس حال میں دیکھ کر کرتے۔“

سیدہ فاطمہ بنت حسین علیہ السلام نے یہ سن کر کہا:

”اے یزید! یہ رسول اللہ کی لڑکیاں ہیں“ اس نسبت کے ذکر سے یزید کی

طبیعت بھی متاثر ہو گئی، وہ اور درباری اپنے آنسو نہ روک سکے۔ بالآخر یزید

نے حکم دیا کہ ان کے قیام کے لیے علیحدہ انتظام کر دیا جائے۔“

یزید کی بیوی کا غم

اس اثناء میں واقعہ کی خبر یزید کے گھر میں عورتوں کو بھی معلوم ہو گئی۔ ہندہ بنت عبد اللہ، یزید کی بیوی نے منہ پر نقاب ڈالی اور باہر آ کر یزید سے کہا:

”امیر المومنین کیا حسین بن فاطمہ رضی اللہ عنہا بنت رسول کا سر آیا ہے؟“ یزید نے کہا:

”ہاں! تم خوب رُود، مین کرو۔ رسول اللہ صلی اللہ علیہ وسلم کے نواسے اور قریش کے

اصل پر ماتم کرو۔ ابن زیاد نے بہت جلدی کی، قتل کر ڈالا، خدا اسے بھی قتل کرے۔“

حسین علیہ السلام کی اجتہادی غلطی

اس کے بعد یزید نے حاضرین مجلس سے کہا: تم جانتے ہو، یہ سب کس بات کا نتیجہ ہے؟ یہ حسین علیہ السلام کے اجتہاد کی غلطی کا نتیجہ ہے۔ انہوں نے سوچا میرے باپ یزید کے باپ سے افضل ہیں، میری ماں یزید کی ماں سے افضل ہے، میرے نانا یزید کے نانا سے افضل ہیں اور میں خود بھی یزید سے افضل ہوں، اس لیے حکومت کا یزید سے زیادہ مستحق ہوں، حالانکہ ان کا یہ سمجھنا کہ ان کے والد میرے والد سے افضل تھے، صحیح نہیں۔ علی رضی اللہ عنہ اور معاویہ رضی اللہ عنہ نے باہم جھگڑا کیا اور دنیا نے دیکھ لیا کہ فیصلہ کس کے حق میں ہوا؟ رہا ان کا یہ کہنا کہ ان کی ماں میری ماں سے افضل تھی، تو یہ بلاشبہ ٹھیک ہے۔ فاطمہ بنت رسول اللہ میری ماں سے کہیں زیادہ افضل ہیں۔ اسی طرح ان کے نانا میرے نانا سے افضل تھے تو خدا کی قسم! کوئی بھی انسان اللہ اور یوم آخرت پر ایمان رکھنے والا رسول سے افضل، بلکہ رسول اللہ کے برابر کسی انسان کو نہیں سمجھ سکتا۔ حسین علیہ السلام کے اجتہاد نے غلطی کی وہ یہ آیت بالکل بھول گئے۔

اللَّهُمَّ مَلِكُ الْمُلْكِ تَوْتِي الْمُلْكَ مَنْ تَشَاءُ وَتَنْزِعُ الْمُلْكَ مِمَّنْ تَشَاءُ وَتُعِزُّ مَنْ تَشَاءُ وَتُذِلُّ مَنْ تَشَاءُ ط بِيَدِكَ الْغَيْرُ ط إِنَّكَ عَلَى كُلِّ شَيْءٍ قَلِيلٌ

”اے اللہ بادشاہی کے مالک، تو جس کو چاہے بادشاہی بخشے اور جس سے چاہے

بادشاہی چھین لے اور جس کو چاہے عزت دے اور جسے چاہے ذلیل کرے۔ ہر طرح

کی بھلائی تیرے ہی ہاتھ ہے اور بے شک تو ہر چیز پر قادر ہے (3/ال عمران: 26)

پھر اہل بیت کی خواتین یزید کے محل میں پہنچائی گئیں۔ خاندانِ معاویہ کی عورتوں نے انہیں

اس حال میں دیکھا تو بے اختیار رونے پڑنے لگیں۔

یزید کی سعی تلافی

پھر یزید آیا تو فاطمہ بنت حسین علیہ السلام نے اس سے کہا: ”اے یزید! کیا رسول اللہ کی لڑکیاں کنیزیں ہو گئیں؟ یزید نے جواب دیا: ”اے میرے بھائی کی بیٹی! ایسا کیوں ہونے لگا۔“ فاطمہ نے کہا: ”بخدا ہمارے کان میں ایک بانی بھی نہیں چھوڑی گئی۔“ یزید نے کہا: ”تم لوگوں کا جتنا گیا ہے، اس سے کہیں زیادہ میں تمہیں دوں گا۔“ چنانچہ جس نے اپنا جتنا نقصان بتایا، اس سے دگنا تکنا دے دیا گیا۔“

یزید کا دستور تھا روز صبح وشام کے کھانے میں علی بن حسین علیہ السلام کو اپنے ساتھ شریک کیا کرتا۔ ایک دن حضرت حسن رضی اللہ عنہ کے کم سن بچے عمرو کو بلایا اور ہنسی سے کہنے لگا: ”تو اس سے لڑے گا۔“ اور اپنے لڑکے خالد کی طرف اشارہ کیا۔ عمرو بن حسن رضی اللہ عنہ نے اپنے بچنے کے بھوپلن سے جواب دیا: ”پول نہیں ایک چھری مجھے دو اور ایک چھری اسے دو، پھر ہماری لڑائی دیکھو۔“

یزید کھکھلا کر ہنس پڑا اور عمرو بن حسن رضی اللہ عنہ کو گود میں اٹھا کر سینے سے لگا لیا اور کہا: ”سانپ کا بچہ بھی سانپ ہوتا ہے۔“

یزید کی زود پشیمانی

یزید نے اہل بیت کو کچھ دن اپنا مہمان رکھا۔ اپنی مجلسوں میں ان کا ذکر کرتا اور بار بار کہتا ”کیا حرج تھا اگر میں خود تھوڑی سی تکلیف گوارا کر لیتا۔ حسین رضی اللہ عنہ کو اپنے ساتھ رکھتا۔ ان کے مطالبہ پر غور کرتا، اگر چہ اس سے میری قوت میں کمی ہی کیوں نہ ہو جاتی، لیکن اس سے رسول اللہ صلی اللہ علیہ وسلم کے حق اور رشتہ داری کی تو حفاظت ہوتی۔ خدا کی لعنت ابن مر جانہ (یعنی ابن زیاد) پر حسین علیہ السلام کو جس نے لڑائی پر مجبور کیا۔ حسین رضی اللہ عنہ نے کہا تھا میرے ساتھ اپنا معاملہ طے کر لیں گے یا مسلمانوں کی سرحد پر جا کر جہاد میں مصروف ہو جائیں گے، مگر ابن زیاد نے ان کی کوئی بھی بات نہیں مانی اور قتل کر دیا۔ ان کے قتل سے تمام مسلمانوں میں مجھے مبغوض بنا دیا۔ خدا کی لعنت ابن مر جانہ پر، خدا کا غضب ابن مر جانہ پر!“

اہل بیت کو رخصت کرنا

جب اہل بیت کو مدینے بھیجے لگا، تو امام زین العابدین رضی اللہ عنہ سے ایک مرتبہ اور کہا: ”ابن مر جانہ پر خدا کی لعنت، واللہ! اگر میں حسین رضی اللہ عنہ کے ساتھ ہوتا اور وہ

میرے سامنے اپنی کوئی شرط بھی پیش کرتے، تو میں اسے منظور کر لیتا۔ میں ان کی جان ہر ممکن ذریعہ سے بچاتا۔ اگرچہ ایسا کرنے میں خود میرے کسی بیٹے کی جان چلی جاتی، لیکن خدا کو ہی منظور تھا، جو ہو چکا۔ دیکھو! مجھ سے برابر خط و کتابت کرتے رہنا جو ضرورت بھی پیش آئے مجھے خبر دینا۔“

بعد میں سیدہ سکینہ رضی اللہ عنہا برابر کہا کرتی تھیں:

”میں نے کبھی کوئی ناشکر انسان یزید سے زیادہ اچھا سلوک کرنے والا نہیں دیکھا۔“

اہل بیت کی فیاضی

یزید نے اہل بیت کو اپنے معتبر آدمی اور فوج کی حفاظت میں رخصت کر دیا۔ اس شخص نے رستہ بھر ان مصیبت زدوں سے اچھا برتاؤ کیا۔ جب یہ منزل مقصود پر پہنچ گئے، تو سیدہ زہرا بنت علی رضی اللہ عنہا اور فاطمہ بنت حسین رضی اللہ عنہما نے اپنی چوڑیاں اور انگلیں اُسے بھیجے اور کہا:

”یہ تمہاری نیکی کا بدلہ ہے، ہمارے پاس کچھ نہیں کہ تمہیں دیں۔“

اس شخص نے زیور واپس کر دیئے اور کہلایا!

”واللہ! میرا یہ برتاؤ کسی دنیاوی طمع سے نہیں تھا۔ رسول اللہ صلی اللہ علیہ وسلم کے خیال سے تھا۔“

مدینہ میں ماتم

اہل بیت کے آنے سے پہلے مدینہ میں یہ جاں گسل خبر پہنچ چکی تھی۔ بنی ہاشم کی خاتونوں نے سنا تو گھروں سے چلائی ہوئی نکل آئیں۔ حضرت عقیل بن ابی طالب رضی اللہ عنہ کی صاحبزادی آگے آگے تھیں اور یہ شعر پڑھتی جاتی تھیں:

مَاذَا تَقُولُونَ اِنْ قَالَ لِحَبِي لَكُمْ مَاذَا فَعَلْتُمْ وَلَنْتُمْ اَعْمُرَ الْاُمَمِ

کیا کہو گے جب نبی تم سے سوال کریں گے کہ اے وہ جو سب سے آخری اُمت ہو

بھرتی وبا ملی بعد مفتقدنی منہم مساری ومنہم ضرر جوابہم

تم نے میری اولاد اور خاندان سے میرے بعد کیا سلوک کیا کہ ان میں سے بعض قیدی

ہیں اور بعض خون میں نہائے پڑے ہیں۔

مرثیہ

سیدنا حسین علیہ السلام کی شہادت پر بہت سے لوگوں نے مرثیے کہے۔ سلیمان بن قتیبہ کا مرثیہ بہت زیادہ مشہور ہوا

مررت علی ایات آل محمد فلم ارجع ملو حلت
میں خاندان محمد ﷺ کے گھروں کی طرف سے گزرا، مگر وہ کبھی
نروئے تھے، جیسے اس دن جب ان کی حرمت توڑی گئی

فلا یبعد الله الدیار و اهلها وان اصبح منہم یزعمی تحلت
خدا ان مکانوں اور مکیں کو دور نہ کرے، اگرچہ وہ اب اپنے
مکیں سے خالی پڑے ہیں

وان قیل لطف من آل ہاشم اذل رقاب المسلمین فخلت
کر بلا میں ہاشمی مقتول کے قتل نے مسلمانوں کی گردنیں ذلیل
کر ڈالیں

وکنوار جاء ثم صار وارزیه لمقد عظمت تلک الرزیا وجلت
مقتولوں سے دنیا کی امیدیں وابستہ تھیں، مگر وہ مصیبت بن
گئے۔ آہ یہ مصیبت کتنی بڑی اور سخت ہے

لم تر ان الارض اصبحت مریضة لمفقد حسین والبلاد اقشعرت
کیا تم نہیں دیکھتے کہ زمین حسین علیہ السلام کے فراق میں بیمار ہے اور
دنیا کانپ رہی ہے

وقد اعوانت تبکی السماء مفقدا لجمہات حلت علیہ وسلمت
آسمان بھی اس کی جدائی پر روتا ہے۔ ستارے بھی ماتم اور سلام
بھیج رہے ہیں۔ 1

سیدنا عمرو بن عاص رضی اللہ عنہ

جہاندیدہ سیاستدان، عظیم جرنیل، فہم و فراست، عزم و استقلال، ذکاوت و فطانت اور فصاحت و بلاغت کے پیکر، ماہر سفارت کار، بہادر سپاہی اعلیٰ پائے کے مدبر اور کامیاب گورنر۔
 رسول اللہ ﷺ کی حیات طیبہ میں کئی معرکوں میں قیادت کے فرائض سرانجام دیئے۔
 مرتدین کے خلاف جنگوں اور شام اور فلسطین کی فتوحات میں نمایاں کردار ادا کیا، مصر کے فاتح بھی وہی تھے۔

سیدنا عمرو رضی اللہ عنہ نے فرمایا ”اے عمرو رضی اللہ عنہ آپ کی عقل و دانش اور فہم و فراست دیکھتا ہوں تو میرے دل میں خیال آتا ہے کہ آپ کو سب سے پہلے اسلام میں داخل ہونا چاہیے تھا۔“
 تاریخ پیدائش ہجرت سے 47 سال قبل 576ء
 تاریخ وفات کیم شوال 43ھ
 وفات کے وقت عمر 90 سال
 بحیثیت گورنر مصر مدت 20ھ تا 25ھ 38ھ تا 48ھ

عمر و بن العاص رضی اللہ عنہ

سیدنا عمرو بن العاص رضی اللہ عنہ کی شجاعت، تدبیر، فتوحات سے تاریخ کے صفحات لبریز ہیں، مصر کی فتح سراسر انہی کے تدبیر و قیادت کا نتیجہ تھی۔ خلافت اموی کے قیام میں انہی کی سیاست کا فرما تھی۔ اپنے عہد کی سیاست میں ہمیشہ پیش پیش رہے۔ مؤرخین نے اتفاق کیا ہے کہ عرب کی سیاست تین سروں میں جمع ہو گئی تھی۔ عمرو بن العاص، معاویہ بن ابوسفیان، زیادہ بن ابیہ۔ اتفاق سے یہ تینوں سر مل کر ایک ہو گئے۔ انہوں نے سیاسی حکمت عملیوں سے اسلامی سیاست کا دھارا اس طرف پھیر دیا، جدھر وہ پھیرنا چاہتے تھے۔ حضرت علی علیہ السلام اور خلافت راشدہ کے نظام کو صرف امیر معاویہ رضی اللہ عنہ کی سیاست نے شکست نہیں دی تھی، اس میں سب سے زیادہ کارفرما غلام عمرو بن العاص رضی اللہ عنہ کا تھا۔ ایک ایسے سیاسی مدبر نے موت کا کس طرح خیر مقدم کیا تھا، ذیل کی سطروں میں اس کی تفصیل ملے گی۔

ایک عجیب سوال

جب بیماری نے خطرناک صورت اختیار کر لی اور عرب کے اس دانشمند کو زندگی کی کوئی امید باقی نہ رہی، تو اس نے اپنی فوج خاصہ کے افسر اور سپاہی طلب کئے، لیٹے لیٹے ان سے سوال کیا۔ ”میں تمہارا کیسا ساتھی تھا؟“ ”سبحان اللہ! آپ نہایت ہی مہربان آقا تھے، دل کھول کر دیتے تھے۔ ہمیں خوش رکھتے تھے، یہ کرتے تھے، وہ کرتے تھے۔“ وہ بڑی سرگرمی سے جواب دینے لگے۔ ابن عاص نے یہ سن کر بڑی بخجیدگی سے کہا۔

”میں یہ سب کچھ صرف اس لیے کرتا تھا کہ تم مجھے موت کے منہ سے بچاؤ گے، کیونکہ تم سپاہی تھے اور میدان جنگ میں اپنے سردار کے لیے سپر تھے، لیکن یہ دیکھو، موت سامنے کھڑی ہے اور میرا کام تمام کر دینا چاہتی ہے، آگے بڑھو اور مجھ سے دور کر دو۔“ سب ایک دوسرے کا حیرت سے منہ تپکنے لگے۔ پریشان تھے کیا جواب دیں؟ اے ابو

عبداللہ! دیر کے بعد انہوں نے کہا۔ ”واللہ! ہم آپ کی زبان سے ایسی فضول بات سننے کے ہرگز متوقع نہ تھے۔ آپ جانتے ہیں کہ موت کے مقابلہ میں ہم آپ کے کچھ بھی کام نہیں آسکتے۔“ انہوں نے آہ بھری ”واللہ! یہ حقیقت میں خوب جانتا ہوں۔“ انہوں نے حسرت سے کہا۔ واقعی تم مجھے موت سے ہرگز نہیں بچا سکتے، لیکن اے کاش! یہ بات پہلے سے سوچ لیتا۔ اے کاش میں نے تم میں سے کوئی ایک آدمی بھی اپنی حفاظت کے لیے نہ رکھا ہوتا۔ ابن ابی طالب (علیہ السلام) کا بھلا ہو۔ کیا ہی خوب کہہ گیا ہے آدمی کی سب سے بڑی محافظہ خود اس کی موت ہے۔“ [۱]

دیواری طرف منہ کر کے رونے لگے

راوی کہتا ہے ہم عمرو بن العاصؓ کی عیادت کو حاضر ہوئے۔ وہ موت کی غیتوں میں مبتلا تھے، اچانک دیوار کی طرف منہ پھیر لیا اور پھوٹ پھوٹ کر رونے لگے۔ ان کے بیٹے عبداللہ نے کہا آپ کیوں روتے ہیں؟ کیا رسول اللہ ﷺ آپ کو یہ بشارتیں نہیں دے چکے ہیں؟“ انہوں نے بشارتیں سنائیں لیکن ابن عاص نے روتے ہوئے سر سے اشارہ کیا، پھر ہماری طرف منہ پھیرا اور کہنے لگے:

زندگی کے تین دور

میرے پاس سب سے افضل دولت ”لَا إِلَهَ إِلَّا اللَّهُ مُحَمَّدٌ رَّسُولُ اللَّهِ“ کی شہادت ہے۔“ مجھ پر تین حالتیں گزری ہیں۔ ”ایک وقت وہ تھا کہ رسول اللہ ﷺ نے زیادہ میں کسی کی اپنے دل میں دشمنی نہیں رکھتا تھا۔ میری سب سے بڑی تمنا یہ تھی کہ کسی طرح قابو پا کر آپ کو قتل کر ڈالوں۔ اگر اس حالت میں میں مرجاتا، تو یقیناً جہنمی مرتا۔“

پھر ایک وقت آیا، جب خدا نے میرے دل میں اسلام ڈال دیا۔ میں رسول اللہ ﷺ کی خدمت میں حاضر ہوا عرض کیا: ”یا رسول اللہ ﷺ ہاتھ بڑھائیے میں بیعت کرتا ہوں۔“ آپ نے دست مبارک دراز کیا، مگر میں نے اپنا ہاتھ بھیج لیا۔ فرمایا، عمرو تجھے کیا ہوا؟“ میں عرض کیا: ایک شرط چاہتا ہوں، ”فرمایا، ”کونسی شرط؟“ میں نے عرض کیا: ”یہ شرط کہ میری نشانی ہو جائے۔“ اس پر ارشاد ہوا، ”اے عمرو! کیا تجھے معلوم کہ اسلام اپنے سے پہلے تمام گناہ مٹا دیتا ہے۔ ہجرت بھی مٹا دیتی ہے، حج بھی مٹا دیتا ہے۔“ (یہ ابن عاص کی مشہور روایت ہے جسے شیخین نے بھی روایت کیا ہے۔)

اس وقت میں نے اپنا یہ حال دیکھا کہ نہ تو رسول اللہ ﷺ سے زیادہ مجھے کوئی دوسرا انسان محبوب تھا اور نہ رسول اللہ ﷺ سے زیادہ کسی کی عزت میری نگاہ میں تھی۔ میں سچ کہتا ہوں اگر کوئی مجھ سے آپ کا حلیہ پوچھے تو میں بتا نہیں سکتا، کیونکہ انتہائی عظمت و ہیبت کی وجہ سے میں آپ کو نظر بھر کے دیکھ ہی نہیں سکتا تھا۔ اگر میں اس حالت میں مرجاتا، تو میرے جنتی ہونے کی پوری امید تھی۔“

”پھر ایک زمانہ آیا، جس میں ہم نے بہت سے اونچ نیچ کام کیے۔ میں نہیں جانتا اب میرا کیا حال ہوگا؟“

مٹی آہستہ آہستہ ڈالنا

جب میں مروں، تو میرے ساتھ رونے والیاں نہ جائیں، نہ آگ جائے۔ دفن کے وقت مجھ پر مٹی آہستہ آہستہ ڈالنا۔ میری قبر سے فارغ ہو کر اس وقت تک میرے قریب رہنا جب تک جانور ذبح کر کے ان کا گوشت تقسیم نہ ہو جائے کیونکہ تمہاری موجودگی سے مجھے اُنس حاصل ہوگا۔ پھر میں جان لوں گا کہ اپنے پروردگار کو کیا جواب دوں؟“¹

بگڑنا زیادہ ہوں بننا کم ہوں

ہوش و حواس آخری وقت تک قائم تھے۔ معاویہ بن خدیج عیادت کو گئے، تو دیکھا نزع کی حالت ہے، پوچھا کیا حال ہے؟“ آپ نے جواب دیا: پکھل رہا ہوں، بگڑنا زیادہ ہوں، بننا کم ہوں، اس صورت میں بوڑھے کا بچنا کیوں کر ممکن ہے۔“²

حضرت ابن عباس رضی اللہ عنہ سے سوال و جواب

حضرت ابن عباس رضی اللہ عنہ عیادت کو آئے، سلام کیا، طبیعت پوچھی، کہنے لگے: ”میں نے اپنی دنیا کم بنائی اور دین زیادہ بگاڑ لیا۔ اگر میں نے اسے بگاڑا ہوتا جسے سنوارا ہے اور اسے سنوارا ہوتا جسے بگاڑا، تو یقیناً بازی لے جاتا۔ اگر مجھے اختیار ملے، تو ضرور اسی کی آرزو کروں۔ اگر بھاگنے سے بچ سکوں، تو ضرور بھاگ جاؤں۔ اس وقت تو میں مینجھ کی طرح آسمان اور زمین کے درمیان معلق ہو رہا ہوں، نہ اپنے ہاتھوں کے زور سے اوپر چڑھ سکتا ہوں نہ پیروں کی قوت سے نیچے اتر سکتا ہوں۔ اے میرے بھتیجے مجھے کوئی ایسی نصیحت کر جس سے فائدہ اٹھاؤں۔“

ابن عباس رضی اللہ عنہ نے جواب دیا: اے ابو عبد اللہ! اب وقت کہاں؟ آپ کا بھتیجا تو خود بوڑھا

بن کر آپ کا بھائی بن گیا ہے۔ اگر آپ رونے کے لیے کہیں تو میں حاضر ہوں، جو مقیم ہے، وہ سفر کا کیونکر یقین کر سکتا ہے؟

عمر بن العاص رضی اللہ عنہ یہ جواب سن کر بہت افسردہ ہوئے اور کہنے لگے کسی سخت گھڑی ہے۔ کچھ اور اسی برس کا سن اے ابن عباس! تو مجھ کو پروردگار کی رحمت سے ناامید کرتا ہے، الہی! مجھے خوب تکلیف دے، یہاں تک کہ تیرا غصہ دور ہو جائے اور تیری رضا مندی لوٹ آئے۔“

ابن عباس رضی اللہ عنہ نے کہا: ابو عبد اللہ! آپ نے جو چیز لی تھی، وہ تو نئی تھی اور اب جو دے رہے ہو، وہ چیز پرانی ہے، یہ کیسے ممکن ہے؟ اس پر وہ آزرده خاطر ہو گئے، ابن عباس رضی اللہ عنہ! مجھے کیوں پریشان کرتا ہے؟ جو بات کرتا ہوں اسے کاٹ دیتا ہے۔

موت کی کیفیت

عمر بن العاص رضی اللہ عنہ زندگی میں اکثر کہا کرتے تھے، مجھے ان لوگوں پر تعجب ہے جن کے موت کے وقت حواس درست ہوتے ہیں، مگر موت کی حقیقت بیان نہیں کرتے۔ لوگوں کو یہ بات یاد تھی، جب وہ خود اس منزل پر پہنچے، تو حضرت عبد اللہ بن عباس رضی اللہ عنہ نے یہ مقولہ یاد دلایا۔

ایک روایت میں ہے کہ خود ان کے بیٹے نے سوال کیا تھا۔ عمر بن العاص رضی اللہ عنہ نے ٹھنڈی سانس لی۔ جان من! انہوں نے جواب دیا۔ موت کی صفت بیان نہیں ہو سکتی۔ موت اس وقت صرف ایک اشارہ کر سکتا ہوں، مجھے ایسا معلوم ہوتا ہے گویا آسمان زمین پر ٹوٹ پڑا ہے اور میں دونوں کے درمیان پڑ گیا ہوں۔^[1]

گویا میری گردن پر رضوی پہاڑ رکھا ہے، گویا میرے پیٹ میں کھجور کے کانٹے بھر گئے ہیں، گویا میری سانس سوئی کے ناکے سے نکل رہی ہے۔^[2]

دولت سے بے زاری

اسی حال میں انہوں نے ایک صندوق کی طرف اشارہ کر کے اپنے بیٹے عبد اللہ سے کہا: ”اسے لے لو۔“ آپ کے بیٹے عبد اللہ کا زہد مشہور ہے، انہوں نے کہا: ”مجھے اس کی ضرورت نہیں“ عمرو نے کہا: ”اس میں دولت ہے۔“ عبد اللہ نے پھر انکار کیا۔ اس پر ہاتھ مل کر کہنے لگے: کاش! اس میں سونے کی بجائے بکری کی ینگلیاں ہوتیں۔“

دُعا

جب بالکل آخری وقت آ گیا، تو انہوں نے اپنے دونوں ہاتھ آسمان کی طرف اٹھادیئے،
مٹھیاں کس لیں اور دعا کے لیے یہ کلمات زبان پر تھے۔

”الہی! تو نے حکم دیا اور ہم نے حکم عدولی کی۔ الہی! تو نے منع کیا اور ہم نے
نافرمانی کی۔ الہی میں بے قصور نہیں ہوں کہ میں معذرت کروں۔ طاقت ور
نہیں ہوں کہ غالب آ جاؤں۔ اگر تیری رحمت شامل حال نہ ہوگی، تو ہلاک

ہو جاؤں گا۔“ [1]

اس کے بعد تین مرتبہ کہا: لَا إِلَهَ إِلَّا اللَّهُ اور جاں بحق تسلیم ہو گئے۔

سیدنا امیر معاویہ رضی اللہ عنہ

عالی دماغ سیاستدان، تجربہ کار جرنیل، کامیاب حکمران، فہم و فراست اور حکمت و دانائی کا حسین امتزاج۔

سیدنا عمر رضی اللہ عنہ کا ارشاد گرامی ہے۔

”تم قیصر و کسریٰ کی دانائی، سیاست اور فہم و فراست کا تذکرہ کرتے ہو، حالانکہ تمہارے درمیان معاویہ جیسا دانشمند، زیرک اور مدبرانہ انسان موجود ہے۔“

شام کی فتوحات میں کارہائے نمایاں سرانجام دینے والے سپہ سالار۔

نام	امیر معاویہ رضی اللہ عنہ
کنیت	ابو عبد الرحمن
پیدائش	بعثت نبوی سے پانچ سال قبل 610ء
قبول اسلام کے وقت عمر	26 سال 9 ہجری
شام کے گورنر بننے وقت عمر	37 سال
بحیثیت گورنر مدت	19 ہجری تا 36 ہجری 17 سال
حکمران بننے وقت عمر	59 سال 41 تا 60 ہجری 20 سال
تاریخ وفات	60 ہجری 680ء
وفات کے وقت عمر	78 سال

معاویہ بن ابی سفیان رضی اللہ عنہ

امیر معاویہ بن ابی سفیان رضی اللہ عنہ کی شخصیت تعارف سے بے نیاز ہے۔ عرب کا عزم جزم، عقل، تدبیر پورے تناسب سے اس دماغ میں جمع ہو چکا تھا۔ عربی کتب ادب و تاریخ ان کی تدبیر و سیاست کے واقعات سے لبریز ہیں۔ تقریباً پوری زندگی امارت و حکومت میں بسر ہوئی اور ہمیشہ ان کی سیاست کامیاب رہی۔ وہ اس عہد کے ایک پورے سیاسی آدمی تھے۔

ایک عجیب عزم

جب مرض نے خطرناک صورت اختیار کر لی اور لوگوں میں ان کی موت کے چرچے ہونے لگے تو امیر معاویہ رضی اللہ عنہ کو فتنہ و فساد کا اندیشہ ہوا۔ ولی عہد یزید، جسے جبراً بزرگ شمشیر دلی عہد منوایا گیا، دار الخلافہ سے دور تھا اور ابتری پیدا ہو جانے کا قوی احتمال تھا، انہوں نے فوراً اپنے بیمار داروں سے کہا میری آنکھوں میں خوب سرمہ لگاؤ، سر میں تیل ڈالو، حکم کی تعمیل کی گئی، سرمہ اور روغن نے بیمار چہرے میں تازگی پیدا کر دی پھر انہوں نے حکم دیا

”میرا بچھونا اونچا کرو، مجھے بٹھا دو، میرے پیچھے ٹیکے لگاؤ۔“ اس حکم کی بھی تعمیل کی گئی پھر کہا ”لوگوں کو حاضری کی اجازت دو۔ سب آئیں اور کھڑے کھڑے سلام کر کے رخصت ہو جائیں۔ کوئی بیٹھنے نہ پائے۔“

لوگ اندر آنا شروع ہوئے، جب وہ سلام کر کے باہر جاتے، تو آپس میں کہتے: کون کہتا ہے خلیفہ مر رہے ہیں؟ وہ تو نہایت تروتازہ اور تندرست ہیں۔“ جب سب لوگ چلے گئے، تو امیر معاویہ رضی اللہ عنہ نے یہ شعر پڑھا

وَجَلَدِي لِلْمُسْلِمِينَ أَرْبَعٌ نَسِيْلِي لِرَبِّ لَدُمَرٍ لَا تَضَعُ

شمتا ت کرنے والوں کے سامنے اپنی کمزوری ظاہر نہیں ہونے دیتا۔ میں انہیں ہمیشہ یہی دکھاتا ہوں کہ زمانے کے مصائب مجھے مغلوب نہیں کر سکتے۔

دنیا کی بے ثباتی

دورانِ علالت قریش کی ایک جماعت عیادت کو آئی امیر معاویہ رضی اللہ عنہ نے اس کے سامنے دنیا کی بے ثباتی کا نقشہ ان لفظوں میں کھینچا: ”دنیا آہ دنیا“ اس کے سوا کچھ نہیں جسے ہم اچھی طرح دیکھ چکے ہیں اور جس کا خوب تجربہ کر چکے ہیں۔ خدا کی قسم ہم اپنی جوانی کے عالم میں دنیا کی بہار کی طرف دوڑے اور اس کے سبب مزے لوٹے، مگر ہم نے دیکھ لیا کہ دنیا نے جلد پانا کھایا بالکل کایا پلٹ کر دی۔ ایک ایک کر کے تمام گرہیں کھول ڈالیں۔ پھر کیا ہوا؟ دنیا نے ہم سے بے وفا کی۔ ہماری جوانی چھین لی۔ ہمیں بوڑھا بنا دیا۔ آہ یہ دنیا کتنی خراب جگہ ہے، یہ دنیا کیسا برا مقام ہے۔^[1]

آخری خطبہ

امیر معاویہ رضی اللہ عنہ نے اپنی بیماری میں آخری خطبہ یہ دیا:

”اے لوگو! میں اس سبقت کی بالی ہوں جو کٹ چکی ہے۔ مجھے تم پر حکومت ملی تھی۔ میرے بعد جتنے حاکم آئیں گے، وہ مجھ سے برے ہوں گے۔ ٹھیک اسی طرح جیسے اگلے حکام مجھ سے اچھے تھے۔“^[2]

حسرت

جب وقت آخر ہوا تو کہا مجھے بٹھا دو، چنانچہ بٹھا دیئے گئے۔ دیر تک ذکرِ الہی میں مصروف رہے۔ پھر رونے لگے اور کہا

”معاویہ! اپنے رب کو اب یاد کرتا ہے، جب کہ بڑھاپے نے کسی کام کا نہیں رکھا اور جسم کی چولیس ڈھیلی ہو گئیں۔ اس وقت کیوں خیال نہ آیا، جب شباب کی ڈالی تروتازہ اور ہری بھری تھی۔“

پھر چلا کر روئے اور دُعا کی: اے رب! سخت دل، گناہ گار بوڑھے پر رحم کر، الہی اس کی ٹھوکریں معاف کر دے، اس کے گناہ بخش دے، اپنے وسیع علم کو اس کے شامل حال کر، جس نے تیرے سوا کسی سے امید نہیں کی، تیرے سوا کسی پر بھروسہ نہیں کیا۔^[3]

بیٹیوں سے خطاب

تیار داری ان کی دولڑکیاں کرتی تھیں۔ ایک مرتبہ انہیں بغور دیکھ کر کہا: ”تم ایک ڈالو! ان

1 احیاء العلوم، ج: 4

2

3 احیاء العلوم، ج: 4

4

5 احیاء العلوم، ج: 6

6

ڈول وجود کو کرٹیں بدلواری ہی ہو۔ اس نے دنیا بھر کے خزانے جمع کر لیے، لیکن وہ دوزخ میں نہ ڈالا جائے۔ پھر یہ شعر پڑھا

لقد سعت لكم في سعي ذي نصب وقد كفيتمكم التطواف والمرحلا
میں نے تمہارے لئے محنت سے کوشش کی اور در بدر کی ٹھوکریں کھانے سے بے پرواہ کر دیا۔^[1]

اپنی فیاضی کی یاد

وفات سے پہلے اشب بن رمیلہ کے یہ شعر پڑھے جو اس نے قباح کی مدح میں کہے تھے
اذا مات الجود ونقطع لندی من الناس لمن قليل مصرد
تیری موت کے ساتھ سخاوت اور فیاضی بھی مرجائے گی
وردت اكب السقلين ولمسكوا من الحين والدينيا بخلف سجد
ساکلوں کے ہاتھ لوٹا دیئے جائیں گے اور دین و دنیا کی محرومیاں ان کے انتظار میں ہوں گی
یہ سن کر لڑکیاں چلا اٹھیں: ہرگز نہیں۔ امیر المؤمنین! خدا آپ کو سلامت رکھے۔“ انہوں
نے کوئی جواب نہ دیا۔ صرف یہ شعر پڑھا دیا۔

واذا المنية لنثبت اظفارها لقيت كل تميمه لتنفع
جب موت اپنے ناخن گاڑ دیتی ہے، تو کوئی تعویذ بھی نفع نہیں پہنچاتا

نصیحت

پھر بے ہوش ہو گئے، تھوڑی دیر بعد آنکھ کھولی اور اپنے عزیزوں کو دیکھ کر کہا: اللہ عزوجل
سے ڈرتے رہنا، کیونکہ جو ڈرتا ہے، خدا اس کی حفاظت کرتا ہے۔ اس شخص کے لیے کوئی پناہ نہیں،
جو خدا سے بے خوف ہے۔^[2]

یزید کی آمد

امیر معاویہ رضی اللہ عنہ کی حالت نازک سے قاصد کے ذریعہ ولی عہد (یزید) کو مطلع کیا گیا، وہ
نوراً روانہ ہوا۔ پہنچتے پہنچتے حالت اور بھی ابتر ہو چکی تھی۔ اس نے باپ کو پکارا، مگر وہ بول نہ سکے۔
یزید رونے لگا اور یہ شعر پڑھے

لمو عاش من الدنيا المعاش لئلا
لناس لاعا جزو ولا كل

اگر کوئی آدمی بھی ہمیشہ دنیا میں زندہ رہتا، تو بلاشبک آدمیوں کا امام زندہ رہتا۔ وہ نہ عاجز ہے نہ کمزور ہے

لحمول للقلب والادب ولن
يدفع وقت المنية لصيل
وہ بڑا ہی عاقل و مدبر، ہمیں، لیکن موت کے وقت کوئی تدبیر کسی کام نہیں آتا
یزید سے خطاب

امیر معاویہ رضی اللہ عنہ نے یہ سن کر آنکھیں کھول دیں اور کہا:

”اے فرزند! مجھے جس بات پر خدا سے سب سے زیادہ خوف ہے، وہ تجھ سے
میرا برتاؤ ہے۔ جان پدرا! ایک مرتبہ میں رسول اللہ ﷺ کے ساتھ سفر میں
تھا۔ جب آپ ضروریات سے فارغ ہوتے یا وضو کرتے تو میں دست مبارک
پر پانی ڈالتا۔ آپ نے میرا کرتہ دیکھا، وہ مونڈھے سے پھٹ گیا تھا۔ فرمایا
”معاویہ تجھے کرتہ پہنا دوں؟“

میں نے عرض کیا: ”میں آپ پر قربان! ضرور ضرور!“ چنانچہ آپ نے کرتہ عنایت کیا، مگر
میں نے ایک مرتبہ سے زیادہ نہیں پہنا، وہ میرے پاس اب تک موجود ہے۔ ایک دن رسول
اللہ ﷺ نے بال ترشوائے میں نے تھوڑے سے بال اور کترے ہوئے ناخن اٹھالیے تھے، وہ
بھی آج تک میرے پاس شیشی میں رکھے ہوئے ہیں۔ دیکھو جب میں رجاؤں تو غسل کے بعد
یہ بال اور ناخن میری آنکھوں کے حلقوں اور نتھنوں میں رکھ دیتا۔ پھر رسول اللہ ﷺ کا کرتہ
بچھا کر اس پر لٹانا اور کفن پہنانا اگر مجھے کسی چیز سے نفع پہنچ سکتا ہے، تو وہ یہی ہے۔ 1

سکرات موت

سکرات کے عالم میں یہ شعر زبان پر جاری تھا۔

فهل من غلد لكنا
ومل بالموت يا المناس عار
اگر ہم مر جائیں گے، تو کیا کوئی بھی ہمیشہ زندہ رہے گا؟ کیا موت کسی کے لیے عیب ہے؟ 2

وفات

عین وفات کے وقت یہ شعر پڑھے

الایتسی لہم اعن فی لملک ساعته ولم لك فی اللذات اعشی طوا ظر
 کاش! میں نے کبھی سلطنت نہ کی ہوتی۔ کاش! لذتیں حاصل کرنے میں اندھانہ ہوتا۔
 وکت کذی طویں عشق مبلغہ لیلالی حتی زار رضتد لمقلبر
 کاش! میں اس فقیہ کی طرح ہوتا جو تھوڑے پر زندہ رہتا ہے۔ 2

یزید کا مرثیہ

یزید بن معاویہ نے مرثیہ کے یہ شعر کہے تھے۔

جاء البرید بقراطس بخببہ فاجس القلب من قرطاس فرعا
 قاصد خط لیے دوڑا ہوا آیا، تو قلب خوف زدہ ہو گیا
 قلنا لك الویل ماذا فی کلبکم قلوا الخلیفۃ امسی مثبتا وجعا
 ہم نے کہا، تیری ہلاکت! خط میں کیا ہے؟ کہنے لگا خلیفہ سخت بیماری اور تکلیف میں ہے۔
 فمادت الارض او کاو تمیدلنا کان اغبر من اُرکلتها نقلعا
 قریب تھا زمین ہمیں لے کر جھک جائے، گویا اس کا کوئی ستون اکھڑ گیا ہے
 اودی بن مہند اودی لمجدتبعہ کلنا جمیعاً قط لا یسران سعاء
 ہند کا لڑکا (معاویہ) مر گیا اور عزت بھی مر گئی۔ دونوں ہمیشہ ساتھ رہتے تھے، اب بھی
 دونوں ساتھ جا رہے ہیں۔

لیرفع لناس ما اومی وان جہدوا أن یرفعوا ولا یومون ما رقعاً
 جو گر رہا ہے اسے آدمی لاکھ کوشش کریں اٹھانہیں سکتے اور جو اٹھ رہا ہے، اسے لاکھ
 چاہیں، گرا نہیں سکتے

أعرا بلج یستقی الغلبہ لوفار ع لناس عن ادا لمہم فرعا
 مبارک اور خوبصورت جس کے واسطے سے بارانِ رحمت طلب کیا جاتا ہے۔ اگر لوگوں کی
 عقول کا امتحان ہو تو وہ سب پر بازی لے جائے گا۔

یزید کا خطبہ

تین دن یزید گھر سے نہیں نکلا۔ پھر مسجد میں آیا اور حسب ذیل خطبہ دیا۔

”تمام ستائش اس خدا کے لیے ہے جو اپنی مشیت کے مطابق عمل کرتا ہے جسے چاہتا ہے دیتا ہے، جسے چاہتا ہے محروم کر دیتا ہے، کسی کو عزت دیتا ہے، کسی کو ذلت دیتا ہے۔ لوگو! معاویہ خدا کی رسیوں میں ایک رسی تھا، جب تک خدا نے چاہا، اسے دراز کیا۔ پھر اسے اپنی مشیت سے کاٹ ڈالا۔ معاویہ اپنے پیش روؤں سے کم تر اور بعد والوں سے بہتر تھا۔ میں اسے پاک ثابت کرنے کی کوشش نہیں کروں گا۔ اب وہ اپنے رب کے پاس پہنچ گیا ہے۔ اگر اسے درگزر کرے، تو یہ اس کی رحمت ہے۔ اگر اسے عذاب دے، تو یہ اس کے گناہ کا عذاب ہوگا۔ میں اس کے بعد برسر حکومت آیا۔ نہ سرکش ہوں نہ کمزور ہوں، جلد بازی نہ کرو۔ اگر خدا کوئی بات ناپسند کرتا ہے، بدل ڈالتا ہے۔ اگر پسند کرتا ہے، تو آسان کر دیتا ہے۔“

حذیب بن عدی رضی اللہ عنہ

دشن جب محلہ چھوڑ دے یا شہر سے نکل جائے، تو سکون مل جائے، لیکن مسلمانوں نے جب مکہ چھوڑا اور تمام جائیدادیں کفار کے حوالے کر کے مکہ سے 300 میل دور مدینہ میں جا آباد ہوئے، تو کفار پہلے سے بھی زیادہ بے قرار ہو گئے۔ اصل واقعہ یہ ہے کہ ہجرت مدینہ سے انہیں یقین ہو گیا تھا کہ مسلمان الگ رہ کر تیار کریں گے۔ اہل عرب رسول اللہ ﷺ کی دعوت کو قبول کر لیں گے اور جب یہ قطرہ دریا بن گیا تو ہماری سرداری کا جاہ و جلال، اسلام کے سیلاب حق کے سامنے خس و خاشاک کی طرح بہہ جائے گا۔

مدینہ پہنچ کر مسلمانوں کو پہل کرنے کی ضرورت پیش نہیں آئی۔ قریش مکہ نے اپنی دماغی پریشانیوں کے ماتحت خود ہی آہیل مجھے مار کی روش اختیار کر لی تھی۔ جب بدر واحد کے میدانوں میں ان کے تیغ آزمائوں کا زعم باطل بھی ختم ہو گیا تو وہ سازش کے جال بھی بچھانے لگے۔ انہوں نے غرض اور فارہ کے سات آدمیوں کو رسول اللہ ﷺ کے پاس بھیجا اور کہلویا: ”اگر آپ ہمیں چند مبلغ عنایت فرمادیں تو ہمارے تمام قبیلے مسلمان ہو جائیں گے۔“ حضور ﷺ نے عاصم بن ثابت رضی اللہ عنہ کی ماتحتی میں کل دس بزرگ صحابہ کا وفد ان کے ساتھ بھیج دیا۔

ایک گھانٹی میں کفار کے دوسو مسلح جوان مسلمانوں کے اس تبلیغی وفد کا انتظار کر رہے تھے۔ جب مبلغین اسلام یہاں پہنچے، تو بے نیام تلواروں نے بجلی بن کر ان کا استقبال کیا۔ مسلمان اگرچہ اشاعت قرآن کے لیے گھروں سے نکلے تھے، مگر تلوار سے خالی نہ تھے۔ اس خطرہ کے ساتھ ہی دوسو کے مقابلے میں دس تلواریں نیاموں سے باہر نکل آئیں اور مقابلہ شروع ہو گیا۔ آٹھ صحابی مردانہ وار مقابلہ کرتے ہوئے شہید ہوئے اور حذیب رضی اللہ عنہ بن عدی اور زید بن دوسہ رضی اللہ عنہ دوشیروں کو کفار نے محاصرہ کر کے گرفتار کر لیا۔ سفیان ہزلی انہیں مکہ لے گیا اور یہ دونوں صالح مسلمان نقد قیمت پر مکہ کے درندوں کے ہاتھ فروخت کر دیئے گئے۔

حضرت حذیب رضی اللہ عنہ اور حضرت زید رضی اللہ عنہ کو حارث بن عامر کے گھر ٹھہرایا گیا اور پہلا حکم یہ دیا گیا کہ انہیں روٹی دی جائے اور نہ پانی۔ حارث بن عامر نے حکم کی تعمیل کی اور کھانا بند کر دیا گیا۔

ایک دن حارث کا نو عمر بچہ چھری سے کھیلتا ہوا حضرت خضیب رضی اللہ عنہ کے پاس پہنچ گیا۔ اس مرد صالح نے جو کئی روز سے بھوکے اور پیاسے تھے۔ حارث کے بچہ کو گود میں بٹھالیا اور چھری اس کے ہاتھ سے لے کر زمین پر رکھ دی۔ جب ماں نے پلٹ کر دیکھا، تو حضرت خضیب رضی اللہ عنہ چھری اور بچہ لیے بیٹھے تھے۔ عورت چونکہ مسلمانوں کے کردار سے ناواقف تھی۔ یہ حال دیکھ کر لڑکھڑائی اور بے تابانہ چیخنے لگی۔ حضرت خضیب رضی اللہ عنہ نے عورت کی تکلیف محسوس کی، تو فرمایا بی بی! تم مطمئن رہو، میں بچے کو ذبح نہیں کروں گا۔ مسلمان ظلم نہیں کیا کرتے۔ ان الفاظ کے ساتھ ہی خضیب رضی اللہ عنہ نے گود کھول دی۔ معصوم بچہ اٹھا اور دوڑ کر ماں سے لپٹ گیا۔

قریش نے چند روز انتظار کیا، جب فاتحہ کشی کے احکام اپنے مقصد میں کامیاب نہ ہو سکے، تو قتل کی تاریخ کا اعلان کر دیا گیا، کھلے میدان میں ایک ستون نصب تھا اور یہ اپنی بے بسی پر رورہا تھا، اس کے چاروں طرف بے شمار آدمی ہتھیار سنبھالے کھڑے تھے۔ بعض تلواریں چمکا رہے تھے، بعض نیزے تان رہے تھے۔ بعض کمان میں تیر جوڑ کر نشانہ ٹھیک کر رہے تھے کہ آواز آئی، خضیب رضی اللہ عنہ آ رہا ہے، مجمع میں ایک شور محشر مچا ہو گیا۔ لوگ ادھر ادھر دوڑنے لگے۔ بعض لوگوں نے مستعدی سے ہتھیار سنبھالے اور حملہ کرنے اور خون بہانے کے لیے تیار ہو گئے۔

مرد صالح خضیب رضی اللہ عنہ قدم بہ قدم تشریف لائے اور انہیں صلیب کے نیچے کھڑا کر دیا گیا۔ ایک شخص نے انہیں مخاطب کیا اور کہا: خضیب رضی اللہ عنہ! ہم تمہاری مصیبت سے دردمند ہیں۔ اگر اب بھی اسلام چھوڑ دو، تو تمہاری جاں بخشی ہو سکتی ہے۔“ حضرت خضیب رضی اللہ عنہ خطاب کرنے والے کی طرف متوجہ ہوئے اور کہا: ”جب اسلام ہی باقی نہ رہا، تو پھر جان بچانا بے کار ہے۔“ اس جواب کی ثابت قدمی بجلی کی طرح پر شور بھڑپر گری۔ مجمع ساکت ہو گیا اور لوگ دم بخود رہ گئے۔ خضیب رضی اللہ عنہ کوئی آخری آرزو ہے، تو بیان کر دو۔“ ایک شخص نے کہا۔ کوئی آرزو نہیں، دو رکعت نماز ادا کر لوں گا۔ حضرت خضیب رضی اللہ عنہ نے فرمایا۔ بہت اچھا، فارغ ہو جاؤ۔“ ہجوم سے آوازیں آئیں۔

پھانسی گڑی ہوئی ہے، حضرت خضیب رضی اللہ عنہ اس کے نیچے کھڑے ہیں تاکہ اللہ کی بندگی کا حق ادا کریں۔ خلوص و نیاز کا اصرار ہے کہ زبان شا کر جو حمد حق میں کھل چکی ہے، اب کبھی بند نہ ہو۔ دستِ نیاز جو بارگاہِ کبریا میں بندھ چکے ہیں، اب کبھی نہ کھلیں۔ رکوع میں جھکی ہوئی کمر کبھی سیدھی نہ ہو، سجدے میں گرا ہوا سر کبھی خاکِ نیاز سے نہ اٹھے۔ ہر بن مو سے اس قدر آنسہیں کہ عبادت گزار کا جسم تو خون سے خالی ہو جائے، مگر اس کے عشق و محبت کا چمن اس انوکھی آیاری سے رشک

فردوس بن جائے۔ سیدنا خبیب رضی اللہ عنہ کا دل محبت نواز عشق و نیاز کی لذتوں میں ڈوب چکا تھا کہ عقل مصلحت کیش نے انہیں روکا اور ایک ایسی آواز میں جسے صرف شہیدوں کی روح ہی سن سکتی ہے۔ انہیں روح اسلام کی طرف سے یہ پیغام دیا کہ اگر نماز زیادہ لمبی کرو گے تو کافر یہ سمجھے گا کہ مسلمان موت سے ڈر گیا ہے۔ اس پیغام حق کے ساتھ ہی خبیب رضی اللہ عنہ نے دائیں طرف گردن موڑ دی اور کہا ”السلام علیکم ورحمۃ اللہ“ کفار نہیں بولے، مگر ان کی کھنچی ہوئی تلوار نے جواب دیا ”وعلیکم السلام ورحمۃ اللہ“ اب آپ نے بائیں طرف گردن موڑ دی اور کہا ”السلام علیکم ورحمۃ اللہ“ کفار اب بھی خاموش رہے مگر نیزوں کی انیاں اور تیروں کی زبائیں رو رو کر پکاریں۔

”اے مجاہد اسلام! وعلیکم السلام ورحمۃ اللہ“

مرد مجاہد خبیب رضی اللہ عنہ سلام پھیر کر صلیب کے نیچے کھڑے ہو گئے۔ کفار نے انہیں پھانسی کے ستون کے ساتھ جکڑ دیا اور پھر نیزوں اور تیروں کو دعوت دی کہ وہ آگے بڑھیں اور ان کے صدق و مظلومیت کا امتحان لیں۔ ایک شخص آگے آیا اور اس نے خبیب مظلوم کے جسم پاک کے مختلف حصوں پر نیزے سے ہلکے ہلکے چرے لگائے اور وہی خون اطہر جو چند ہی لمحے پیشتر حالت نماز میں شکر و سپاس کے آنسو بن کر آنکھوں سے بہا تھا، اب زخموں کی آنکھ سے شہادت کے مشک بو قطرے بن کر ٹپکنے لگا۔ پیکر صبر خبیب رضی اللہ عنہ کے دردناک مصائب کا تصور کیجئے۔ آپ ستون کے ساتھ جکڑے ہوئے ہیں۔ کبھی ایک تیرا تہا ہے اور دل کے پار ہو جاتا ہے۔ کبھی نیز لگتا ہے اور سینے کو چیر دیتا ہے، ان کی آنکھیں آتے ہوئے تیروں کو دیکھ رہی ہیں۔ ان کے عضو عضو سے خون بہہ رہا ہے۔ درد و تکلیف کی اس قیامت میں بھی ان کا دل اسلام سے نہیں ملتا۔“

ایک اور شخص آگے آیا اور اس نے سیدنا خبیب رضی اللہ عنہ کے جگر پر نیزے کی اُنی رکھ دی۔ پھر اس قدر دبا یا کہ کہ کمر کے پار ہو گئی۔ یہ جو کچھ ہوا خبیب رضی اللہ عنہ کی آنکھیں دیکھ رہی تھیں۔ حملہ آور نے کہا۔ اب تو تم بھی پسند کرو گے کہ محمد صلی اللہ علیہ وسلم یہاں لگ جائیں اور تم اس مصیبت سے چھوٹ جاؤ۔“

پیکر صبر خبیب رضی اللہ عنہ نے جگر کے چرے کو حوصلہ مندی سے برداشت کر لیا، مگر یہ زبان کا گھٹاؤ برداشت نہ ہوا۔ اگرچہ زبان کا خون نچڑچکا تھا، مگر جوش ایمان نے اس خشک ہڈی میں بھی تاب گویائی پیدا کر دی اور آپ نے جواب دیا ”اے ظالم! خدا جانتا ہے کہ مجھے جان دے دینا پسند ہے، مگر یہ پسند نہیں کہ رسول صلی اللہ علیہ وسلم کے قدموں میں ایک کاٹنا بھی چبھے۔“ نماز کے بعد خبیب رضی اللہ عنہ پر جو حالتیں گزریں، آپ بے ساختہ شعروں میں انہیں ادا فرماتے رہے، ان اشعار کا ترجمہ درج ذیل ہے۔

1 لوگ انبوہ درانبوہ میرے گرد کھڑے ہیں، قبیلے جماعتیں اور جتنے، یہاں سب کی حاضری لازم ہوگئی ہے۔

2 یہ تمام اجتماع اظہارِ عداوت کے لیے ہے۔ یہ سب لوگ میرے خلاف جوش و انتقام کی نمائش کر رہے ہیں اور مجھے یہاں موت کی کھوئی سے باندھ دیا گیا ہے۔

3 ان لوگوں نے یہاں اپنی عورتیں بھی بلارکھی ہیں اور بچے بھی، اور ایک مضبوط اور اونچے ستون کے پاس کھڑا کر دیا گیا ہے۔

4 یہ لوگ کہتے ہیں کہ اگر میں اسلام سے انکار کر دوں، تو یہ مجھے آزاد کریں گے مگر میرے لیے ترکِ اسلام سے قبولِ موت زیادہ آسان ہے، اگر چہ میری آنکھوں سے آنسو جاری ہیں، مگر میرا دل بالکل پرسکون ہے۔

5 میں دشمن کے سامنے گردن نہیں جھکاؤں گا، میں فریاد نہیں کروں گا، میں خوف زدہ نہیں ہوں گا، اس لیے کہ میں جانتا ہوں کہ اب اللہ کی طرف جارہا ہوں۔

6 میں موت سے نہیں ڈر سکتا، اس لیے کہ موت بہر حال آنے والی ہے۔ مجھے صرف ایک ہی ڈر ہے اور وہ دوزخ کی آگ کا ڈر ہے۔

7 مالکِ عرش نے مجھے سے خدمت لی ہے اور مجھے صبر و ثبات کا حکم دیا ہے۔ اب کفار نے زد و کوب سے میرے جسم کو ٹکڑے ٹکڑے کر ڈالا ہے اور میری تمام امیدیں ختم ہوگئی ہیں۔

8 میں اپنی عاجزی، بے وطنی اور بے بسی کی اللہ سے فریاد کرتا ہوں۔ نہیں معلوم، میری موت کے بعد ان کے کیا ارادے ہیں۔ کچھ بھی ہو، جب میں راہِ خدا میں جان دے رہا ہوں تو یہ جو کچھ بھی کریں گے، مجھے اس کی پروا نہیں۔

9 مجھے اللہ کی ذات سے امید ہے کہ وہ میرے گوشت کے ایک ایک ٹکڑے کو برکت عطا فرمائے گا۔ اللہ! جو کچھ آج میرے ساتھ ہو رہا ہے، اپنے رسول ﷺ کو اس کی اطلاع پہنچا دے۔ سعید بن عامر، حضرت فاروقِ اعظم رضی اللہ عنہ کے عامل تھے۔ بعض اوقات آپ کو بیٹھے بیٹھے دورہ پڑتا تھا اور آپ وہیں بیہوش ہو کر گر پڑتے۔ ایک دن عمر رضی اللہ عنہ نے پوچھا آپ کو یہ کیا مرض ہے؟ جواب دیا میں بالکل تندرست ہوں۔ اور مجھے کوئی مرض نہیں ہے۔ جب ضعیف رضی اللہ عنہ کو پھانسی دی گئی تو میں اس مجمع میں موجود تھا۔ جب وہ ہوش رہا واقعات یاد آ جاتے ہیں، تو مجھ سے سنبھلا نہیں جاتا اور میں کانپ کر بے ہوش ہو جاتا ہوں۔“

عبداللہ ذوالجبارین رضی اللہ عنہ

ہر انسان موت کے آئینے میں اپنے دل کی آپ بیتی کا مرقع دیکھ لیتا ہے۔ اگر اس نے اپنی زندگی میں حسد، نفاق، ریا اور برائی کے سانحہ عہدِ موت استوار رکھا ہو تو موت یہی تحائف اس کے سامنے لا کر رکھ دیتی ہے۔ اگر اس نے محبت، خلوص خدمت اور دیانت کو شمعِ حیات بنایا ہو تو موت انہیں انوار کا گلدستہ بناتی ہے اور اس کی نذر کر دیتی ہے حضرت عبداللہ ذوالجبارین رضی اللہ عنہ کا انتقال ”موت میں زندگی کے انعکاس“ کی بہترین مثال ہے۔

قبول اسلام سے پہلے آپ کا نام عبدالعزیٰ تھا۔ ابھی شیرخواری کی منزل میں تھے کہ باپ کا انتقال ہو گیا۔ والدہ نہایت غمگین تھیں۔ اس واسطے چچا نے پرورش کا بیڑا اٹھایا۔ جب جوانی کی عمر کو پہنچے، تو چچا نے اونٹ، بکریاں، غلام، سامان اور گھریلو اشیاء کے فروغ و ترقی سے بے نیاز کر دیا تھا۔ ہجرت نبوی کے بعد تو حید کی صدا میں عرب کے گوشے گوشے میں گونجنے لگی تھیں اور ان کے کان میں برابر پہنچ رہی تھیں چونکہ لوحِ فطرت بے میل اور شفاف تھی۔ اس واسطے انہوں نے دل ہی دل میں قبول اسلام کی تیاریاں شروع کر دیں۔ اسلامی آواز جو عرب کے کسی گوشے میں بلند ہوتی، ان کے لیے ذوق و شوق کا تازیانہ بن جاتی۔ قبول اسلام کے لیے ہر روز قدم بڑھاتے، مگر چچا کے خوف سے پھر پیچھے ہٹا لیتے۔ انہیں ہر وقت اسی کا انتظار رہتا کہ چچا اسلام کی طرف مائل ہوں تو یہ بھی آستانہ حق پر سر تسلیم خم کر دیں۔ اس انتظار میں ہفتے گزرے، مہینے بیتے اور سال ختم ہو گئے۔ یہاں تک کہ مکہ فتح ہو گیا اور دیں حق کی فیروز مندیاں، رحمتِ ایزدی کا ابدِ بہار بن کر کوہ و دشت پر پھول برسانے لگیں۔ محمد رسول اللہ ﷺ تطہیرِ حرم کے بعد مدینہ منورہ واپس تشریف لائے تھے کہ ذوالجبارین کا پیاناہ صبر بھی لبریز ہو گیا۔ آپ چچا کی خدمت میں حاضر ہوئے اور کہا ”محترم چچا! میں کئی برسوں سے آپ کے قبول اسلام کی راہ تک رہا ہوں، مگر آپ کا وہی حال ہے جو پہلے تھا۔ اب میں اپنی عمر پر زیادہ اعتماد نہیں کر سکتا۔ مجھے اجازت دیجئے کہ آستانہ اسلام پر سر رکھ دوں۔“

ذوالجہادین رحمۃ اللہ علیہ کو جس بات کا خطرہ تھا وہی پیش آ گئی۔ ادھر قبول اسلام کا لفظ ان کے لبوں سے باہر نکلا، ادھر چچا آپ سے باہر ہو گیا اور کہنے لگا اگر تم اسلام قبول کرو گے تو میں اپنا ہر سامان تم سے واپس لے لوں گا۔ تمہارے جسم سے چادر اتار لوں گا، تمہاری کمر سے تہ بند تک چھین لوں گا۔ تم اپنی دنیا سے بالکل تہی دست کر دیئے جاؤ گے اور ایسے حال میں یہاں سے نکلو گے کہ تمہارے جسم پر کپڑے کا ایک تار بھی باقی نہ ہوگا۔“

ذوالجہادین رحمۃ اللہ علیہ کی حالت کا اندازہ کیجئے چچا کے الفاظ سے انہیں معلوم ہوا کہ گویا اللہ تعالیٰ نے موجودات عالم کو ایک مینڈھا بنا کر ان کے سامنے رکھ دیا ہے اور پھر حکم دیا ہے۔ ”یہ ہے تمہاری ساری زندگی، اسے حضرت خلیل اللہ علیہ السلام کی طرح ذبح کر دو۔“ ذوالجہادین رحمۃ اللہ علیہ ایک لمحے کی تاخیر کے بغیر اس ذبح عظیم کے لیے تیار ہو گئے۔ اور فرمایا ”اے عم محترم! میں مسلمان ضرور ہوں گا۔ میں حضرت محمد صلی اللہ علیہ وسلم کی ضرورت اتباع کروں گا۔ اب میں شرک و بت پرستی کا ساتھ نہیں دے سکتا۔ آپ کا زرو مال آپ کے لیے مبارک اور میرا اسلام میرے لیے مبارک۔ تھوڑے دنوں تک موت ان چیزوں کو مجھ سے چھڑا دے گی۔ پھر یہ کیا برا ہے اگر میں آج خود ہی انہیں چھوڑ دوں۔ آپ اپنا سب مال و اسباب سنبھال لیں، میں اس کے لیے دسین حق کو قربان نہیں کر سکتا۔“

ذوالجہادین رحمۃ اللہ علیہ نے یہ کہا اور چچا کے تقاضا کے مطابق اپنا لباس اتار دیا، جوتے اتار دیئے، چادر اتار دی اور اس کے بعد تہ بند بھی اتار کر ان کے سپرد کر دیا۔ پھر چچا کے بھرے گھر سے اس طرح نکلے کہ خدائے واحد کے نام پاک کے سوا کوئی بھی اور چیز ساتھ نہ تھی۔

میں ہوں وہ گرم رو راہ وفا بچوں خورشید

سایہ تک بھاگ گیا چھوڑ کے تنہا مجھ کو

اس حال میں آپ اپنی ماں کے گھر میں داخل ہوئے۔ ماں نے انہیں مادر زاد برہندہ دیکھ کر آنکھیں بند کر لیں اور پریشان ہو کر پوچھا اے میرے بیٹے! تمہارا یہ کیا حال ہے؟ ذوالجہادین رحمۃ اللہ علیہ نے کہا ”اے ماں! اب میں مومن و موحد ہو گیا ہوں۔“ اللہ، اللہ! ”مومن اور موحد ہو گیا ہوں۔“ کے الفاظ ان کے حال کے کس قدر مطابق تھے۔ انہوں نے اپنی مادی زندگی اپنے ہاتھوں بھسم کی تھی۔ انہوں نے اپنی زیست کے تمام ساز و سامان اپنے ہاتھوں ذبح کیے تھے۔ انہوں نے اسلام کے لئے اپنی زندگی کے تمام رشتوں کو کاٹ کاٹ کر پھینک دیا تھا، اب ان کے پاس نہ اونٹ تھے، نہ گھوڑے اور نہ بھیڑیں اور نہ بکریاں، نہ سامان تھا نہ مکان، نہ غذا نہ پانی، نہ پانی نہ برتن جسم پر

کپڑے کا ایک تار نہ تھا۔ مادرِ زاد برہنہ اور سمجھ یہ رہے تھے کہ اب میں مومن اور موحّد ہوا ہوں۔“
 ماں نے پوچھا تو اب کیا ارادہ ہے؟ کہنے لگے ”اب میں حضرت محمد ﷺ کی خدمت میں جاؤں
 گا۔ صرف یہ چاہتا ہوں کہ مجھے ستر پوشی کے بقدر کپڑا دے دیا جائے۔“ ماں نے ایک کبل دیا۔
 آپ نے وہیں اس کپڑے کے دو ٹکڑے کیے ایک ٹکڑا تہ بند کے طور پر باندھا اور دوسرا چادر کے طور
 پر اوڑھ لیا اور یہ مومن اور موحّد اس حال میں مدینہ منورہ کی طرف روانہ ہو گیا۔

رات کی تاریکی اپنی قوت ختم کر چکی تھی، کائنات سورج کا استقبال کرنے کے لیے بیدار
 ہو رہی تھی، پرندے حمدِ خدا میں مصروف تھے روشنی سے بھیگی ہوئی باؤسحر مسجد نبوی میں اٹھکیلیاں
 کر رہی تھی کہ گردے اٹا ہوا ذوالجہاد دین ﷺ تاروں کی چھاؤں میں مسجد نبوی میں داخل ہوا۔ ایک
 دیوار کے ساتھ ٹیک لگا کر آفتاب ہدایت کے طلوع کا انتظار کرنے لگا۔ تھوڑی دیر میں صحنِ مسجد کے
 ذرات نے خوش آمدید کا ترانہ چھیڑا۔ معلوم ہوا کہ محمد ﷺ تشریف لا رہے ہیں حضور نے صحن
 مسجد میں قدم رکھا تو ذوالجہاد دین ﷺ سامنے تھا۔

رسول اللہ ﷺ: آپ کون ہیں؟

ذوالجہاد دین ﷺ: ایک فقیر اور مسافر۔ عاشقِ جمال اور طالبِ دیدار۔ میرا نام عبدالعزیٰ ہے۔“

رسول اللہ ﷺ: (حالات سننے کے بعد): یہیں ہمارے قریب ٹھہرو اور مسجد میں رہا کرو“

رسول اللہ ﷺ نے عبدالعزیٰ کے بجائے عبداللہ نام رکھا اور اصحابِ صفہ میں شامل
 کر دیا۔ یہاں اللہ تعالیٰ کا یہ موحّد بندہ اپنے دوسرے ساتھیوں کے ساتھ قرآن پاک سیکھتا تھا اور
 آیاتِ ربانی کو دن بھر بڑے ہی ولولہ اور جوش سے پڑھتا رہتا تھا۔

عمر فاروق رضی اللہ عنہ: ”اے دوست اس قدر اونچی آواز سے نہ پڑھو کہ دوسروں کی نماز میں خلل ہو۔“

رسول اللہ ﷺ: ”اے فاروق! انہیں چھوڑ دو، یہ تو خدا اور رسول کے لیے سب کچھ چھوڑ چکا ہے۔“

رجب 9ھ کو اطلاع ملی کہ عرب کے تمام عیسائی قبائل قیصرِ روم کے جھنڈے تلے جمع
 ہو رہے ہیں اور وہ رومی فوجوں کے ساتھ مل کر مسلمانوں پر حملہ آور ہو رہے ہیں۔ اس وقت عرب
 کی گرمی خوب زوروں پر تھی۔ رسول اللہ نے آدمیوں اور روپے کے لیے اپیل کی۔ عثمان رضی اللہ عنہ نے
 900 اونٹ 100 گھوڑے اور ایک ہزار دینار چندہ دیا۔ حضرت عبدالرحمن بن عوف رضی اللہ عنہ نے
 40 ہزار درہم دیے۔ عمر فاروق رضی اللہ عنہ نے اپنے تمام مال و منال اور نقدِ جنس کو دو برابر حصوں میں تقسیم
 کیا اور ایک حصہ جنگ کے چندے میں دے دیا۔ صدیق اکبر رضی اللہ عنہ نے اللہ اور رسول کے نام کے

”خداوند“

— ۱۰۸ —

အမှတ် ၁၃၂၁၊ ရွာ ၁၃၊ မြို့ ၁၁-

[illegible]

عبدالرشید بن زبیر رضی اللہ عنہ	1	خروجی مدتی	71ھ	وفات	73ھ	وفات کے وقت عمر	64	مدت خلافت
--------------------------------	---	------------	-----	------	-----	-----------------	----	-----------

۱۔ یہاں پر ایک اور بات ہے کہ اگرچہ یہ سب باتیں ہیں جن سے ہم نے اپنے خیال میں اس مسئلہ پر روشنی ڈالنے کی کوشش کی ہے، لیکن یہ باتیں صرف ایک اشارہ ہیں، جو اس مسئلہ کی پیچیدگیوں کو سمجھنے کے لیے ایک نقطہ آغاز ہیں۔

۱۰۰ - حق و باطل کی جدائی

مردمان و باطنی از او آید

سبحانہ

۱- در این کتاب که در این کتابخانه است
 ۲- در این کتاب که در این کتابخانه است
 ۳- در این کتاب که در این کتابخانه است
 ۴- در این کتاب که در این کتابخانه است
 ۵- در این کتاب که در این کتابخانه است

۱- حضرت علیؓ سے فرمایا کہ اگر تم کو کسی چیز پر شک ہو تو اسے چھوڑ دو

۱۔ سب سے پہلے اس کے لئے ایک ایسا مکان بنایا جائے جس میں اس کو رہنے کی سہولت ہو۔

[illegible]

تبرکات و برکتیں

عبداللہ بن زبیر رضی اللہ عنہ

علم و فضل میں با کمال، امانت اور دیانت اور زہد و ورع کی عظیم مثال، حق گوئی و سبے باکی، بہادری اور جرأت کے پیکر، عظیم جرنیل، میدان کارزار میں دشمنوں کی صفوں کو چیرنے والا نڈر جنگجو جاہ و جلال کا پیکر، آزمودہ کار اور بے خوف سپاہی، عبادت گزار اور شب زندہ دار، شمالی افریقہ کی فتوحات میں شاندار خدمات سر انجام دیں، انصاف پرور اور خوف خدا رکھنے والے حکمران، حجاز، یمن، بصرہ و کوفہ اور خراسان کے علاقے ان کے زیر نگیں رہے۔

جتنیں آٹھ سال کی عمر میں رسول اللہ ﷺ کے دست مبارک پر بیعت کی سعادت حاصل ہوئی۔ سیدنا عبداللہ بن عباس رضی اللہ عنہ فرماتے ہیں۔

قرآن پاک کا عالم، پاک دامن اس کا باپ حواری رسول زبیر بن عوام رضی اللہ عنہ اس کی والدہ اسماء بنت ابوبکر رضی اللہ عنہا اس کے نانا ابوبکر صدیق رضی اللہ عنہ اس کی چھوٹی سیدہ خدیجہ الکبریٰ رضی اللہ عنہا، اس کی خالہ سیدہ عائشہ رضی اللہ عنہا، اس کی دادی صفیہ بنت عبدالمطلب رضی اللہ عنہا، یعنی عبداللہ بن زبیر رضی اللہ عنہ کی خوش بختی کے کیا کہنے۔

عمر بن دینار رضی اللہ عنہ کہتے ہیں۔ میں نے عبداللہ بن زبیر رضی اللہ عنہ سے زیادہ اچھی نماز پڑھتے ہوئے کسی کو نہ دیکھا۔

عثمان بن طلحہ رضی اللہ عنہ فرماتے عبداللہ بن زبیر رضی اللہ عنہ میں تین خوبیاں بدرجہ اتم پائی جاتی تھیں۔ شجاعت، عبادت اور بلاغت، انہیں یہ اعزاز بھی حاصل ہے کہ سیدہ عائشہ رضی اللہ عنہا نے ان کے نام پر اپنی کنیت ام عبداللہ رکھی

عبداللہ بن زبیر رضی اللہ عنہ

1 ہجری مدینہ

71 ہجری 695ء

73 سال

64ھ تا 73ھ 9 سال

نام

پیدائش

وفات

وفات کے وقت عمر

مدت خلافت

اضافہ طلحہ اکیڈمی

عبداللہ بن زبیر رضی اللہ عنہ

والد کا اسم گرامی، سیدنا زبیر بن عوام رضی اللہ عنہ، والدہ سیدہ اسماء رضی اللہ عنہا، نانا صدیق اکبر رضی اللہ عنہ، خالہ سیدہ عائشہ صدیقہ رضی اللہ عنہا، چھوٹھی سیدہ خدیجہ رضی اللہ عنہا، دادی سیدہ صفیہ رضی اللہ عنہا۔

مدینہ منورہ میں تولد ہوئے۔ سات آٹھ برس کی عمر میں رسول اللہ ﷺ سے بیعت کی عزت حاصل۔ 21 سال کی عمر میں جنگ یرموک میں شامل جہاد ہوئے۔ فتح طرابلس 26ھ آپ کے حسن تدبیر کا نتیجہ تھی۔ جنگ جمل میں سیدہ عائشہ رضی اللہ عنہ کی حمایت میں دل کھول کر لڑے۔ جنگ صفین میں غیر جانبدار رہے۔ جب سیدنا حسن رضی اللہ عنہ امیر معاویہ رضی اللہ عنہ کے حق میں خلافت سے دست بردار ہو گئے، تو آپ نے بھی رفع شر کے لیے ان کی بیعت کر لی، مگر جب انہوں نے یزید کو ولی عہد بنایا، تو آپ نے شدید مخالفت کی۔ اس پر امیر معاویہ رضی اللہ عنہ خود مدینہ منورہ آئے اور امام حسین رضی اللہ عنہ، حضرت عبدالرحمن بن عوف رضی اللہ عنہ، حضرت عبداللہ بن عمر رضی اللہ عنہ، وغیرہ کو بلوایا۔ ان سب نے مجلس گفتگو میں آپ ہی کو نمائندہ مقرر کر دیا۔ یہاں جو گفتگو ہوئی۔ اس کا خلاصہ یہ ہے۔

امیر معاویہ رضی اللہ عنہ، آپ لوگ میری صلہ رحمی اور عفو و درگزر سے خوب واقف ہیں، یزید آپ کا بھائی اور ابن عم ہے۔ آپ اسے برائے نام خلیفہ تسلیم کر لیں۔ مناصب اور خراج و خزانہ کا سب انتظام آپ لوگوں کے ہاتھ میں ہوگا اور یزید اس میں آپ کی مزاحمت نہیں کرے گا۔
یہ سن کر تمام لوگ خاموش رہے اور کسی نے کچھ جواب نہ دیا۔

امیر معاویہ رضی اللہ عنہ: ”ابن زبیر! آپ ان کے ترجمان ہیں، جواب دیجئے۔
ابن زبیر: آپ پیغمبر اسلام یا ابو بکر رضی اللہ عنہ، عمر رضی اللہ عنہ کا طریقہ اختیار کریں، ہم اسی وقت سر جھکا دیں گے
امیر معاویہ رضی اللہ عنہ: ان لوگوں کا طریقہ کیا تھا؟
ابن زبیر رضی اللہ عنہ: پیغمبر اسلام ﷺ نے کسی کو اپنا خلیفہ نہیں بنایا۔ مسلمانوں نے آپ کے بعد ابو بکر رضی اللہ عنہ کو خود منتخب کیا تھا۔“

امیر معاویہ رضی اللہ عنہ: آج ہم میں ابوبکر رضی اللہ عنہ جیسی شخصیت کس کی ہے؟ اگر میں یہ راستہ اختیار کروں، تو اس سے اختلافات اور بڑھ جائیں گے۔“

ابن زبیر رضی اللہ عنہ: تو ابوبکر یا عمر فاروق رضی اللہ عنہ کا طریقہ اختیار کیجئے۔

امیر معاویہ رضی اللہ عنہ: ان کا طریقہ کیا تھا؟

ابن زبیر رضی اللہ عنہ: ابوبکر رضی اللہ عنہ نے اپنے کسی رشتہ دار کو خلیفہ نہیں بنایا تھا، اور فاروق رضی اللہ عنہ نے چھ ایسے آدمیوں کو جو ان کے رشتہ دار نہیں تھے، انتخاب خلیفہ کا اختیار دے دیا تھا۔“

امیر معاویہ رضی اللہ عنہ: اس کے علاوہ کوئی بھی صورت تمہیں منظور ہو سکتی ہے؟“

ابن زبیر رضی اللہ عنہ: بالکل نہیں۔“

امیر معاویہ رضی اللہ عنہ: نے سختی کی پالیسی پر عمل کیا۔ اختلاف کرنے والوں کی زبان بندی کر دی اور پھر اہل مدینہ سے یزید کے حق میں بیعت لے لی۔ وفات کے وقت یزید کو وصیت کی۔“ جو شخص لومڑی کی طرح کاوے دے کر شیر کی طرح حملہ آور ہوگا۔ وہ عبد اللہ بن زبیر رضی اللہ عنہ ہے۔ اگر وہ مان لیں، تو خیر ورنہ قابو پانے کے بعد انہیں ختم کر دیتا۔“

امیر معاویہ رضی اللہ عنہ کے انتقال کے بعد جب امام حسین رضی اللہ عنہ شہید ہو چکے، تو ابن زبیر رضی اللہ عنہ نے

تہامہ اور مدینہ کے لوگوں سے بیعت لی اور یزید کے عاملوں کو وہاں سے نکلوا دیا۔ یزید نے مسلم بن عقبہ کو بری فوج دے کر ان کے مقابلے پر بھیجا۔ مسلم نے پہلے مدینہ فتح کیا اور لوٹا۔ پھر اس کے

جانشین حصین بن نمیر نے جبل بوقیس پر چڑھیاں لگا کر خانہ کعبہ پر آتش باری کی اور مکہ معظمہ کو

چاروں طرف سے گھیر لیا۔ اس اثناء میں یزید کا انتقال ہو گیا اور اس کے بیٹے معاویہ نے خود ہی خلافت سے علیحدگی اختیار کر لی۔ اب ابن زبیر رضی اللہ عنہ قدرتی طور پر تمام ممالک اسلامیہ کے خلیفہ

تھے۔ جس روز امیر معاویہ رضی اللہ عنہ نے یزید کو اپنا جانشین بنایا، نظام اسلام ختم ہو گیا تھا۔ اب قدرتنا نظام

اسلام کے احیاء کی پھر صحیح صورت پیدا ہو گئی۔ بڑی توقع تھی کہ امیر معاویہ رضی اللہ عنہ، سے جو بڑی اجتہادی غلطی واقع ہوئی ہے، اب وہ نکل جائے گی اور مسلمان پھر سے ہمیشہ کے لیے اسلام کے صحیح

راستے پر آجائیں گے، مگر افسوس کہ ابن زبیر رضی اللہ عنہ سے ابتداء ہی میں کچھ ایسی فروگزاشتیں ہوئیں کہ

احیاء اسلام کی تمام اچھی امیدیں جو پیدا ہو رہی تھیں، دیکھتے ہی دیکھتے پیوند زمین ہو گئیں۔ فروگزاشتیں حسب ذیل ہیں۔

[1] شامی سپہ سالار حصین بن نمیر نے ابن زبیر رضی اللہ عنہ سے کہا۔ ”ہم مشترکہ فوجوں کے ساتھ شام

چلیں۔ اہل شام سب سے زیادہ آپ ہی کی خلافت کو ترجیح دیں گے اور میں وہاں آپ کی بیعت کرانے کی کوشش کروں گا۔“ اس پر ابن زبیر رضی اللہ عنہ نے جواب دیا۔
 ”یہ اس وقت ہوگا، جب کہ ایک ایک حجازی کے بدلے میں دس دس شامیوں کو قتل کرالوں۔“ اس پر حصین بن نمیر مایوس ہو کر اپنی فوج کے ساتھ شام واپس چلا گیا۔

[2] مروان اور دوسرے اکابر بنی امیہ مدینہ میں ابن زبیر رضی اللہ عنہ کی بیعت کیلئے تیار تھے، مگر ابن زبیر رضی اللہ عنہ نے مدینہ پہنچتے ہی ان لوگوں کو نکال دیا اور ان کے لیے یہ موقع خود بہم پہنچایا کہ وہ شام جا کر ان کی مخالفت کا علم بلند کر دیں، چنانچہ یہ سب لوگ شام گئے اور وہاں انہوں نے مروان کو خلیفہ بنا کر ابن زبیر رضی اللہ عنہ کے علاقوں پر فوج کشی کر دی اور دمشق، حمص، فلسطین اور مصر سے ان کے گورنروں کو شکستیں دیں اور ملک بدر کر دیا۔

[3] بنی ثقیف کے ایک چالاک آدمی مختار ثقفی نے جاہ طلبی کے لیے انتقام حسین رضی اللہ عنہ کا نعرہ بلند کیا۔ ابن زبیر نہایت آسانی کے ساتھ ان لوگوں کو بنی امیہ سے الجھا سکتے تھے کیونکہ نعرہ فی الاصل انہیں کے خلاف تھا، مگر انہوں نے یہ نہ کیا، بلکہ محمد بن حنفیہ، ابن عباس رضی اللہ عنہ، اور اہل بیت کے دوسرے بزرگوں سے بگاڑ لی اور انہیں قید یا جلاوطن کر دیا۔ نتیجہ اس کا یہ ہوا کہ مختار ثقفی کو اپنی طاقت بڑھانے کا موقع مل گیا اور اس نے ابن زبیر رضی اللہ عنہ کے گورنر کو فہ کو ملک بدر کر کے کوفہ اور عراق پر قبضہ کر لیا۔ آخر یہ فتنہ بڑے نقصان پہنچا کر کافی وقت لے کر اور بڑی قربانیوں کے بعد فرو ہوا۔ اسی اثناء میں مروان کے جانشین عبدالملک نے اطراف شام میں بہت بڑی قوت حاصل کر لی۔ اور قبل اس کے کہ ابن زبیر رضی اللہ عنہ شام پر فوج کشی کرتے، عبدالملک نے عراق پر پہلے بول دیا اور گورنر کو فہ کو شکست دے کر عراق پر قابض ہو گیا۔ اب عبدالملک اس قابل تھا کہ وہ ابن زبیر رضی اللہ عنہ سے آخری فیصلہ کر لے۔ اپنے اسی خیال کے تحت ایک دن اس نے ایک بہت بڑا مجمع کیا اور ایک گرم جوش تقریر کی اور پھر مجمع عام سے پوچھا۔

عبدالملک: ”تم میں کون ہے جو ابن زبیر رضی اللہ عنہ کے قتل کا بیڑا اٹھائے؟“

ججاج: ”یہ خدمت میں سرانجام دوں گا۔“

عبدالملک: ”کوئی ایسا مرد میدان ہے، جو ابن زبیر رضی اللہ عنہ کو ختم کر دے؟“

حجاج: ”میں یہ فرض انجام دوں گا۔“

عبدالملک: ”کون ہے جو ابن زبیر رضی اللہ عنہ کا سر قلم کر لائے؟“

حجاج: ”یہ خدمت میرے سپرد کی جائے۔“

یہ خدمت حجاج کے سپرد کر دی گئی اور وہ 72ھ میں ایک فوج گراں کے ساتھ مکہ معظمہ پر حملہ آور ہوا۔ حضرت ابن زبیر رضی اللہ عنہ، حرم کعبہ میں پناہ گزین تھے۔ حجاج نے حرم پاک کو چاروں طرف سے گھیر اور آتش زنی اور سنگ باری کو اپنا وظیفہ حیات قرار دے لیا۔ گو لے حرم کعبہ میں گر کر اس طرح پھٹتے تھے، جیسے دو پہاڑ ٹکڑے ہو جاتے ہیں اور ٹکڑے ٹکڑے ہو جاتے ہیں۔ ابن زبیر رضی اللہ عنہ بڑے سکون سے آگ اور پتھروں کی برسات کا مقابلہ کرتے چلے گئے۔ یہاں تک کئی مہینے ختم ہو گئے۔ جب نماز کا وقت آتا، تو آپ صحن کعبہ میں قبلہ رو کھڑے ہو جاتے۔ آپ کے چاروں طرف پتھروں کی برسات شروع رہتی، مگر آپ گرد و غبار سے زیادہ اسے اہمیت نہ دیتے، یہاں تک رسد بالکل ختم ہو گئی اور فوج سواری کے گھوڑوں کو ذبح کر کے کھانے لگی۔ مکہ مکرمہ کے اندر قحط نے اس قدر شدت اختیار کر لی کہ ہر درو دیوار سے فریاد کی صدائیں بلند ہونے لگیں۔ ابن زبیر رضی اللہ عنہ کے ساتھی فاقہ کشی کے عذاب سے تنگ آ کر روزانہ بھاگتے تھے اور حجاج بن یوسف کی صفوں میں شامل ہو جاتے تھے۔ تھوڑے ہی عرصہ میں یہ تعداد 10 ہزار تک پہنچ گئی ابن زبیر رضی اللہ عنہ کے دولخت جگر۔ حمزہ اور حبیب۔ بھی ان سے الگ ہو گئے اور حجاج کے ساتھ مل گئے۔ تیسرے بیٹے نے بہادرانہ مقابلہ کیا اور میدان جنگ میں شہید ہو گیا۔

اب ابن زبیر رضی اللہ عنہ اپنی والدہ حضرت اسماء بن صدیق اکبر رضی اللہ عنہ کی خدمت میں مشورہ لینے کے لیے آئے۔ اس وقت حضرت اسماء رضی اللہ عنہ کی عمر 100 برس سے زیادہ تھی، جسم میں جتنے مسام، اتنے ہی ان کے دل و جگر پر داغ تھے۔ بیٹے نے کہا

”اماں! میرے تمام ساتھی اور میرے بیٹے میرا ساتھ چھوڑ چکے ہیں صرف چند بندگان و فباقی ہیں، مگر وہ بھی حملے کا جواب نہیں دے سکتے۔ دوسری طرف دشمن ہمارے مطالبے کو تسلیم نہیں کر رہا ہے۔ ان حالات میں آپ کا مشورہ کیا ہے؟“

حضرت اسماء رضی اللہ عنہا: ”بیٹا اگر تم حق پر ہو تو جاؤ اور اس حق کے لیے جان دے دو، جس پر تمہارے بہت سے ساتھی قربان ہو چکے ہیں، لیکن اگر تم حق پر نہیں ہو تو پھر تمہیں سوچنا چاہیے تھا کہ تم اپنی اور دوسرے لوگوں کی ہلاکت کے ذمہ دار بن رہے ہو۔“

ابن زبیر رضی اللہ عنہ: ”اس وقت میرے تمام ساتھی جواب دے گئے ہیں۔“

حضرت اسماء رضی اللہ عنہا: ساتھیوں کی عدم رفاقت، شریف اور دیندار انسانوں کے لیے کوئی وقعت نہیں رکھتی۔ غور کرو کہ تمہیں اس دنیا میں کب تک رہنا ہے؟ حق کے لیے جان دے دینا حق کو پس پشت ڈال کر زندہ رہنے سے ہزار درجہ بہتر ہے۔“

ابن زبیر رضی اللہ عنہ: مجھے اندیشہ ہے کہ بنی امیہ کے لوگ میری لاش کو مشلہ کریں گے، مجھے سولی پر لٹکا دیں گے اور کسی بھی بے حرمتی سے کوتاہی نہیں کریں گے۔“

حضرت اسماء رضی اللہ عنہا: بیٹا! جب بکری ذبح ہو جائے، تو پھر کھال اتارنے سے اسے کچھ تکلیف نہیں ہوا کرتی۔ اچھا میدان جنگ کو سدھارو اور خدا تعالیٰ سے امداد طلب کر کے اپنا فرض ادا کر دو۔“

ابن زبیر رضی اللہ عنہ نے ماں کے سر کو بوسہ دیا اور کہا: ”اے مادر محترم! میں اللہ تعالیٰ کی راہ میں کمزور ثابت نہ ہوں گا۔ میرا مقصد صرف یہ تھا کہ آپ کو اطمینان دلا دوں کہ آپ کے بیٹے نے امر باطل پر جان نہیں دی۔“

حضرت اسماء رضی اللہ عنہا: بیٹا! بہر حال میں تو صبر و شکر ہی سے کام لوں گی۔ اگر تم مجھ سے پہلے چل دیئے، تو میں صبر کروں گی۔ اگر کامیاب واپس لوٹے تو میں تمہاری کامیابی پر خوش ہوں گی۔ اچھا اب تم قربانی دو۔ انجام خدا کے ہاتھ میں ہے۔“

ابن زبیر رضی اللہ عنہ: میرے حق میں دُعا کے خیر فرما دیجئے۔

حضرت اسماء رضی اللہ عنہا: اے اللہ! میں اپنے بیٹے کو تیرے سپرد کرتی ہوں، تو استقامت دے اور مجھے صبر و شکر عطا کر۔“

دُعا کے بعد بوڑھی ماں نے اپنے کانپتے ہوئے ہاتھ پھیلا دیئے اور فرمایا: ”بیٹا ذرا میرے پاس آ جاؤ تاکہ میں آخری مرتبہ تم سے مل لوں۔“

ابن زبیر رضی اللہ عنہ: نے کہا ہماری یہ آخری ملاقات ہے۔ آج میری زندگی کا آخری دن ہے۔“ اور پھر سر جھکا کے آگے بڑھے۔ درد مند ماں نے حوصلہ مند بیٹے کو گلے سے لگالیا اور بوسہ دیا۔ پھر فرمایا: بیٹا! اپنا فرض پورا کر دو۔“ ابن زبیر رضی اللہ عنہ اس وقت زہ پہنے ہوئے تھے۔ اسماء رضی اللہ عنہا کو جب یہ لوہے کی کڑیاں سی محسوس ہوئیں، تو ان کے دل پر ایک دھچکا سا لگا۔ آپ نے تعجب سے فرمایا: ”میرے بیٹے ایہ کیا ہے؟ اللہ تعالیٰ کی راہ میں جان دینے والوں کا تو یہ طریقہ نہیں ہوتا؟ اس پر ابن زبیر رضی اللہ عنہ کھڑے ہوئے، زہ اتار کر جسم سے الگ پھینک دی اور رجز پڑھتے ہوئے تیغ

بکف شامی فوج کی طرف آئے۔ پھر اس ولولہ اور جوش کے ساتھ حملہ آور ہوئے کہ میدان کانپ اٹھا، چونکہ شامی فوج کی گنتی بے قیاس تھی۔ اس واسطے ان کے ساتھی حملے کی تاب نہ لا کر ادھر ادھر بکھر گئے۔ اس وقت ایک شخص نے پکار کر کہا: ابن زبیر رضی اللہ عنہ پیچھے ہٹ کر حفاظت گاہ میں چلے آئیے۔“ آپ نے آواز دینے والے کو نفرت کی نگاہ سے دیکھا، اور گر جتے ہوئے شیر کی طرح یہ لٹکارتے ہوئے آگے بڑھے۔“ میں اس قدر بزدل نہیں ہوں کہ اپنے بہادر ساتھیوں کی موت کے بعد خود اسی موت سے بھاگ نکلوں۔“ ابن زبیر رضی اللہ عنہ اپنے چند ساتھیوں کے ساتھ پھرے ہوئے شیر کی طرح شامی فوجوں پر حملے کرتے تھے۔ جس طرف آپ تلوار لے کر امنڈتے، صفیں الٹ جاتی تھیں اور راہیں صاف ہو جاتی تھیں۔ چونکہ آپ کے جسم کو زہ کی حفاظت حاصل نہ تھی، اس لیے آپ بے دریغ تلوار چلاتے جاتے اور جسم کا خون برستے ہوئے بادل کی طرح پٹکتا جاتا تھا۔ حجاج نے تمام شامی فوجوں کو حرکت دی۔ اپنے منتخب بہادروں کو آگے بڑھایا اور پھر اس قوت و شدت کے ساتھ حملہ کیا کہ شامی فوجیں زور کرتے ہوئے خانہ کعبہ کے دروازوں تک پہنچ گئیں۔ لیکن برتری کی باگ اب بھی ابن زبیر رضی اللہ عنہ کے ساتھیوں کے ہاتھ میں تھی۔ یہ مٹھی بھر جوان تلواروں کی بجلی اور نعرہ ہائے تکبیر کی کڑک کے ساتھ جس طرف رخ کرتے تھے، شامیوں کا جھوم زیر و زبر ہو جاتا تھا۔ یہ حال دیکھ کر حجاج بن یوسف اپنے گھوڑے سے اتر پڑا۔ اس نے اپنے علمبردار کو آگے بڑھایا اور اپنے سپاہیوں کو لٹکارا۔ ٹھیک اسی وقت ابن زبیر رضی اللہ عنہ اپنی جگہ سے ٹپ کر اٹھے، باز کی طرح لپکے اور اس بڑھتے ہوئے سیلاب کا رخ پھیر دیا۔ اسی اثناء میں خانہ کعبہ کے میناروں سے اذان کی صدائیں بلند ہوئیں۔ اللہ اکبر کے ساتھ ہی اس اللہ کے بندے نے تلوار نیام میں ڈال دی اور اپنی ایک صف، حجاج بن یوسف کے مقابلے میں چھوڑ کر خود مقام ابراہیم پر جا کر کھڑا ہوا۔

ابن زبیر رضی اللہ عنہ جب نماز سے لوٹے، تو معلوم ہوا کہ آپ نے ساتھی بکھر چکے ہیں، علم چھن چکا ہے اور علمبردار قتل ہو چکا ہے۔ اس نظارہ یاس و حسرت سے دل کا جو حال ہوا، بیان میں نہیں آ سکتا۔ پھر بھی یہ بے فوج کا سپہ سالار اور بے علم کا مجاہد مردانہ وار آگے بڑھا اور یہ ایک دس ہزار میں گھس کر تلوار چلانے لگا۔ سامنے سے ایک تیر آیا اور اس نے ابن زبیر کا سر کھول دیا، ماتھا، چہرہ اور داڑھی خون سے تر ہو گئے۔ اس وقت بھی ان کی زبان پر یہ رجز جاری تھا۔

وَلَكِنْ عَلَيَّ قَدْ لَمِنَا قَطْرُ الْمَنَى ۝ وَلَكِنْ عَلَيَّ قَدْ لَمِنَا قَطْرُ الْمَنَى ۝

ابن زبیر رضی اللہ عنہ یہ جڑ پڑھتے جاتے تھے، تلوار چلاتے جاتے تھے، اور آگے بڑھتے جاتے تھے، یہاں تک کہ زمین پر گر پڑے اور دنیا سے ہمیشہ کے لیے رخصت ہو گئے۔ حجاج نے حسب وعدہ ان کا سر کاٹ کر عبدالملک کے پاس بھیج دیا اور ان کی لاش شہر کے باہر ایک اونچی جگہ پر لٹکا دی۔ حضرت اسماء رضی اللہ عنہا کو اس دردناک انجام کی اطلاع ہوئی، تو آپ نے حجاج کو پیغام بھیجا: ”ابن زبیر رضی اللہ عنہ کی لاش کو سولی سے ہٹا دیا جائے۔“ حجاج نے جواب دیا: ”میں اس نظارے کو قائم رکھنا چاہتا ہوں۔“ اسماء رضی اللہ عنہا نے پھر کہا: مجھے تجھیںز و تکلفین کی اجازت دی جائے۔“ مگر حجاج نے اس سے بھی انکار کر دیا۔ قریش یہاں آتے تھے اور اپنے نامور فرزند کی لاش سولی پر دیکھ کر چلے جاتے تھے۔ ایک دن اسماء رضی اللہ عنہا بھی اتفاقاً ادھر سے گزریں، ابن زبیر رضی اللہ عنہ کی لاش اب بھی سولی سے لٹک رہی تھی، آپ نے بیٹے پر نظر ڈالی اور فرمایا: ”کیا ابھی وقت نہیں آیا کہ شاہسوار بھی اپنے گھوڑے سے اترے؟“ علامہ شبلی نے اسماء رضی اللہ عنہا کے ان دلیرانہ الفاظ کا کس قدر اچھا ترجمہ کیا ہے۔

لاش لٹکی رہی سولی پہ کئی دن لیکن
ان کی ماں نے نہ کیا رنج و الم کا اظہار
اتفاقات سے ایک دن جو ادھر جا نکلیں
دیکھ کر لاش کو بے ساختہ بولیں اک بار
ہو چکی دیر کہ منبر پر کھڑا ہے یہ خطیب
اپنے مرکب سے اترتا نہیں اب بھی یہ سوار

عمر بن عبدالعزیزؒ

صالح اور عادل خلیفہ عدل گستری، انصاف پسندی، سادگی اور زہد و تقویٰ کے پیکر، انہوں نے اڑھائی سال کی قلیل مدت میں نصف صدی کے بگڑے نظام کو اس طرح درست کر دیا۔ کہ ان کا شمار پانچویں خلیفہ راشد کی حیثیت سے کیا جاتا ہے۔

ہر قوم میں ایک یکتائے روزگار شخصیت ہوتی ہے اور بنو امیہ کی یہ نادر شخصیت عمر بن عبدالعزیزؒ ہے۔ قیامت کے دن انہیں ایک امت کی صورت میں اٹھایا جائے گا۔

(محمد بن علی بن حسینؒ)

سیدنا عمر بن عبدالعزیزؒ خوبصورت، خوب سیرت، جید عالم، پرہیزگار، خدا ترس، شب زندہ دار اور اللہ کی طرف رجوع کرنے والے تھے، اہل علم کے ہاں علم و عمل، زہد و تقویٰ کے پیکر اور خلفاء راشدین میں شمار کئے جاتے ہیں۔ (علامہ ذہبیؒ)

نام	عمر بن عبدالعزیزؒ
پیدائش	61 ہجری، 681ء
جب گورنر مدینہ بنے عمر	26 سال، 87 ہجری، 717ء
خلیفہ بننے وقت عمر	38 سال، 99 ہجری، 704ء
وفات کے وقت عمر	40 سال رجب 101ھ، فروری 720ء
مدت خلافت	اڑھائی سال 99ھ تا 101ھ

عمر بن عبدالعزیزؓ

حضرت عمر بن عبدالعزیزؓ کی حیات پاک اس قوم کے لیے جسے اللہ تعالیٰ حکمران ہونے کا شرف بخشے، نمونہ ہے اور آپ کی وفات ہر فانی انسان کے لیے نمونہ ہے۔ اگر وہ حق پر جان قربان کر دینے کا آرزو مند ہو یہاں ہم حضرت موصوف کی زندگی اور موت کے مختصر حالات درج کرتے ہیں:

جب خلیفہ ولید نے حضرت عمر بن عبدالعزیزؓ کو مدینہ منورہ کا گورنر بنایا تو آپ نے فرمایا ”اس شرط پر گورنری منظور کرتا ہوں کہ مجھے پہلے گورنروں کی طرح ظلم کرنے پر مجبور نہ کیا جائے۔“ خلیفہ نے کہا: ”آپ حق پر عمل کریں، خواہ خزانہ خلافت کو ایک پائی بھی نہ ملے۔“ آپ نے مدینہ منورہ میں پہنچتے ہی علماء و اکابر کو جمع کیا اور فرمایا:

”اگر آپ لوگوں کو کہیں بھی ظلم نظر آ جائے، تو خدا کی قسم مجھے اس کی اطلاع ضرور کر دیں۔“ جب تک مدینہ منورہ کے گورنر رہے، کسی شخص نے آپ سے عدل، نیکی، فیاضی اور ہمدردی کے سوا کچھ نہیں دیکھا۔

خلیفہ سلیمان کی آخری بیماری میں عمر بن عبدالعزیزؓ کو شک ہوا کہ وہ کہیں آپ کو اپنا جانشین نہ بنائیں۔ گھبرائے ہوئے رجا بن حیوہ (وزیر اعظم) ہاں تشریف لے گئے اور فرمایا: ”مجھے خطرہ ہے کہ خلیفہ سلیمان نے میرے حق میں وصیت نہ کر دی ہو، آپ مجھے ابھی یہ بتادیں کہ میں اپنا استعفیٰ دے کر سبکدوش ہو جاؤں اور وہ اپنی زندگی میں کوئی دوسرا انتظام کر جائیں۔“

رجا نے آپ کو ٹال دیا، مگر جب وصیت نامہ سامنے آیا تو آپ کا خطرہ صحیح ثابت ہوا۔ اس وقت خلیفہ سلیمان دنیا سے رخصت ہو چکے تھے۔ اس واسطے آپ نے عام مسلمانوں کو جمع کر کے ارشاد فرمایا:

”اے لوگو! میری خواہش اور تمہارے استصواب رائے کے بغیر مجھے خلیفہ بنایا گیا ہے۔“

میں تمہیں اپنی بیعت سے خود ہی آزاد کرتا ہوں، تم جسے چاہو اپنا خلیفہ مقرر کر لو۔“

مجمع سے بالاتفاق آواز آئی: امیر المومنین! ہمارے خلیفہ آپ ہیں۔“ ارشاد فرمایا

”صرف اس وقت تک جب تک کہ میں اطاعت الہی کی حد سے قدم باہر نہ رکھوں۔“ اب شاہی سواریاں پیش کی گئیں کہ آپ محل شاہی میں تشریف لے چلیے۔ ارشاد فرمایا: ”انہیں واپس لے جاؤ! میری سواری کے لیے اپنا خچر کافی ہے۔“ جب آپ دارالحکومت کی طرف روانہ ہوئے تو کوئال نے حسب دستور نیزہ اٹھا کر آپ کے ساتھ چلنا چاہا، مگر آپ نے اسے وہیں روک دیا اور فرمایا: ”میں تو مسلمانوں کا ایک معمولی فرد ہوں۔“ جب علما نے منبروں پر حسب رواج آپ کا نام لیا اور رد و سلام بھیجا، تو آپ نے فرمایا: میری بجائے سب مسلمان مردوں اور عورتوں کے لیے دعا کرو۔ اگر میں مسلمان ہوں گا، تو یہ دعا مجھے بھی خود بخود پہنچ جائے گی۔ محل شاہی میں پہنچے، تو وہاں خلیفہ سلیمان کے اہل و عیال فروکش تھے ارشاد فرمایا: ”میرے لیے ایک خیمہ لگا دیا جائے، میں اس میں رہوں گا۔“ یہ ہو گیا، تو آپ ادا اس چہرے، حیران آنکھوں اور اڑے ہوئے رنگ کے ساتھ گھر آئے۔ لوٹنے والے دیکھتے ہی کہا: ”آپ آج اس قدر پریشان کیوں ہیں؟“

فرمایا: آج مجھ پر فرض عائد کیا گیا ہے کہ میں ہر مسلمان کا بغیر اس کے مطالبہ کے

حق ادا کروں۔ آج میں مشرق و مغرب کے ہر یتیم و مسکین کا اور ہر بیوہ و مسافر کا

جواب دہ بنا دیا گیا ہوں۔ پھر مجھ سے زیادہ قابل رحم اور کون ہو سکتا ہے؟“

امیر معاویہ رضی اللہ عنہ سے خلیفہ سلیمان تک جتنے بھی اچھے اچھے علاقے، جاگیریں اور زمینیں مسلمانوں کے ہاتھ آئیں، وہ سب بنی امیہ والوں کو عطا کر دی گئی تھیں۔ امت کی دو تہائی دولت سندات شاہی کے ذریعہ سے بس انہیں لوگوں کے ہاتھ میں تھی۔ حضرت عمر بن عبد العزیز رضی اللہ عنہ نے بنی امیہ والوں کو جمع کر کے کہا:

”یہ سب اموال ان کے اصل وارثوں کو واپس کر دو۔“

انہوں نے جواب دیا: ”ہم سب کی گردن اتار دینے کے بعد ہی یہ ہو سکتا ہے۔“

اس پر عام مسلمانوں کو مسجد میں جمع ہونے کا حکم دیا۔ لوگ جمع ہو گئے تو آپ بھی اپنی تمام خاندانی جاگیروں اور عطیوں کی سندات شاہی کا تھیلا اٹھائے وہاں تشریف لائے۔ میرنشی ایک ایک سند کو ہاتھ میں لے کر پڑھتا، تو آپ ارشاد فرماتے:

”میں نے یہ جاگیر اصل وارثوں کے حق میں چھوڑ دی۔“ اور پھر وہیں قیچی لے کر اس سند

شاہی کو کتر کتر کر پھینک دیتے تھے۔ صبح سے ظہر تک آپ نے اپنے ذاتی اور خاندانی عطیات کی سندیں اس طرح کاٹ کاٹ کر ضائع کر دیں۔ اپنے ذاتی مال و دولت کو بیت المال میں داخل کر دیا۔ پھر گھر تشریف لائے اور اپنی بیوی فاطمہ سے جو خلیفہ عبدالملک کی بیٹی تھیں، ارشاد فرمایا: ”اپنے وہ بیش قیمت جواہر جو تمہیں عبدالملک نے دیئے تھے، بیت المال میں داخل کر دیا مجھ سے اپنا تعلق ختم کر لو۔“

باوفا اور سیر چشم بیوی یہ سنتے ہی انھیں اور اپنے جواہر کو بیت المال کو بھیج دیا۔ جب دامن پاک اور گھر صاف ہو چکا، تو آپ اہل خاندان کی طرف متوجہ ہوئے اور یزید اور معاویہ تک کے وارثوں کو ایک ایک کر کے پکڑا اور تمام غصب شدہ جائیدادیں اور اموال اصل وارثوں کو واپس کر دیئے۔ مال و دولت اس کثرت کے ساتھ واپس ہوا کہ حکومت عراق کا خزانہ خالی ہو گیا اور اخراجات کے لیے دمشق (صدر مقام) سے وہاں روپیہ بھیجا گیا۔ بعض خیر خواہوں نے کہا: ”آپ اپنی اولاد کے لیے کچھ چھوڑ دیں۔ ارشاد فرمایا: ”میں انہیں اپنے اللہ کے سپرد کرتا ہوں۔“

آل مروان کی طرف سے لکھا گیا: ”یا امیر المومنین! آپ اپنے معاملات اپنی رائے سے طے کر لیں، مگر گزشتہ خلفاء کی کاروائیوں کو کالعدم قرار نہ دیں۔“ آپ نے فرمایا: آپ لوگ مجھے ایک سوال کا جواب سمجھا دیں۔ اگر ایک ہی معاملہ کے متعلق امیر معاویہ رضی اللہ عنہ اور خلیفہ عبدالملک کی سندات پیش کی جائیں، تو فیصلہ کس کے مطابق دینا چاہیے؟ ”لوگوں نے کہا: ”امیر معاویہ کی دستاویز قدیم ہے، اس لیے اس کے مطابق فیصلہ دینا چاہیے۔“ اس پر آپ نے فرمایا: میں بھی تو اب یہی کر رہا ہوں۔ میں خلیفوں کے فیصلے کو چھوڑتا ہوں اور قرآن قدیم کے مطابق فیصلے دیتا ہوں۔“

دوسری یہی بحث چھڑی تو آپ نے فرمایا: ”اگر باپ کی موت کے بعد بڑا بھائی تمام جائیداد پر قبضہ کر لے، تو آپ کیا کریں گے؟ لوگ کہنے لگے: ”ہم چھوٹے بھائیوں کو بھی ان کا حق دلوادیں گے۔“ آپ نے فرمایا: ”خلفائے راشدین کے بعد جو لوگ خلیفہ ہوئے انہوں نے غریبان امت کی جائیداد پر قبضہ کر لیا تھا۔ اب میں بھی انہیں غریبوں کا حق امیروں سے دلوارہا ہوں۔“

ایک مرتبہ تمام آل مروان جمع ہوئے اور انہوں نے آپ کے بیٹوں کے ذریعے سے آپ کو یہ کہلا بھیجا۔ ”ہم آپ کے رشتہ دار ہیں۔ آپ پہلے خلیفوں کی طرح ہماری قربت کا لحاظ کریں، آپ ہمیں عطیات سے محروم نہ رکھیں۔“ آپ نے کہلا بھیجا: تم لوگ مجھے اللہ تعالیٰ سے زیادہ قریب نہیں ہو۔ اگر میں اس کی قربت قربان کر دوں تو کیا تم قیامت کے دن مجھے اس کے عذاب

سے بچا لو گے؟ لوگوں نے یہ سنا اور مایوس ہو کر منتشر ہو گئے۔

حضرت عمر بن عبدالعزیز رضی اللہ عنہ نے اپنے گھر والوں کے روزینے بند کر دیئے۔ جب انہوں نے تقاضا کیا تو فرمایا: میرے اپنے پاس کوئی مال نہیں ہے اور بیت المال میں تمہارا حق اسی قدر ہے، جس قدر کہ اس مسلمان کا جو سلطنت کے آخری کنارے پر آباد ہو۔ پھر میں تمہیں دوسرے مسلمانوں سے زیادہ کس طرح دے سکتا ہوں خدا کی قسم! اگر ساری دنیا بھی تمہاری ہم خیال ہو جائے تو پھر بھی یہ نہیں کروں گا۔“

آپ نے سلطنت کے تمام عالم عہدہ دار جن کے مزاج بگڑے ہوئے تھے، دائرہ نظم و نسق سے الگ کر دیئے۔ عوام پر ہر قسم کا تشدد یک لخت ہٹا دیا۔ افسران پولیس نے کہا: ”ہم جب تک لوگوں کو شبہ میں نہ پکڑیں اور سزائیں نہ دیں، واردات بند نہیں ہوں گی۔“

آپ نے ان سب کو ایک رقعہ لکھ بھیجا: ”آپ صرف حکم شریعت کے مطابق لوگوں سے مواخذہ کیجئے۔ اگر حق وعدل پر عمل کرنے سے واردات نہیں رکھتی، تو اسے جاری رہنے دیجئے۔“
خراسان کے گورنر کا خط آیا کہ اس ملک کے لوگ سخت سرکش ہیں اور تلوار اور کوڑے کے سوا کوئی چیز ان کی سرکشی دور نہیں کر سکتی۔ آپ نے جواب بھیجا: ”آپ کا خیال بالکل غلط ہے۔ بے لاگ حق پرستی اور معدلت گستری انہیں ضرور درست کر سکتی ہے۔ اب آپ اسی کو عام کیجئے۔“

آپ نے فرمان جاری کیا تھا کہ جب کوئی شخص مسلمان ہو جائے، تو اس سے جزیہ کا ایک درہم بھی وصول نہ کیا جائے۔ اس حکم کے ساتھ ہی ہزاروں لوگ مسلمان ہو گئے اور جزیہ کی مدد کا جنازہ اٹھ گیا۔ حیان بن شریح نے رپورٹ کی کہ ”آپ کے فرمان سے لوگ اس کثرت سے مسلمان ہونے لگے ہیں کہ جزیہ کہ آمدنی ہی ختم ہو گئی ہے اور مجھے قرض لے لے کر مسلمانوں کی تنخواہیں ادا کرنی پڑتی ہیں۔“ آپ نے جواب بھیجا: ”جزیہ بہر حال موقوف کردو اور یہ سمجھو کہ حضرت محمد صلی اللہ علیہ وسلم ہادی راہ بنا کر بھیجے گئے ہیں۔ محصل خراج بنا کر نہیں بھیجے گئے تھے۔ میں یہ پسند کرتا ہوں کہ سارے غیر مسلم مسلمان ہو جائیں اور ہماری تمہاری حیثیت صرف ایک کاشتکار کی رہ جائے کہ ہم اپنے ہاتھ سے کمائیں اور کھائیں۔

عدی بن ارطاط گورنر فارس کے عہدہ دار باغوں میں پھلوں کا تخمینہ کر کے انہیں کم قیمت پر خرید لیتے تھے۔ آپ کو اس کی اطلاع پہنچی، تو آپ نے تین آدمیوں کی ایک تحقیقاتی کمیٹی مقرر کر دی اور عدی کو لکھا: اگر یہ سب کچھ تمہاری پسند یا ایماء سے ہو رہا ہے، تو میں تم کو مہلت نہ دوں

گا۔ میں ایک تحقیقاتی وفد بھیجتا ہوں۔ اگر میری اطلاع صحیح نکلی، تو یہ تمام پھل، باغات کے مالکوں کو واپس کر دیں گے، تم کمیٹی کے کام میں ذرا بھی مداخلت نہ کرنا۔“

ایک مرتبہ یمن کے بیت المال سے ایک دینار گم ہو گیا۔ حضرت عمر بن عبدالعزیز رضی اللہ عنہ کو اس کی اطلاع ملی، تو آپ بے قرار ہو گئے۔ اس وقت قلم ہاتھ میں لیا اور یمن کے افسر خزانہ کو لکھا: ”میں تمہیں خائن قرار نہیں دیتا۔ پھر بھی تمہاری لاپرواہی کو اس کا مجرم قرار دیتا ہوں۔ میں مسلمانوں کی طرف سے ان کے مال کا مدعی ہوں۔ تم اس پر شرعی حلف اٹھاؤ کہ دینار کی گم شدگی میں تمہارا ہاتھ میں نہیں ہے۔“

سلطنت کا دفتری عملہ شاہی احکام کے اجراء میں کاغذ، قلم، دوات اور لفافے خوب استعمال کرتا تھا۔ جب حضرت عمر بن عبدالعزیز رضی اللہ عنہ خلیفہ ہوئے، تو آپ نے اس فضول خرچی اور نمائش کی طرف بھی توجہ فرمائی اور ابو بکر بن حزم اور دوسرے اہل کاروں کو لکھا: ”تم وہ دن یاد کرو، جب تم اندھیری رات میں روشنی کے بغیر گھر سے مسجد نبوی میں جایا کرتے تھے۔ بخدا آج تمہاری حالت اس سے بہتر ہے۔ اپنے قلم باریک کر لو۔ سطریں قریب قریب لکھا کرو۔ دفتری ضروریات میں کفایت شعاری برتو، میں مسلمانوں کے خزانہ سے ایسی رقم صرف کرنا پسند نہیں کرتا، جس سے ان کو براہ راست کوئی فائدہ نہ ہو۔“

آپ نے شاہی خاندان کے وظیفے بند کر دیئے، وہ تمام اخراجات اڑا دیئے، جو شوکت شاہانہ کے لیے کیے جاتے تھے۔ شاہی اصطبل کی سواریاں فروخت کر دیں اور تمام روپیہ بیت المال میں بھیج دیا۔ پھر ان تمام لوگوں کے نام درج رجسٹر کیے جو کمائی کرنے کے قابل نہ تھے۔ ان سب کے لیے وظیفے مقرر کیے۔ حکم عام یہ تھا کہ میری سلطنت میں کوئی شخص بھوکا نہ رہے۔ بعض گورنروں نے لکھا: ”اس طرح تمام خزانے خالی ہو جائیں گے۔“

حضرت عمر بن عبدالعزیز رضی اللہ عنہ کا جواب یہ تھا: ”جب تک اللہ کا مال موجود ہے، اللہ کے بندوں کو دیتے چلے جاؤ۔ جب خزانہ خالی ہو جائے، تو اس میں کوڑا کرکٹ بھر دو۔“

حضرت عمر بن عبدالعزیز رضی اللہ عنہ نے اپنی سلطنت کے اندر مسلم اور غیر مسلم کے شہری حقوق یکساں کر دیئے۔ حیرہ کے ایک مسلمان نے ایک غیر مسلم کو قتل کر دیا۔ آپ نے قاتل کو پکڑ کر مقتول کے وارثوں کے حوالے کر دیا اور انہوں نے اسے قتل کر دیا۔ ربیعہ بن شعودی نے ایک سرکاری ضرورت کے لیے ایک غیر مسلم کا گھوڑا پکڑ لیا اور اس پر سواری کی۔ حضرت کو اطلاع ہوئی، تو آپ

نے رہیجہ کو بلایا اور اسے 40 کوڑے لگوائے۔ خلیفہ ولید نے اپنے بیٹے عباس کو ایک ذمی کی زمین جاگیر میں دے دی تھی۔ ذمی نے دعویٰ کر دیا تو آپ نے عباس سے کہا۔ ”تمہارا عذر کیا ہے؟“ اس نے کہا: ”یہ خلیفہ ولید کی سند میرے پاس موجود ہے۔ آپ نے ارشاد فرمایا: ذمی کی زمین واپس کر دو۔ ولید کی سند کتاب اللہ پر مقدم نہیں ہو سکتی۔“ ایک عیسائی نے خلیفہ عبدالملک کے بیٹے ہشام پر دعویٰ کر دیا۔ جب مدعی اور مدعا علیہ حاضر ہوئے تو آپ نے دونوں کو برابر کھڑا کر دیا۔ ہشام کا چہرہ اس بے عزتی پر فرط غضب سے سرخ ہو گیا۔ آپ نے دیکھا تو فرمایا اس کے برابر کھڑے رہو، شریعت حقہ کی شان عدالت یہی ہے کہ ایک بادشاہ کا بیٹا عدالت میں ایک نصرانی کے برابر کھڑا ہو۔

حضرت عمر بن عبدالعزیز رحمۃ اللہ علیہ نے صرف ڈھائی سال حکومت کی تھی۔ اس مختصر مدت میں خلق خدا نے یوں محسوس کیا کہ زمین و آسمان کے درمیان عدل کا ترازو کھڑا ہو گیا ہے، اور فطرت الہی خود آگے بڑھ کر انسانیت کو آزادی، محبت اور خوشحالی کا تاج پہنا رہی ہے۔ لوگ ہاتھوں میں خیرات لیے پھرتے تھے، مگر کوئی محتاج نہیں ملتا تھا۔ لوگ ناظم المال کے پاس عطیات کی رقبیں بھیجتے تھے، مگر وہ عذر کر دیتے تھے کہ یہاں کوئی حاجت مند باقی نہیں رہا اور عطیات کو واپس کر دیتے تھے۔ عدی بن ارمطاط والی فارس نے آپ کو لکھا کہ ”یہاں خوشحالی اس قدر بڑھ گئی ہے کہ عام لوگوں کے کبر و غرور میں جتنا ہو جانے کا خطرہ ہو گیا ہے۔“ آپ نے جواب دیا ”لوگوں کو خدا کا شکر ادا کرنے کی تعلیم دینا شروع کر دو“

ایک طرف کروڑوں لوگ امن و مسرت اور راحت و شاد کامی کے شادیاں بجا رہے تھے۔ اور دوسری طرف وہ وجود پاک جس کی بدولت یہ سب کچھ ہوا تھا، روز بروز ضعیف و زوار ہوتا چلا جا رہا تھا۔ اسے دن کا چین میسر نہیں تھا، اسے رات کی نیند نصیب نہ تھی۔ جب عمر بن عبدالعزیز رحمۃ اللہ علیہ مدینہ کے گورنر بنائے گئے تھے، تو اس وقت ان کا ذاتی ساز و سامان اس قدر وسیع اور عظیم تھا کہ صرف اسی سے پورے تیس اونٹ لاد کر مدینہ منورہ بھیجے گئے۔ جسم اس قدر تروتازہ تھا کہ ازار بند، پیٹ کے پٹھوں میں غائب ہو جاتا تھا۔ لباس تنعم اور عطریات کے بے حد شوقین تھے۔ نفاست پسندی کا یہ حال تھا کہ جس کپڑے کو دوسرے لوگ آپ کے جسم پر ایک دفعہ دیکھ لیتے تھے، اسے آپ دوبارہ نہیں پہنتے تھے۔ چار چار سو روپے کی قیمت کا کپڑا حاضر خدمت کیا جاتا تھا، مگر آپ اسے خاطر میں نہیں لاتے تھے۔ خوشبو کے لیے مشک اور عنبر استعمال کرتے تھے۔ رجا بن حیوة

(وزیراعظم خلیفہ ولید) کا بیان ہے کہ ہماری سلطنت میں سب سے زیادہ خوش لباس، معطر اور خوش خرام شخص عمر بن عبد العزیز تھے۔ آپ جس طرف سے گزرتے تھے، گلیاں اور بازار خوشبو سے مہک جاتے تھے، لیکن جس دن خلیفہ اسلام بنائے گئے، آپ نے ساری جاگیریں اصل مالکوں کو واپس کر دیں اور فرش فروش، لباس و عطر، ساز و سامان، محلات، لونڈی، غلام اور سواریاں سب کچھ بیچ دیا اور قیمت بیت المال میں داخل کر دی۔ آپ کے پاس لباس کا صرف ایک جوڑا رہتا تھا۔ جب وہ میلا ہوتا اسی کو دھو کر پہن لیتے تھے۔ مرض الموت میں آپ کے سالے نے اپنی بہن فاطمہ سے کہا: ”امیر المومنین کی تمہیں سخت میلی ہو رہی ہے، لوگ بیمار پرسی کے لیے آتے ہیں، اسے بدل دو۔“

فاطمہ نے سنا اور خاموش ہو گئی۔ بھائی نے جب پھر یہی تقاضا کیا تو فرمایا: ”خدا کی قسم، خلیفہ اسلام کے پاس اس کے سوا کوئی دوسرا کپڑا نہیں ہے، میں کہاں سے دوسرا کپڑا پہنا دوں۔“ پھر یہ جوڑا اسلام نہیں تھا، اس میں کئی پیوند لگے ہوئے تھے۔

ایک دفعہ آپ کی صاحبزادی کے پاس کپڑا نہیں تھا۔ فرمایا: ابھی میرے پاس گنجائش نہیں ہے، فرش چھاڑ کر اس کا کرتہ بنا دیا جائے۔ حضرت کی بہن کو خبر ہوئی تو انہوں نے بچی کے کپڑوں کے لیے ایک تھان لے دیا اور ساتھ ہی کہا: ”امیر المومنین کو اس کی خبر نہ دینا۔“

ایک مرتبہ آپ کے صاحبزادے نے کپڑے مانگے۔ فرمایا ”میرے کپڑے خیابن ریاہ کے پاس ہیں، ان سے لے لو۔ خلیفہ اسلام کا صاحبزادہ خوشی خوشی خیابن ریاہ کے پاس گیا۔ تو انہوں نے صرف ایک کھدر کا کرتہ نکال کر ان کے حوالے کر دیا۔ وہ مایوس ہو کر دوبارہ آپ کی خدمت میں آئے۔ فرمایا: ”اے بیٹا! میرے پاس تو بس یہی کچھ ہے۔“ پھر دوبارہ غور کر کے فرمایا ”اگر تم نہیں رہ سکتے، تو اپنی تنخواہ میں سے ایک سو درہم پیشگی لے لو۔“ رقم دے دی، مگر جب تنخواہ کا وقت آیا تو کاٹ لی۔

ایک مرتبہ آپ کے ایک ملازم نے آپ کی بیوی سے کہا: ”روز روز یہ دال روٹی، ہم سے نہیں کھائی جاتی۔ بیوی نے کہا: ”میں کیا کر سکتی ہوں، امیر المومنین کی روزانہ غذا یہی ہے، اس کو بھی وہ کبھی پیٹ بھر کر نہیں کھاتے۔ ایک دن طبیعت یہ آگئی کہ انگوڑا منگائیں۔“

حضرت فاطمہ (بیوی) سے فرمایا: کیا تمہارے پاس ایک درہم ہے، میں انگوڑا کھانا چاہتا ہوں۔“ فاطمہ نے کہا: خلیفہ المسلمین ہو کر کیا آپ میں ایک پیسہ خرچ کرنے کی بھی طاقت نہیں

ہے؟“ فرمایا میرے لیے جہنم کی ہتھ کڑی سے یہ زیادہ آسان ہے۔“

جب خلافت کی ذمہ داریوں کا پہاڑ آپ پر ٹوٹ پڑا، تو غذا اور خوراک کے علاوہ میاں بیوی کے تعلقات سے بھی علیحدگی اختیار کر لی تھی۔ سارا دن سلطنت کی ذمہ داریاں ادا فرماتے اور رات کے وقت عشاء پڑھ کر تنہا مسجد میں بیٹھ جاتے اور ساری ساری رات جاگتے سوتے گر یہ زاری میں بسر کر دیتے۔ فاطمہ سے ان کی یہ حالت دیکھی نہیں جاتی تھی۔ ایک دن انہوں نے تنگ آ کر پوچھا، تو ارشاد فرمایا:

میں نے ذمہ داری کے سوال پر غور کیا ہے اور میں اس نتیجے پر پہنچا ہوں کہ میں اس امت کے چھوٹے بڑے اور سیاہ و سفید کاموں کا ذمہ دار ہوں۔ مجھے یہ یقین ہو چکا ہے کہ میری سلطنت کے اندر جس قدر بھی غریب مسکین، یتیم، مسافر، مظلوم اور گم شدہ قیدی موجود ہیں، ان سب کی ذمہ داری مجھ پر ہے۔ خدا تعالیٰ ان سب کے متعلق مجھ سے پوچھے گا۔ رسول اللہ ﷺ ان سب کے متعلق مجھ پر دعویٰ کریں گے۔ اگر میں خدا اور رسول کے سامنے جوابدہی نہ کر سکوں، تو میرا انجام کیا ہوگا؟ جب میں ان سب باتوں کو سوچتا ہوں، تو میری طاقت گم ہو جاتی ہے، دل بیٹھ جاتا ہے۔ آنکھوں سے آنسو بے دریغ بہنے لگتے ہیں۔“

آپ رات رات بھر جاگ کر موت کی جواب دہی پر غور کرتے تھے۔ اور پھر دفعۃً بے ہوش ہو کر گر پڑتے تھے۔ آپ کی بیوی ہر چند آپ کو تسلی دیتی تھیں، مگر آپ کا دل نہیں ٹھہرنا تھا۔ حضرت نے اسی حال میں خلافت کے ڈھائی سال گزارے۔ رجب 101 ہجری میں امیہ خاندان کے بعض لوگوں نے آپ کے غلام کو ایک ہزار اشرفی دے کر آپ کو زبردلوایا۔ آپ کو اس کا علم ہوا، تو غلام کو پاس بلا لیا۔ اس سے رشوت کی اشرفیاں لے کر بیت المال میں بھجوا دیں اور پھر فرمایا۔

”اگر مجھے یقین ہو کہ مرض کی شفاء میرے کان کی لو کے پاس ہے تو میں پھر بھی ہاتھ بڑھا کر اسے قبضے میں نہیں لاؤں گا۔“

خلیفہ سلیمان نے خود ہی یزید بن عبد الملک کو آپ کا جانشین مقرر کر دیا تھا۔ آپ نے اس کے لیے حسب ذیل وصیت نامہ لکھوایا:

”اب میں آخرت کی طرف چلا جا رہا ہوں، وہاں خدا تعالیٰ مجھ سے سوال کرے گا، حساب لے گا اور میں اس سے کچھ چھپا نہیں سکوں گا۔ اگر وہ مجھ سے

راضی ہو گیا، تو میں کامیاب ہوں، اگر وہ مجھ پر راضی نہ ہوا تو افسوس میرے انجام پر۔ تم کو میرے بعد تقویٰ اختیار کرنا چاہیے۔ رعایا کا خیال رکھنا چاہیے۔ تم میرے بعد زیادہ دیر تک زندہ نہ رہو گے۔ ایسا نہ ہو کہ تم غفلت میں پڑ جاؤ اور تلافی کا وقت ضائع کر دو۔“

سلمہ کو آپ کے اہل و عیال کا بہت خیال تھا۔ انہوں نے عرض کی

”امیر المومنین کا ش اس آخری وقت ہی میں آپ ان کے لیے کچھ وصیت فرما جاتے۔“

اگرچہ آپ اس وقت بے حد کمزور تھے۔ پھر بھی ارشاد فرمایا: ”مجھے ٹیک لگا کر بٹھا دو۔“ آپ کو بٹھا دیا گیا، تو ارشاد فرمایا:

”خدا کی قسم میں نے اپنی اولاد کا کوئی حق تلف نہیں کیا، البتہ وہ جو دوسروں کا حق تھا، وہ نہیں دیا۔ میرا ان کا وارث صرف خدا ہے۔ میں ان سب کو اسی کے سپرد کرتا ہوں۔ اگر یہ اللہ تعالیٰ سے ڈریں گے، تو وہ ان کے لیے کوئی سبیل نکالے گا۔ اگر یہ گناہوں میں مبتلا ہوں گے، تو میں انہیں مال و دولت دے کر ان کے گناہوں کو قوی نہیں بناؤں گا۔“

پھر آپ نے اپنے بیٹوں کو پاس بلایا اور فرمایا۔

”اے میرے عزیز بچو! دو باتوں میں سے ایک بات تمہارے باپ کے اختیار میں تھی۔ ایک یہ کہ تم دولت مند ہو جاؤ اور تمہارا باپ دوزخ میں جائے۔ دوم یہ کہ تم محتاج رہو اور تمہارا باپ جنت میں داخل ہو میں نے آخری بات پسند کر لی ہے۔ اب میں تمہیں صرف خدا ہی کے حوالے کرتا ہوں۔“

ایک شخص نے کہا:

”حضرت کو روضہ نبوی کے اندر چوتھی خالی جگہ میں دفن کیا جائے۔“ یہ سن کر فرمایا ”خدا کی قسم! میں ہر عذاب برداشت کر لوں گا، مگر رسول اللہ ﷺ کے جسم پاک کے برابر اپنا جسم رکھواؤں، یہ مجھ سے برداشت نہیں ہو سکتا ہے۔“

اس کے بعد آپ نے ایک عیسائی کو بلایا، اس سے اپنی قبر کی زمین خریدی عیسائی نے کہا۔

”میرے لئے عزت کیا کم ہے کہ آپ کی ذات پاک میری زمین میں دفن ہو۔“

میں اب اس عزت کی قیمت وصول نہیں کروں گا۔“

فرمایا ”یہ نہیں ہو سکتا۔“ آپ نے اصرار کر کے قیمت اسے اسی وقت ادا کر دی۔ پھر فرمایا جب مجھے دفن کر دو، تو یہ رسول اللہ ﷺ کے ناخن اور موئے مبارک میرے کفن کے اندر رکھ دینا۔“ اسی وقت پیغام ربانی آ گیا اور زبان مبارک پر یہ آیات قرآنی جاری ہو گئیں۔

تِلْكَ الدَّارُ الْآخِرَةُ نَجْعَلُهَا لِلَّذِينَ لَا يُرِيدُونَ عُلُوًّا فِي الْأَرْضِ وَلَا
فَسَادًا وَالْعَاقِبَةُ لِلْمُتَّقِينَ

دُعا ہے کہ اللہ عمر بن عبدالعزیز رضی اللہ عنہ جیسی زندگی اور موت ہر مسلمان کو نصیب کرے۔

حجاج بن یوسف ثقفی

متضاد صلاحیتوں کا حامل، اعلیٰ پائے کا منتظم، نڈر اور بے خوف جرئیل ماہر سیاستدان اور بلند پایہ خطیب، مگر انتہائی ظالم، سفاک اور جفا جو انسان اس نے مدرس کی حیثیت سے اپنی عملی زندگی کا آغاز کیا مگر خداداد اور صلاحیتوں کی بنا پر اموی خلیفہ عبدالملک کا دست راست بن گیا، تین سال حجاز کا اور بیس سال عراق کا گورنر رہا، اس کی حیثیت نائب السلطنت کی تھی۔

اس کے بارے میں ایک انگریز مورخ نے لکھا ہے، حجاج سلطنت بنو امیہ کا ایسا ستون ہے جس کے بغیر اس عمارت کا کھڑا رہنا ناممکن تھا۔

نام	حجاج بن یوسف
پیدائش	41ھ.....661ء
گورنر بننے وقت عمر	31 سال
مدت حکومت	23 سال
وفات	95ھ.....714ء
عمر	54

حجاج بن یوسف

خلافت اموی کے حکام میں حجاج بن یوسف سے زیادہ کسی شخص کو شہرت حاصل نہیں ہوئی۔ مگر یہ شہرت عدل و فیض رسانی کی نہیں تھی، سیاست و قہر کی تھی۔ تاریخ اسلام میں حجاج کا قہر ضرب المثل ہو گیا ہے۔ یزید بن معاویہ کی وفات کے بعد اموی سلطنت کی بنیادیں ہل گئی تھیں۔ وہ حجاج ہی تھا، جس نے اپنی بے پناہ تلوار سے اور بے روک سفاکی سے ازسرنواس کی گری ہوئی عمارت کو مستحکم کر دیا۔

بنی امیہ کے لیے سب سے بڑا خطرہ حضرت عبداللہ ابن الزبیر رضی اللہ عنہ سے تھا۔ ان کی حکومت کا مرکز مکہ میں تھا اور اس کا دائرہ شام کی سرحدوں تک پہنچ گیا تھا۔ حجاج بن یوسف نے یہ خطرہ ہمیشہ کے لیے دور کر دیا۔ مکہ کا محاصرہ کیا۔ کعبہ پر تحقیقیں لگا دیں اور عبداللہ ابن الزبیر رضی اللہ عنہ کو نہایت سفاکی سے قتل کر ڈالا۔

عراق شروع ہی سے شورش پسند قبائل کا مرکز تھا۔ یہاں کی سیاسی بے چینی کسی طرح ختم نہ ہوتی تھی۔ والیوں پر دالی آتے رہے اور بے بس ہو کر لوٹ جاتے تھے، لیکن حجاج بن یوسف کی تلوار نے ایک ہی ضرب میں عراق کی ساری شورش پستی ختم کر ڈالی۔ خود اس عہد کے لوگوں کو اس پر تعجب تھا۔ قاسم بن سلام کہا کرتے تھے کوفہ والوں کی خودداری اور نخوت اب کیا ہو گئی؟ انہوں نے امیر المومنین علی رضی اللہ عنہ کو قتل کیا حسین ابن علی رضی اللہ عنہ کا سر کاٹا۔ مختار جیسے صاحب جبروت ہلاک کر ڈالا، مگر اس بد صورت ملعون (حجاج) کے سامنے ذلیل ہو کر رہ گئے۔ کوفہ میں ایک لاکھ عرب موجود ہیں، مگر یہ خبیث 12 سوار لے کر آیا اور غلام بنا ڈالا۔

حجاج کا عراق میں اولین خطبہ، ادب عربی کی مشہور چیز ہے کہ صرف اشارہ کر دینا کافی ہوگا۔

اما والله انی لاحمل الشر بحملہ واخذوہ بنعلہ واجزیة بمثلہ وانی
لاری ابصار اطامخہ واعناقاً متطاولة ورؤسا قدایعت و حان

قطافہاوانی لانظر الى الدماء بين العمائم والالحى 1

حجاج کی تلوار جس درجہ سفاک تھی، اتنی ہی اس کی زبان بلیغ تھی۔ اس کا یہ خطبہ خطبہ نہ رنگ کا بے نظیر نمونہ ہے۔ ”میں دیکھتا ہوں کہ نظریں اٹھی ہوئی ہیں۔ گردنیں اونچی ہو رہی ہیں، سروں کی فصل پک چکی ہے اور کٹائی کا وقت آ گیا ہے۔ میری نظریں وہ دیکھ رہی ہیں، جو پکڑیوں اور داڑھیوں کے درمیان بہہ رہا ہے۔“ حجاج نے جیسا کہا تھا، ویسا ہی کر دکھایا۔ بیان کیا گیا ہے کہ جنگوں کے علاوہ حالت امن میں اس نے ایک لاکھ 25 ہزار آدمی قتل کیے تھے۔ 2

بڑے بڑے اکابر برابر مثلاً سعید بن جبیر رضی اللہ عنہ وغیرہ کی گردنیں اڑا دیں۔ مدینہ میں بے شمار صحابہ کے ہاتھوں پر سیسے کی مہر لگا دیں۔ عبداللہ بن الزبیر رضی اللہ عنہ اور عبداللہ بن عمر رضی اللہ عنہ جیسے جلیل القدر صحابیوں کو قتل کیا۔ موجودہ زمانے کی استعماری سیاست کی طرح اس کا بھی اصول یہ تھا حکومت کے قیام کے لیے ہر بات جائز ہے اور حکومتیں رحم و عدل سے نہیں، بلکہ قہر و تعزیر سے قائم ہوتی ہیں۔

اس عہد کے عرفاء و صلحا حجاج کو خدا کا قہر و عذاب خیال کرتے تھے۔ حضرت حسن بصری کہا کرتا تھے۔ حجاج اللہ کا عذاب ہے، اسے اپنے ہاتھوں سے دور نہ کرو، بلکہ خدا سے تضرع و زاری کرو، کیونکہ اس نے فرمایا ہے:

وَلَقَدْ أَخَذْنَا هُمْ بِالْعَذَابِ لَمَّا اسْتَكْبَرُوا إِلَيْنَهُمْ وَمَا تَصَرَّعُونَ

یہی سبب ہے کہ جوں ہی اس کی موت کی خبر سنی گئی حسن بصری رضی اللہ عنہ اور عمر بن عبدالعزیز رضی اللہ عنہ سجدے میں گر پڑے۔ ”اس امت کا فرعون مر گیا۔“ بے اختیار ان کی زبانوں سے نکل گیا۔ اب دیکھنا چاہیے اس جابر و قہر مان انسان نے موت کا مقابلہ کیوں کر کیا؟ جس گھاٹ ہزاروں مخلوق کو اپنے ہاتھوں اتار چکا تھا، خود اس میں کیسے اُترا؟

بیماری

عراق پر 20 برس حکومت کرنے کے بعد 54 برس کی عمر میں حجاج بیمار ہوا۔ اس کے معدے میں بے شمار کیڑے پیدا ہو گئے تھے اور جسم کو ایسی سخت سردی لگ گئی تھی کہ آگ کی بہت سی انگلیٹھیاں بدن سے لگا کر رکھ دی جاتی تھیں، پھر بھی سردی میں کوئی کمی نہیں ہوتی تھی۔

موت پر خطبہ

جب زندگی سے ناامیدی ہو گئی تو حجاج نے گھر والوں سے کہا مجھے بٹھا دو اور لوگوں کو جمع

کرو۔“ لوگ آئے، تو اس نے حسب عادت ایک مبلغ تقریر کی۔ موت اور سختیوں کا ذکر کیا۔ قبر اور اس کی تنہائی کا بیان کیا۔ دنیا اور اس کی بے ثباتی یاد کی۔ آخرت اور اس کی ہولناکیوں کی تشریح کی، اپنے ظلموں اور گناہوں کا اعتراف کیا۔ پھر یہ شعر اس کی زبان پر جاری ہو گئے۔

ان ذنبی وزن السموت والارض وطنی بخالقی ان یحاسبی
میرے گناہ آسمان اور زمین کے برابر بھاری ہیں مگر مجھے اپنے خالق سے امید ہے
کہ رعایت کرے گا

فلن من بالرضاء فهو ظنی ولن امر بالکتاب عذابی
اگر اپنی رضامندی کا احسان مجھے دے تو یہی میری امید ہے، لیکن اگر وہ عدل کر کے
میرے عذاب کا حکم دے

لم یکن ذالک منه ظلما وهل یظلم رب یرجى الحسن مآب
تو یہ اس کی طرف سے ہرگز ظلم نہیں ہوگا، کیا یہ ممکن ہے کہ وہ رب ظلم کرے، جس سے
صرف بھلائی کی توقع کی جاتی ہے۔

پھر وہ پھوٹ پھوٹ کر رویا، موقع اس قدر عبرت انگیز تھا کہ مجلس میں کوئی بھی اپنے آنسو نہ
روک سکا۔

خلیفہ کے نام خط

اس کے بعد اس نے اپنا کاتب طلب کیا اور خلیفہ ولید بن عبد الملک کو حسب ذیل خط لکھوایا
”اما بعد! میں تمہاری بکریاں چراتا تھا، ایک خیر خواہ گلہ بان کی طرح اپنے آقا کے
گلے کی حفاظت کرتا تھا۔ اچانک شیر آیا، گلہ بان کو طمانچہ مارا اور چراگاہ خراب
کر ڈالی۔ آج تیرے غلام پر وہ مصیبت نازل ہوئی ہے جو ایوب صابر علیہ السلام پر
نازل ہوئی تھی۔ مجھے امید ہے کہ جبار و قہار اس طرح اپنے بندے کی خطائیں بخشا
اور گناہ دھوٹا چاہتے ہیں۔“
پھر خط کے آخر میں یہ شعر لکھنے کا حکم دیا۔

اذا مالقت الله عنی راضیا فان شفاء النفس فیما هنالك
اگر میں نے اپنے خدا کو راضی پایا، تو بس میری مراد پوری ہوگی

فحسبى بقاء الله من كل ميت وحسبى حياة الله من كل هالك
سب مر جائیں گے، مگر خدا کا باقی رہنا میرے لیے کافی ہے سب ہلاک ہو جائیں گے
مگر خدا کی زندگی میرے لئے کافی ہے

لقد ذاق هذا الموت من كان قبلنا ونحن نزوق الموت من بعد ذلك
ہم سے پہلے یہ موت چکھ چکے ہیں، ہم بھی ان کے بعد موت کا مزہ چکھیں گے
فان مت فاذا كرنى بذكر محجب فقد كان جمافى رضاك مسالك
اگر میں مر جاؤں تو مجھے محبت سے یاد رکھنا، کیونکہ تمہاری خوشنودی کے لیے میری
راہیں بیشمار تھیں

والافى دبرا الصلوة بدعوة يلقي بها المسجون فى نار مالك
یہ نہیں، تو کم از کم ہر نماز کے بعد دعا میں یاد رکھنا کہ جس سے جہنم کی قیدی کو کچھ نفع پہنچے
عليك سلام الله حيا وميتا ومن بعد مات حيا عتيقا للمالك
تجھ پر ہر حال میں اللہ کی سلامتی ہو جیتے جی، میرے پیچھے اور جب دوبارہ زندہ کیے جاؤ
سکرات موت کے شہدائے

حضرت حسن بصری رحمۃ اللہ علیہ عیادت کو آئے، تو حجاج نے ان سے اپنی تکلیفوں کا شکوہ کیا۔
حسن بصری رحمۃ اللہ علیہ نے کہا: ”میں تجھے منع نہیں کرتا تھا کہ نیکو کاروں کو نہ ستا، مگر افسوس تم نے نہیں سنا۔
حجاج نے خفا ہو کر جواب دیا: ”میں تم سے یہ نہیں کہتا کہ اس مصیبت کے دور کرنے کی دعا
کرو۔ میں تجھ سے یہ دعا چاہتا ہوں کہ خدا جلدی جلدی میری روح قبض کر لے اور اب زیادہ
عذاب نہ دے۔ اسی اثناء میں ابو منذر رضی اللہ عنہ بن خلد مزاج پر سی کو پہنچے

حجاج! موت کے سکرات اور سختیوں میں تیرا کیا حال ہے؟ انہوں نے سوال کیا۔ ”اے یعلیٰ!“
حجاج نے ٹھنڈی سانس لے کر کہا، کیا پوچھتے ہو؟ شدید مصیبت! سخت تکلیف! ناقابل بیان الم!
نا قابل برداشت درد و سفر دراز تو شہ قلیل آہ! میری ہلاکت! اگر اس جبار و قہار نے مجھ پر رحم نہ کھایا۔“
ابو منذر کی بے لاگ تقریر

ابو منذر نے کہا: اے حجاج! خدا اپنے انہیں بندوں پر رحم کھاتا ہے جو رحم دل اور نیک نفس
ہوتے ہیں۔ اس کی مخلوق سے بھلائی کرتے ہیں، محبت کرتے ہیں۔

میں گواہی دیتا ہوں کہ تو فرعون و ہامان کا ساتھی تھا، کیونکہ تیری سیرت بگڑی ہوئی تھی۔ تو نے اپنی ملت ترک کر دی تھی، راہِ حق سے ہٹ گیا تھا۔ صالحین کے طور طریقہ سے دور ہو گیا تھا، تو نے نیک انسان قتل کر کے ان کی جماعت فنا کر ڈالی۔ تابعین کی جڑیں کاٹ کر ان کا پاک درخت اکھاڑ پھینکا۔ افسوس تو نے خالق کی نافرمانی میں مخلوق کی اطاعت کی۔ تو نے خون کی ندیاں بہا دیں، جانیں لیں۔ آبروئیں برباد کیں۔ کبر و جبر کی روش اختیار کی، تو نے اپنا دین ہی بچایا نہ دنیا ہی پائی۔ تو نے خاندانِ مردان کو عزت دی، مگر اپنا نفس ذلیل کیا۔ ان کا گھر آباد کیا، مگر اپنا گھر ویران کر لیا۔ آج تیرے لیے نہ نجات ہے نہ فریاد کیونکہ تو آج کے دن اور اس کے بعد سے غافل تھا۔ تو اس امت کے لیے مصیبت اور قہر تھا۔ اللہ تعالیٰ کا ہزار شکر کہ اس نے تیری موت سے امت کو راحت بخشی اور تجھے مغلوب کر کے اس کی آرزو پوری کر دی۔“

حجاج کی عجیب رحمتِ طلی

راوی کہتا ہے حجاج یہ سن کر مہبوت ہو گیا۔ دیر تک سناٹے میں رہا، پھر اس نے ٹھنڈی سانس لی، آنکھوں میں آنسو ڈبڈبائے اور آسمان کی طرف نظر اٹھا کر کہا اَللّٰہی! مجھے بخش دے، کیونکہ لوگ کہتے ہیں کہ تو مجھے بخشے گا نہیں۔ پھر یہ شعر پڑھا

رب ان العباد قد ایسا سونی ورجانی لك الفداء عظیم

اَللّٰہی! بندوں نے مجھے ناامید کر ڈالا، حالانکہ میں تجھ سے بڑی ہی امید رکھتا ہوں

اس میں شک نہیں، رحمتِ اَللّٰہی کی بے کنار وسعت دیکھتے ہوئے اس کا یہ اندازِ طلب ایک عجیب تاثیر رکھتا ہے اور اس باب میں بے نظیر مقولہ ہے۔ یہی وجہ ہے کہ جب حسن بصری رحمۃ اللہ علیہ سے حجاج کا یہ قول بیان کیا گیا، تو وہ پہلے تو متعجب ہوئے۔ ”کیا واقعی اس نے یہ کہا“ کہا گیا ”ہاں اس نے ایسا ہی کہا ہے۔“ فرمایا ”تو شاید یعنی اب شاید بخشش ہو جائے۔“ 1



دل کی دنیا بدلنے دینے والی ایک
مصری عورت کی آپ بیتی زہر آلود
معاشرتی بیماریوں کی یلغار میں ڈھال
ہر گھر کی ہر عورت کیلئے نعتِ عز پائے
اور چگانے والی

بلاشبہ یہ کتاب سید صاحب کے تحقیقی
کمالات کا ایسا اچھوتا اور لازوال
شاہکار ہے کہ سیرت کی کوئی اور کتاب
اس کا مقابلہ نہیں کر سکتی اس کتاب کے
دلکش اور اچھوتے موضوعات پر شکوہ
زبان اور دل نشین حسن بیان نے اس
کتاب اور اس کے بلند پایہ مصنف کو
زندہ جاوید کر دیا ہے۔

انسانیت مویک دروازے پر

دلوں کے تار ہلا دینے والا
ایک مرقعِ عبرت
ایک داستانِ حسرت

